

శ్రీనివాస ప్రబంధము

(రెండవ భాగం)



506/20

రచన

నరసామిశ్రుత

డాక్టర్ పుట్టపర్తి నారాయణాచార్యులు

SRINIVASA PRABANDHAMU - (Second Volume)
A classical Poetry by Dr. Puttaparthi Narayanacharyulu,
Mochampet, Cuddapah.

ప్రథమ ముద్రణ :

జనవరి 1987

మూల్యం : రూ. 25-00

ప్రతుంకు :

ఆంధ్ర సారస్వత పరిషత్తు

తిలక్ రోడ్, హైదరాబాద్ - 500 001.

ముద్రణ :

పద్మావతీ ఆర్ట్స్ ప్రింటర్స్

హైదర్ గూడ, హైదరాబాద్-500 029.

ముందు మాటలు

ఇది “శ్రీనివాస ప్రబంధం” లోని రెండవ భాగం. కథా శరీరమునుబట్టి ప్రథమమూ లేదు, ద్వితీయమూ లేదు. అంతా ఒక్కటే. మరి ‘రెండవ భాగ’మని ఎందుకు పిలిచినట్లు? ఈ భేదం నేను చేసినదే. ఇది రెండవ భాగం కావడానికి కారణం నా ఉపేక్ష. ఏ గ్రంథమూ ఎప్పుడూ త్వరగా పూర్తి చేయడం - ఏకభాటిగా వ్రాయడం నాకేనాడూ అభ్యాసం లేనిపని. ఎన్నడో బుద్ధి పుట్టినపుడు నాల్గు పద్యాలు వ్రాసి పూరుకుంటాను. మరలా ఏనాడో లగ్నం కుదిరినపుడే వ్రాత కుదిరేది. దీనికితోడు ఈ నడుమ నా అనారోగ్యం ఒకటి చేరుకుంది. వార్ధక్యమూ. వ్రాత సరిగా చేతకాదు. ఈ గ్రంథం ముగించి ఎందరినో శుద్ధ ప్రతి వ్రాసి ఇవ్వమని బ్రతిమాలడం జరిగింది. ఎవరి పనులు వారివి. భూతపురి సుబ్రహ్మణ్యం పండితుడు, జ్యోతిష్కుడు, వాస్తు శాస్త్రం తెలిసినవాడు. ఆయన కెపుడూ తీరిక వుండదు. ఎవరో ఒకరు పనులకు పిలుచుకుపోతూ వుంటారు. అయినా ఆతడు నాపైన వుండే అభిమానంతో శుద్ధ ప్రతి వ్రాసి ఇవ్వడానికి అంగీకరించి, త్వరలో వ్రాసి ఇచ్చినాడు. అతను నా శిష్యుడని చెప్పకుంటాడు. ఎప్పుడో హైస్కూల్లో అతనికి నేను గురువట! అటు తర్వాత ఎక్కడెక్కడో ఎన్నెన్నో చదువుకొనినాడు. ఒక ‘మహాకావ్యం’ వ్రాస్తున్నాడు. అయినా ఆనాటి గురు భక్తిని పోగొట్టుకోలేదు. అతనిని మనస్ఫూర్తిగా ఆశీర్వాదిస్తున్నాను. రావినూతల శ్రీనాథరావుగారు ఇక్కడ జడ్డిగా వున్నప్పుడు తమచు మా ఇంటికి వచ్చేవారు. వారికి నాపైన గొప్ప గౌరవం. వారు దీని ప్రింటుకుగాను రు. 3,000/-లు వసూలు చేసి ఇచ్చినారు. అది సంసారాని కెపుడో ఖర్చయిపోయింది. మరలా దీని ప్రింటుకు అప్పు చేయవలసే వచ్చింది. వారికి నా కృతజ్ఞతలు

అర్పిస్తూన్నాను. తెలుగు విశ్వవిద్యాలయంలో పనిచేసే శ్రీ పాండు రంగయ్య- నా అన్ని పనులకూ చేయూత. నా ప్రతి పని అతడే జాగ్రత్తగా చూచి సాయం చేస్తూంటాడు. దీని *ముద్రణ కూడ అతని తోడ్పాటుతోనే సాగింది. అతనికి నా మనః పూర్వకమైన ఆశీర్వాదాలు. శ్రీ దేవులపల్లి రామానుజరావుగారి దృష్టి నాకు శ్రీరామరక్ష. నేను ఏ సహాయం కోరినా వారు కాదన్నది లేదు. వారికి నా నమస్కారాలు. “షద్మావతీ పరిణయం”తో ఈ గ్రంథం ముగిస్తామనుకున్నాను. కానీ చేతకాలేదు. రామాయణం బాలకాండలో మూడు వివాహాలు చెప్పినాను. “అవన్నీ వేంకటేశ్వరుని వివాహాలే కదా! పొమ్మ”ను కున్నాను. మరలా ఎప్పుడయినా బుద్ధి పుట్టి రాస్తానేమో తెలియదు. ఇప్పటి కింతటితో ముగింపు.

కడప

పుట్టపర్తి నారాయణాచార్యులు

తేది. జనవరి 8, 1987

శ్రీనివాస ప్రబంధము

చతుర్థాశ్వాసము

శ్రీ లలితరూప! ధనురా
స్సాలన సూత్ర ప్రణవ్ధపలలాశి! జగ
ల్లీలా కర్మత! మునిజన
తాలీన పవిత్రమూర్తి! దశరథరామా!

1

వ. అనంతరంబ శర్కరాతస్కరవచో నిపుణుండగు రామహర్షజీ
మునులం జూచి యిట్లనియె.

చం. ఒక శతవృద్ధు, భూమిసురుఁ డూర్జిత పుణ్యుఁడు, వేంకటాచసీ
పకపద పల్లవాంక పరిభాసిత మంజుల కుంజపుంజ చి
త్రకమగు శేషశైలము నుదగ్గి నాశ్రమ మొందు సేసి, తా
నకలుషవర్తనుండు, త్రిదశాఘముఁ దన్నుచు నుండె గర్మలవ్. 2

తే.గీ. ఆ దశమి కేకసుతుఁడు గుర్వర్థజీవ
నుండు, కౌండిన్యఁ డనువాఁ దఖండబుద్ధి
పుత్రకుం డొక్కనాఁ డిధ్మములను దేట
నడవి తెరువుల కేగిన యవసరమున.

3

కం. ముదుసలి యగు తండ్రిజరా
విదళితతనుఁ డేకతంబ, వేల్లిత విటపా
స్పదమై వనమృగ భాంకృతి
పదమై, వెఱఁ గొలుపు విపిన పథమునఁ బడియెన్.

4

మధ్యాక్కర: విధి విధానంబునఁ జిక్కి, యుటజంబు వెడలి యా యంధుఁ
డిది యది యాశ్రమ మంచుజేతుల నెద్దియేఁ దడవి,
యడిగాక నోరెండఁ బనవి, “దైవమా!” యంచుఁ గన్నీట
వదనంబు, దడియఁగా బిట్టు పలవించి, పలవించి, కొనుచు. 5

తరువోజ: ఒక పదంబును వైచు నొక్కింత నిలుచు, నూర్చు
ముమ్మరముగా నోడు కన్నీట
శకలితమై గుండె, చాచుఁ జేతులను, సదయుఁడౌ తనయు
సంస్పర్శంబుఁకొఱకు
“నకటకటా!” యంచు నూర్చుఁ బల్కాటు, ననవరత వ్రతాయాస
ఖిన్నంబు;
ప్రకటిత సిరమోచు వగడాకుఁ బోలు, రదనహీనమ్ము, శిరమ్ము
గంపింప. 6

కం. నడచి, నడచి తన యాయువు
గడఁ దాఁ కినయట్లుఁ దోచి, “కొండిన్యా! యో
కొడుకా! వినయాన్విత! యగ
పడవేమిర!” యంచు మరణభయ మెద దన్నన్. 7

సీ. ఘనసారమును శీతకరుని వెన్నెల, చంద
నమ్ము, మందార దామమ్ము, వల్ల
కీస్వరంబును, బ్రేమ క్రిక్కిరిసిన ప్రియా
లింగనంబును సాధు సంగమంబు
నత్యంత శీతలంబగుఁగాని లోకమ్ము
తనుజాత! నాకు దద్దయును శీత
లమ్ము నీ స్పర్శ, యుల్లమ్ము గఱంచు నీ
సల్లాపమునఁ గల్గెచువు లమృతము.

తే.గీ. నందు లేదని తలపోతు ననుఁగు కొడుక!

నీవురాని నాఁడికెట్లు నిలువ నేర్తు;

నాదు సత్కర్మఁ దనిపెడు నాదితేయ

పితృగణములైన రాని దుర్విధి యిదేమి!

8

కం. అనుసవ మత్యంతాదర

మున హోమము వేల్తు, శాస్త్ర పూతమ్ముగ నా

మనవి వినడాక్కొ! స్వాహా

వనితా వల్లభుఁడు సుతునిఁ బనుచుట కొఱకున్.

9

మధ్యాక్కర: అఖిల దైవతముల కీవ యాస్పద మమరౌఘమాళి!

నిఖిలవేదమ్ములు నీవ తలపోయ నిఖిలశాస్త్రములు;

మణిముఖమ్మున నిన్నుఁగొలిచి, శుభములు మర్త్యంబులందు;

సుఖినిఁ గావింపుము నన్ను నియ్యెడ శుభమొనరించి.

10

మధ్యాక్కర: నీసప్తజిహ్వలు లోకనివహంబు నిచ్చలుఁబ్రోచు

వాసుదేవుం డాదిదైవతమ్ము నీ ప్రకటమ్మురూపు;

వాసవాదులు దేవగణము వేఱని పల్కుచేగాని,

భూసురముఖపరితోషి! నీయంశభూతులే వారు.

11

మధ్యాక్కర: నిగమమయాత్మ! యొక్కపరి భూదేవనివహంబు నీవు;

ధగధగల్లోకసంతతియు సుక్షత్రధర్మంబు నీవు;

జగదవనంబగు వైశ్యకులవర్తి సత్కర్మ నీవు;

విగుణ! గుణాఽఽభాసి! శూద్రహిత సద్వృత్తియున్నీవు.

12

మధ్యాక్కర: దినమున వెల్గెడు సర్వదిక్కుల దీప్తిఁ బండించి

మనముల కమృతంబుఁజిలికి రాత్రుల మర్త్యంబుఁ బ్రోతు;

వనఘ! సర్వులయిండ్ల నగ్నివై నిల్చి, యనిశంబు నోమె

దనుపమ జ్ఞానంబు నీకు, నిజము బాహ్యోఽబాహ్యమూర్తి!

13

మధ్యాక్కర: రక్షింపవయ్య! నన్నీ యెడను సుదర్శనముగా నిలిచి
 యక్షుద్రమతి నింతవఱకుఁ గొల్చినదది సత్యమేని
 యక్షిణతేజఃపరీత! మూర్తిత్రయాత్మకదేహ!
 రక్షోభయంకర హుంకృతి స్ఫుటద్రృహ్మాండగేహ!

14

తే.గీ. అని పనవు వృద్ధుడైన యయ్యవనిసురుని
 రక్షణము సేయఁదలఁచె నారాయణుండు;
 అఖిల దైవతముల హృదయాంతరముల
 సతము వెలుఁగొందు శిఖిరూపుఁడతఁడుగాఁడె!

15

ఉ. తేజితబాణహస్తః; డతిదీర్ఘభుజారమణీయుః; డంసవి
 భ్రాజితరత్నయుక్తరధి; రాజసమంతయు నొక్క మానవ
 వ్యాజమునన్ ధరాతలికి వచ్చెనొ నాఁ జనుదెంచె, దీప్తధా
 త్రీజుఁడు, రాచవాడొకఁ డతిప్రియదర్శనుడైనవాడొగిన్.

16

తే.గీ. ఇట్లు లేదురేఁగుదెంచి సౌహిత్యమొనర
 నా బడుగు కేలువట్టి పుల్లాబ్జములకు
 నపరజన్మంబు వోలిన యక్షులందుఁ
 గరుణ యను తేనె యొడికఁగట్టఁ బలికె.

17

కం. “పిలిచిన నోయను వెఱపుల
 నెలవగు కాఱడవిఁజిక్కి నెగులునఁ బొక్కున్
 వలసిన గతమేమీ! నీ
 పలుకుందోడెవరు లేరె? బంధులు లాతా!”

18

కం. అని పలికిన నా పలుకులు
 తన చెవులకు నమ్మతమైన, తన దుఃఖము బో
 రన వెలికిరాఁగ నీగతిఁ
 బనవెను బాటుండు దుఃఖపారిష్ఠవుడై.

19

శా. “ఏ ముప్రోద్ధులుఁ గొల్చు వహ్నియును నన్నే దైవ
మంచెన్నుచున్

నామాటల్ శ్రుతిభంగిగాఁ దలఁచు కన్నాకైన నూనుండు గా
కీ మర్త్యంబున వేఱు బాంధవులు నాకెవ్వారునున్ లేరు; శ్రీ
ధామండుండఁగఁ దక్కుచుట్టములపైఁ దాత్పర్యముల్ సెల్లునే! 20

శా. నామూర్త్యంతరమెల్ల దేవతలుగా; నాసేవ మోక్షమ్ముగా
భామారత్నముఁ గొల్చి యేగె దివికిన్ భార్యాఖ్యపుణ్యంబు; త
త్రేమద్యుద్రుమ మొక్కపండు నొసఁగెన్ విద్యావివేకాశ్రయుం
డా మత్సూనుఁడు నాకు నేడుగడ హవ్యంబండుఁ గవ్యంబునన్. 21

మ. ప్రణతుల్ సేయును వాడు వేల్పులకు జీవతాతపాదుండుఁ గాఁ
దను జీవింపగఁ నిండటంచు; విధికిన్ దాక్షిణ్యమేమున్న, దీ
వనికిన్ దెచ్చిన దింక వాడు బ్రదుకే బాష్పంబులై, యెంతగా
ననుఁ జింతించునా! నిల్చునో పుడమిపై, నాభాగ్య మెట్లున్నదో

కం. పితృ దేవ తర్పణంబులు,
శ్రుతిహితముగ నింతవఱకు సుఖముగ సాఁగెన్
సుతహీనుఁడనై యేగతిఁ,
బతితుఁడనయ్యెదనా! రేపు పరలోకమునన్! 23

తే.గీ. మత్పితరు లగ్నివేల్చి తన్మయములైన
దేహములు దాల్చి దివమునఁ దిరుగుచుండ్రు
వారు నా యన్వయపు శుభవార్త లడుగ
నేమి చెప్పదు; నీ నెగు లెట్లుఁ ద్రోతు! 24

కం. నాయన! పొడగరి, చిక్కని
ప్రాయమ్మునవాడు, శాంతవదనుఁడు దయతో
నీయడవి నెక్కడైన మ
దాయుష్యము సుతుని తెరువుఁ దడవంగలవా! 25

తే.గీ. ఏను సతతమ్మును బ్రదక్షిణించినట్టి
యగ్నిదేవుండు నీపాల నధివసించి
శుభములిడు, పోయిరావన్న! సుతునిఁ దెచ్చి
యియ్యవన్న! సత్కారుణ్యహృద్యమూర్తి! 26

మ. అను పల్కుల్ విని శ్రీధరావిభుఁడు తాతా! రమ్మరమ్మంచుఁ దా
ననుకంపామతిఁ జేయి వట్టికొని, పుల్లాజ్ఞాతసౌగంధ్య శో
భనమై, సుందర చక్ర చక్ర కల నిస్వానంబులన్ శ్రోతముల్
దనియంజేసెడు నొక్క నైకటిక తీర్థంబందుఁ గ్రుంకించినన్. 27

కం. మాయము సేసిన యటులై
పోయిన జరతోడఁ గనులు పొలపము లారెప్పన్
ఈ యవని దేవలోక
ప్రాయము తెర దీసినటులు ప్రతిభాసించెన్. 28

మధ్యాహ్నం: తన కన్నులే తాను నమ్మలేకయుఁ దనయున్ని తాన
మనమున శంకించునట్లులై వేదమార్గానవర్తి!
యనె భూసురుండిది యేమి యచ్చెరు! వాడువో సీవు
మనుజుండ వికనేల సంశయంబు, నమర్త్యుండవగుదు. 29

తే.గీ. ఈ యెడల దేవతలు చరియింతు రనుచు,
వృద్ధజనములు వలికిన విధము నేఁడు
సత్యమై తోచె నో నభశ్చరుఁడ! యెవఁడ
వీవు నాపైని దయఁగొంటి విట్లుసేసి. 30

సీ. దినమును నావేల్చిఁగొని నన్ననుగ్రహ
మునఁ జూచు హవ్యవాహనుఁడవగుదొ!
నా తర్పణంబులఁ బ్రీతులౌ మత్పితృ
గణముల లోన నొక్కరుఁడ వగుదొ!

నాదైన యజ్ఞసన్మానంబుతోఁ గృపఁ
జూపు నైగమ పురుషుండవగుదో!
సర్వార్చనముల కాశ్రయుఁ డౌట నానోముఁ
బండిన నారాయణుండవగుదో!

తే.గీ. భయము గొలిపెడు మిన్నులు వడ్డచోట,
నిట్లు గృపసేసితివి, యింక నిసుఁగు నొసఁగి
దేవ పితృకార్యములకైన దిగులు దీర్చి,
నీ స్వరూపంబు దెలిపి మన్నింపవయ్య! 31

వ. అని వినయంబునఁ బ్రార్థించిన నయ్యాదిపురుషుండు కరుణాకం
దళిత హృదయుండై, సహస్రాక్షంబును, సహస్రపాదంబును,
సహస్ర శీర్షంబును, సహస్రబాహువునగు నిజరూపంబు సూపిన,
నవ్వేదవిప్రుండు, సర్వాంగాలింగిత ధరణీతలంబుగాఁ బ్రణా
మంచొనర్చి, నైగమవచనంబుల నిట్లు నుతియించె. 32

మ. “సతతంబున్ని ను వేల్చు నగ్నిమయుగా సర్వార్చనంబుల్ భవ
తృతతాంశంబులఁ జెందుఁ గాన నిట నన్ రక్షింపనేతెంచి,తే
గతినిన్ గొల్చిన, వారిఁదన్నెదు లసత్కారుణ్యవర్షంబుతో
నతిలోకంబులు నీచు లీలలు శ్రుతివ్యాకోచ! నారాయణా! 33

శా. ఆదిత్యంబగు నీ స్వరూపమునఁ దానై తోచు లోకమ్ము, ని
ద్రాధీనమ్ముగు చాంద్రరూపమున దేవా! కాని, జ్వాలా కలా
పాధేయమ్మయి వహ్నిరూపమున సర్వాఘమ్ములన్ మాల్చు, య
జ్ఞాధారమ్ముగు నీ స్వరూపము, మదాశాగ్రంధి; నారాయణా! 34

మ. యజమానుండవు నీవ, హవ్యములు నీవాగ్నిధ్రులున్నీవు, స
ద్విజ సర్వస్వమునీవు, నిన్నెఱుఁగుచే వేదాంతరాహస్య మీ
త్రిజగంబుల్, భవదీయ సంవిదమల క్రిడావిశేషంబు లో
యజ! యాద్యంతశరణ్య! లోకహితకర్మాధీన! నారాయణా! 35

మ. పవనాదోశిత జిహ్వికా హృత ఘృతప్రాంశుస్ఫురత్కాయు లా
హవనీయంబును, దక్షిణాగ్నియును దేవా! గార్హపత్యాగ్నియున్,
భవమున్ దన్నుచు వెల్గినప్పుడు, భుజాప్రాంబ కౌశేయ ధా
మవరాంగంబుఁ దలంతు దుర్జనితమోమార్తండ! నారాయణా! "36

తే.గీ. అనిన విప్రుని పల్కల కలరి, ముక్తి
నిత్తు, నేతెంతువో;యన్న హితమితముగఁ
బలికె. విప్రుండు పితృ దేవ వహ్నితర్ప
ణమునఁ దనివొందలేదు మనమ్ము దేవ! 37

కం. సవనాత్మక! విధియుతముగ
దివిజులఁ బరితృప్తి జేసి. ధీయుతు సుతు శా
స్త్రవిధి గృహస్థుని జేయుచుఁ
బ్రవిమలమతి నిన్నుఁ గోలువవత్తును మీదన్. 38

వ. అంతవఱకుఁ గృపసేయు మనిన 'వల్లె' యని పుండరీకాక్షుండు
గర్భమార్గ నిర్వహణంబునకుం జాలినన్ని ధనంబు లొసంగి,
యదృక్కుండైన కౌమారదాన దీక్ష బద్ధ కంకణంబైన తత్త్వీర్థంబు
నకు నాఁడినుండి 'కుమారధారా' నామంబు బ్రసిద్ధంబయ్యె,
నా వృథుండును గుమారు మారాకారుం గూడుకొని, సదక్షిణంబుగ
యజ్ఞపురుషుండైన శ్రీనివాసు నర్చించి, కాలకర్మయోగంబున
నర్చిరాదిహర్గంబందె; నిది కుమారధారా మాహాత్మ్యంబు. 39

కం. హరిఁ గొలిచి కర్మహీనులు
నిరయమతులు ముక్తిపదవి నెగడెదరట! యా
హరిఁ గొలిచి కర్మనిష్ఠులు,
చిరపుణ్యులు, ముక్తిపదవి సెందుట యరుదే!

40

ఆ.వె. ఆ కుమారధార ననవద్య హృదయులై
క్రంకువారి కగు నరుగ్గదేహ
మఖల మంగళమ్ము లా వేంక డేశ్వరు
భక్తి జనుల కొంగు పసిడి గాదె!

41

సీ. తన కథామృతపానమున నైన పుణ్యంబు
తీర్థపాదుండైన తెలియలేడు;
తన నామజపము సంధానించు భద్రమ్ము
లెఱుంగలేడా రమావరుడు గాని,
తానొక్కనిని బ్రోచు, దన నామజపము ని
త్యమ్ముగా భక్తి సంతతిని బ్రోచు;
హరినామమునకును హరికిని భేదమె
న్నుట, పాప దూషిత కుటిలబుద్ధి;

ఆ.వె. కర్త, కారయితయుఁ గడఁగి ప్రేరేపించు
వాడు, సమ్మతించువాడు, నిత్య
ముక్తి కనుఁగు లగుచు మోదింతు శతజన్మ
ముల కళంకమునకు బుజలు వైచి.

42

సీ. ఎవని పాదజలంబు హీరమాలిక డంబు
వెలయించు హరజటా విపణివీధి,
యెవని కీర్త్యవరోధ మవసరంబులఁ బిల్చు
సైరంద్రి, శ్రుతిసతీ జలజగంధి,

యెవఁ డలవోకగా నేగు శృంగాటకం
 బులు పరాశరసూతి మలిచదువులు,
 ఎవనికి ఖరశికా హేల రాక్షసవధూ
 మాంగల్య మాన విమర్దనమ్ము;

తే గీ. ఎవ్వని కటాక్ష నర్తకి యెల్లసురల
 తలఁపు తోటల నవరసంబులను నించు,
 నతఁడు శ్రీవాసుఁ డభిల సన్నతికిఁ దగఁడె
 పరమభక్తి సదాతన ప్రాహుణకుఁడు. 43

వ. అని సూతుండు వలుకఁ దపోనిష్ఠా గరిష్ఠులగు సత్రయాగ సమా
 విష్ట మునిశ్రేష్ఠులు తదనంతరకథఁ దెలుపుమన నిఖిలపురాణ
 వ్యాఖ్యాన వైఖరీ సమేతుండగు సూతుండిట్లనియె. 44

తే.గీ. విమల మతులార! వినిపింతు వినుఁడు, వామ
 లూరు తనయ ముఖోద్గతంబై రసాల
 వాలమైనట్టి యొక గాథ, పఠననిరత
 పంచజన పాపసంచయ వంచకంబు. 45

సీ. మధ్యదేశమున నాత్మా రాముఁడను నొక్క
 విప్రుండు శ్రుతిహిత విమలధర్మ
 ధర్మనిర్జితమతి, ధామదైవత పితృ
 దైవతాయతన వర్తనుఁడు, విప్ర
 పదనఖాఽఽలోక జీవంజీవ జీవనుం,
 డఘశంకి, యనుసవాఽధ్యయనశూరుఁ,
 డప్రతిప ప్రజ్ఞయైన వామాక్షి, తన్
 నీడపోలిక గేహినీమతల్లి

తే.గీ.. యనుసరింపఁగ శాలిధాన్యంబుపంట,
యింట గోచయమై, యగ్ని యెల్లవేశ
లందు నాల్కలు జాచి యాజ్యాహుతులను
దృప్తిపడ గణ్య పుణ్యనదీష్టుఁ డగుచు.

43

కం. బ్రదుకంఁగా నిరు గురువులు
ముదుసకులై పుణ్యలోకములు నొందినఁ ద
త్సదన రమాముఖ శోభా
క్రథనంబయి యంతఁ గాని కాలము వచ్చెన్.

47

సీ. కను గోరగింప ముక్కారు బండెడు నేల
కడు గొడ్డువోయె నొట్టిడిన యట్లు
కుండోద్నులై పాలుగురియు గోనిచయంబు
పొదుగేదెఁ గనుపాటు వారసినట్లు
తరతరంబుల నాఁటి లాశపత్రము లాఖు
విసరంబు దినె, మారి మసఁగినట్లు
చింతపండుగనున్న చిన్నిదం బింతింత
లై, దాఁచెనిట్లు, కొట్టాడినట్లు

తే.గీ. ఆ గృహము నభిజిత్తుల నతిథిజన వి
సీల నిశ్వాసధూమ్యలు నిండికొనియె
జలధిజా నర్మమందహాసమ్ము, చాని
యిమ్మునను,లేమి సీలకోలమ్ము నెఱపె.

48

ఉ. ఆకలియయ్యెనే పిడికెడన్నము వెట్టవె యంచు నర్మకుల్
గోకను బట్టికో, వికచ కోకనదచ్చవి లోచనాంత దుః
ఖాకులమూర్తియైన తన యంగనఁ జూచి ధరామరుండు బా
ధా కటుతా గ్రసిష్టువయి,తాఁగన నట్లు నటించురిక్తుడై.

49

ఆ.వె. ఇరుగుపొరుగు వార లిసుగుల కన్నంబు
వెట్టఁ దల్లడిల్లు వెలఁదిమిన్న
గోలుమన్నయపుడు గుండెలోఁగ్రుచ్చిన
బాకులగుచు,మిట్టిపడును ధవుఁడు.

50

సీ. ఉత్తమర్థులు దిట్టకున్న నేమాయె ము
ప్రొద్దులు బరిచుట్టి పోవుచుండి;
రిల్లాలివ్రతమైన యీలుపు వాలుకా
ముష్టి,క్రమంబున మూరిబోయె;
కమలవంచిత తటాకమ్ములౌ కడుపుల
తనయాలి రోదనోద్ధతులు సెలఁగె;
నుచ్చు గొట్టుచు నుండి రున్ననాశులఁ దిన్న
వారలార్జించిన పాపమంచు;

తే.గీ. దలకులేకున్న గృహదైవతములకైన
నూనె గఱవయ్యె; నేమంబు నూనిసేయు
భవ్య రుద్రాఽభిషేకముల్ పలుకవయ్యె;
బాటునకు గుండె ధైర్యంబు పలుచనయ్యె.

51

కం. ఒకనాటి రేయి తన పడు
కకుఁ జెప్పక యిల్లు వదలి ష్మాసురుఁ డరిగెన్
వికచాక్షి గేహినీమణి,
తుకతుకమని యుడుకునంచుఁ దోప కవళుడై.

52

కా. ఆ విప్రోతముఁ డట్లు దాటుకొని వింధ్య గ్రావ చేతస్కుడై
చావైనన్ బ్రదుకైన శ్రీశుఁడొకఁడే సంరక్షకుండంచు, నా
నా వన్యాద్రి పథంబుల న్నడచె, వన్యాభీల సత్వారవం
బావిష్కార మొనర్చు గర్కశ కృతాంతాఽభీక్ష

హంకారముల్. 53

ఉ. అన్నము లేదుపో! సలిలమైనను జిక్కదొక్కొక్కమాటు; తన్
గన్న యెవండుగాని కనికారము సూపఁడు, పల్కు వేదపుం
బన్నములైన, నాకలికిఁ బట్టెడు కూడు లభింపనీయ నా
పన్నుఁడు నిశ్చయించెఁ దనుపాతము దప్పదటంచు దీనుఁడై. 54

వ. ఇట్లు నిశ్చయించికొని, యనిశ్చిత లక్ష్యంబులగు ప్రయాణంబుల,
వంకలు, వాగులు, నదులు దాటి, తుంగ శృంగాభీలమ్ములగు
మహాశైలమ్ము లుత్తరించి, వేంకటాచల ప్రాంతాఽరణ్యంబులు
దరిసి, శేష శైలాఽధిత్యకలఁ జెలఁగు కపిలేశ్వరు సందర్శించి
కొని, యభిషేక నిష్ఠ నిర్వర్తించి, చిరకాల విప్రయుక్తులగు తాత
పాదుల సందర్శించిన తనయుని పోల్కి, బాష్పకణకరాశ క
పోల యుగళుండగుచు నాత్మారాముం డిట్లు విలపించె. 55

శా. ఏనాడైనను నీపదాబ్జములపై నింపొందఁగాఁ దేటి చం
దానన్ వ్రాలనో! యాతిథేయుఁడనుగా, ధర్మంబుఁ జెల్లింపనో!
సూనాస్త్రిక్షత బుద్ధినై, పరసతీ శుద్ధాంతరంగంబులన్
దూనంబుల్వొనరించినానో! యిది యే దోషంబు? గౌరీధవా! 56

శా. సాలగ్రామము నైన దానము గొనన్ స్వర్ణమ్ముఁ బండించు దీ
షా లాలిత్య మనోహరాంగములు మత్కైదార్య లక్ష్ముల్, గృహ
శ్రీ లీలాయితమైన ధేనువులు దీతెన్ సర్వమేనాటి యం
హోలిప్పల్ ఫలియించె నిక్కరణి! సంధ్యోల్లాస దివ్యాకృతీ! 57

చం. అడలడివొందఁగాఁ దగని యట్టిది ధర్మపురంధ్ర, నేలలో
వెడలని కుష్ట లాకలికి వెక్కుచునుందురు, వారి నందఱన్
విడిచిన నా యవస్థ యిది, వేడుకలయ్యెను నీకు, సేగికిన్
గడువికలేదో! కైశిక వికస్వర చంద్ర సుధా మధూద్యహా! 58

శా. నీ మూర్త్యంశముఁ దాతపాచులకునున్, నీహారశైలాత్మజా
సామానాధికరణ్య తల్లికిని, శశ్వద్భక్తిఁ జెల్లించితిన్;
స్వామీ! తత్ఫల మిట్లు పండినదొ! యేపాచైరొ నాకందు ల
య్యో! మానంబున ప్రమందు నా వనిత యెట్లుద్విగ్నయై పొక్తునో!

ఉ. నాదు గృహంబు సంతతము, నైగమవాద సుగంధ యుక్తమై
సాధిత పుణ్యకర్మమయి, సమ్యగుపాసిత వృద్ధబృందమై
మోదిత గేహినీ స్మిత విభూషితమై, మదికించె మున్ను నేఁ
డేదియులేక, చీకటలు కిమ్మయిఁ జేతము గ్రుమ్మునీశ్వరా! 60

సీ. తడి నోచుకొనని నందాదీపములతోడ
గృహదై వతంబు లిర్పింకులింకె;
తావివస్తువులుంచు జీవదంతపుఁ బెట్టె
కూటికై యొకనాఁడు కుచువబడియె;
నభినవామోది మాల్యముల నుంచెడి హేమ
పుటి యెట్లుఁ బోయెనో పోఁకఁ దెలియ
దందంపు రత్నమ్ము లమరించు బరిణెలు
వడ్డిరూకలకుఁ గైవసములయ్యె;

తే.గీ. నున్న యొక ముక్కరయుఁగూడ మొన్న యతిథి
పూజకై చెల్లువడియె నే మొగము తోడ
నింక బ్రదుకుదునని యాలి నిల్లు విడచి
వచ్చితిని దేవ! కరుణాప్రపా స్వభావ!

61

కం. నన్నూరికిఁ బంపింతువో!
గ్రన్ననఁ జంపెదవో! యెట్లుగాఁ దలఁచితి నా
చెన్నొనరింపుము, తొదలే
దన్నా! వాత్సల్య పుష్కరైక పయోధి!

62

ఆ.వె. అనుచు దూరవగచి, యహిభూషణుఁడు దన్ను
ననునయించినట్టులైనఁ గొంత
వనట డించి, తీర్థవాసులౌ విప్రుల
కడ భుజించి, యల్లఁ గన్ను గూర్చి.

63

శా. సాయంపూజ లొనర్చె భూమిసురుఁ డాశాస్యంబు లాశించి; యా
ర్యాయుక్తాంగున కప్రతీపమతియై, యక్షిస్ఫురన్మోద ఛా
రాయత్తంబులు గండభాగములునై, ప్రత్యగ్ర చంద్రదాతప
స్సాయత్కాంతులు, మేని భూతిరుచులున్, బాటింప బాంధవ్యముల్.

శా. ఆమూలాగ్రము లోకమంతయును నీహారాంశు సాంద్రప్రభా
వ్యామిశ్రంబయి, మానసోత్సవము సేయన్, దక్షిణాహార్య నూ
త్నామోదాకులగాత్రుఁడై పవనుఁ డుత్సాహంబునన్ వీవ, భా
మా మందస్మితరోచి దోచినది, యాత్మారాము భావంబునన్. 65

కం. ఏ యెగ్గుసేసి యెఱుఁగదు;
నా యవసరములను దీర్చు నలినాక్షి, శుభా
ధీయమ్మగు మతి, సతమా
ప్రాయమ్మగు నగవు వదల దాననమందున్.

66

ఉ. ఏను భుజించికాని భుజియింపదు, క్రొత్తడి, నిత్యమాతిధే
యానుగతమ్ము జీవనమునై సగరేయికిఁగాని పండ; దే
మైనను నోట నొక్క కతినాక్షరమాడదు; నాదు పోకకున్
మీనవిలోలనేత్ర, మది నిర్భరతాపము సెందకుండునే!

67

సీ. అంతలింతలునైన సంతానమది గోడు
గుడుపుచు వెనువెంటఁ బడుచునుండ
నప్పలిచ్చినవార లన్యభూమికఁ గొన్న
వైవస్వతులు చుట్టిపోవుచుండ,

నిబిరీసనిశ్వాస నీరుచాననులౌచు
 నాగంతుకులు వెన్క కరుగుచుండ,
 నష్టసస్యములు, వినష్టరోచులు పొల
 మ్ములు మాటికిని మనమ్మును దహింప,

తే.గీ. మాటవరుసకు నొక్క గోమాతలేని
 యింట నెటులుండునో! పొల్లి యొంటిగాఁగ
 మనసులేనట్టి వాడనై, మమత వదలి
 వచ్చు నా రాక, యెంతేసి పాపమగునో!

68

కం. ఏనేమి సేతు! నావిధి
 నానాధన సంపదలను నాశమొనర్చెన్
 సూనము లమ్మినచోటనె
 మానమువోఁ గట్టెలమ్మి మనఁగా వలసెన్.

69

ఆ.వె. ఏది దారి యింక నిల్లుసేరుటకు? ర
 మా క్రుధాతిశయము మాన్చుటెట్లు?
 మఱల నాగృహంబు మందహాసించితం
 బగుట యెపుడో! కర్మ దెగుట యెపుడో!

70

మ. అని చింతించుచునుండె విప్రుఁడు, ప్రపుల్లాఙ్గాత సాధర్య స
 న్మణి దీప్తమ్ము శలాంగమెక్కి, కవిసంతానమ్ము గీర్తింప, ది
 గ్వనితల్ ముచ్చట వెల్ల సీ విరులువీవన్, బ్రత్యుషోదేవి ద
 ర్శనమిచ్చెన్ జగదీక్షికాఫలము, పూర్వాశాప్రదేశంబులన్.

71

సీ. తిరువేంకటాద్రి కందర సౌరభామిసీ
 శయ విపంచికలు దేశాక్షి వలికెఁ;
 గాననామ్ర వనస్థలీ నిత్యవాసి కో
 కిలలు పంచమరవం బొలుకఁబోసెఁ;

గమలాకరోత్పుల్ల కమలినీముఖచుంబి
తతభృంగ వడ్డసంధాన మెసఁగె,
రఘరామ శాపాక్షరములఁ గ్రొంబొగడింకి
చక్రవాకము, ప్రియాసక్తిఁ బొదలె;

జలిత వనదేవతా పదాజ్ఞాత హంస
కారవము రీతి, విహగబృందాఽతివేల
కలనినాదమ్ము ధారగాఁ గ్రందుకొనియె
నిగమ మయమూర్తి పూర్వాద్రి నిలిచినపుడు. 72

ఆదినంబు గూడ నాత్మారాముండు శివాభిషేకంబొనర్చి, పున
ర్దర్శనంబయ్యెడుమని ప్రార్థించి, శైలాఽవరోహణంబుసేసి, యట
నున్న పదునేడు తీర్థంబులఁ గృతాఽవగాహుండై, నిబిడ ని
శ్వాస మలీమస వదనుండు, భగవచ్చింతనొకదరి ప్రౌఢులు
వుచ్చుచుండఁ గొంతకాలంబునకు. 73

తిరు వేంకటాద్రి జనన
స్ఫురదణిమాదిక విభూతి శోభిత, తీర్థో
త్కర దరదశితంబైబలె
పరుసంబగు వాని యఘము పాయలు విచ్చెన్. 74

ఒకనాఁడు లలితలవలీ
ప్రకర సుగంధిలుఁడు గంధవహుఁ డెద దాఁకన్
సకియయు, నిసుఁగులు గడచిన
సుకములు తలఁపునకు మెదలి చూడుచు నుండన్. 75

ఆ.వె. ఏమి పాలు వోక, యిట్టట్టుఁ దిరుగుచు
నయ్యధిత్యకలను, నడవి మెకపు
టులివులకుఁ జలించుచున్నంత నల్లంత
దూరమందు, హర్ష పూరమగుచు.

76

చం. ఒక గుహఁ దోఁచెనందున సమున్నతకాయుఁడు; పల్లవారుణ
ప్రకట జటాకలాపుఁడు, నిరంతర మాధవ చింతనా సము
త్సుక లలితాధరుండు, మృదు సుందర హాసవిభాసి, యర్థిక
ల్బకమగు బాహువెత్తి, దయ పండిన చూపున సన్న సేసినన్.77

కం. అటుఁ దరిసి దుఃఖభర ము
త్కటమై నన్నమ్యమాన గాత్రంబున, హృ
త్పుటమునఁ ద దంప్ర యుగ మా
దట ఘటియించుచును బాష్ప దళితాక్షుండై.

78

ఉ. లేవక యన్నఁ గాంతి తరళీకృత తోచనుఁ డామహర్షి వ
త్సా! విలపింపనేల? గడఁదన్నిన వింక విపత్సరంపరల్
శ్రీ వనితా దరస్మిత విశిష్ట పరిష్కృత వక్షుఁ డియ్యెడన్
దై వము, మర్త్య దుఃఖములు తాను సహింపఁగలేడు లేశమున్.79

కం. లెమ్మని పలికిన శుభవా
క్యమ్ములు, చెవులకు విపంచికాస్వన మటులై
నెమ్మిని నాత్మా రాముం
డమ్ముని యాజ్ఞానువర్తియై, తా లేచెన్.

80

తే.గీ. అలఁతి నగవులు పెదవుల నవఘళింప,
నల్ల గూర్చుండుమని పల్కి, యా మునీండుఁ
దమృత శీకరములఁ జిల్కు నక్షియుగవుఁ
జూపు సారించి, వానిఁ జూచుచును బలికె.

81

ఆ.వె. అలసితివి గదన్న! యాకలి దప్పుల;
సౌలసితివి గదన్న! నెలఁత విడిచి;
పంట పైద విడచి, పాపల విడచి నె
మ్మదిగ నింక నేడ్చు మానవన్న! 82

కం. నవ్వుచుఁ జేతురు పాపము
లవ్వల ననుభవము లంటినప్పుడు శోకం
బెవ్వలనఁ బోక, కుడిచెద
దివ్వ సుమతి మర్త్య లలఁతి హృదయపు వారల్. 83

కం. తమ తమ సమయంబులలోఁ
దమ తమ పాపములు పండి తత దుఃఖములై
క్రమమునఁ బీడించును, ని
క్కము, పుట్టువులెల్ల స్వకృత కర్మ ఫలితముల్. 84

కం. అది గావున మానవుఁడు
న్మదుఁడై పెఱ తెఱువులందు మదినీడ్వక భ
ద్రదమగు వివేకపథమునఁ
బదిలుండై నడచి హరిని భజియింపవలెన్. 85

సీ. ప్రాగ్జన్మమందు గర్వపరాస్త సద్వివే
కుఁడవౌచు సలిపిన కడిది యఘము
పండినదిప్పుడు; ప్రాప్తకాలంబుగా
నామనిఁ బక్వమైనట్టి ఫలము;
తనువు మాటినయంతఁ దప్పనో కర్మమ్ము
కృతహస్తఁడగు ధన్వి యెనయకేయు
ఘనకలంబకమట్లు గడుకొను, తావక
ప్రారభమును ద్రోవ వలఁతు లెవరు ?

తే. గీ. వత్స! ప్రత్యక్షముగ నీదు వనట గన్న
దానఁ గాసంతదయఁగల్గు గాని, నీవు
దుఱుసుఁదనమునఁ జేసిన దుర్జయమ్ము
లెవరికైన క్షమింపఁ జాలివియె గావు.

86

సీ. పరమ సాత్త్విక వనీపకులకు నాథ్యులు
గల్పించు దాన విఘ్నములు సేసి,
కల్గవాదమ్ములు గణించి నోటి కం
ఢూతితో భక్తుల చేతమేర్చి,
తమయన్నమును దిని, తమ బట్టఁ గట్టి సు
ఖంబున్న వారిని గాసిపఱచి,
శీలమెల్లను బిల్లిశీలమై జనులకు
సజ్జనుండన్న వేషమ్ము గట్టి,

తే. గీ. యల్పమగు విద్య వంచనాశిల్పవశత
వేయి రెట్లుగ మిఱుమిట్లు వెలయఁ జేసి,
కలయ మసిఁ బూసి మారేడుకాయఁ జేసి,
నీ వొనర్చిన యఘము లెన్నేని గలవు.

87

తే. గీ. కలిమి మూల్గుచునుండినఁ గాకికైనఁ,
గరము విదలించి యెఱుఁగవు; కన్నవారి
యాస్త్రపాస్త్రులఁ దోచి డుఃఖాశ్రువులకు
నగ్గపఱచితి వారిగేహములు నీవు.

88

మ. మదనాజ్ఞావశవర్తివై సతుల నర్మ ప్రౌఢి లాలించి, సం
పదలున్ మానము దోచి, పుచ్చితివి, విప్రశ్రేణిఁ బ్రశ్నింప న
య్యది భంగ్యంతరమంచు దెప్పితివి; మిథ్యావాదముల్ సేసి, దు
ర్మదుఁడా! దైవము కన్నుఁ గప్పెదవు; చార్వాక

క్రియావేత్తవై. 89

కం. ఒకపరి హరి యని యెఱుగవు;
సకలము నీ బ్రదుకు పాపచయపేటికయై
విక విక నవ్వెదు భక్త
ప్రకరము, మరణమ్ములేని వాడవు పోలెన్.

90

ఆ.వె. బ్రతుకుఁ బంచి చీమవలెఁ గూడఁబెట్టిన
ధనములెల్లఁగొంచు దారసుతులు
నిన్ను వెడల నడువ, నిబిడజరాక్రాంత
తనుఁడవగుచు దుఃఖదశితుఁ డగుచు.

91

వ. పశ్చాత్తాపంబునంది, మరణించిన కతంబున నీ జన్మంబునఁ
బరమ పురుష సమారాధన బుద్ధి గలిగె, నంతకుఁ దొల్లి విద్యావం
తుండవై, దుర్వారగర్వంబున నొడలెఱుంగక, యొక భక్తునెది
రించిన కతంబున తచ్చాప కీలా దగ్ధంబై, తొలి జన్మంబు పలు
వోకలు వోయె! బూజ్య పూజా వ్యతిక్రమం బూటక పోవునే?
ఈ పుట్టువున నుపభుక్తంబై, ప్రారబ్ధంబు నష్టప్రాయంబయ్యె
ననఁ దత్పదవనజ రజః పటల పవిత్రిత శిరస్కుండై, యాత్మా
రాముండిట్టనియె.

92

సీ. ఆ తపోద్విగ్న సస్యములకుఁ బ్రాణత
ర్పణమైన తొలకరి వానవోలె,
వితత దారిద్ర్యాస్తమిత తేజునకు నింటఁ
బ్రభవించినట్టి సేవధియుఁ బోలె,
నామూల చూడరోగాఁ బితవునకుఁ బ్రా
ప్తమైన యమృత ఛాండమ్మువోలె,
జలధి మధ్యమున దిక్కులుసూచు ననదకు
దైవప్రదత్త పోతమ్మువోలె,

తే. గీ. వచ్చితివి ! నాకు గాఁగ నీవనములందు
నోరు గలిగిన కామధేనువును బోలె,
స్వామి ! నా యశములు సైచి, వనట డించి,
నన్నుఁ గృపసేయవలె నీవనాథనాథ !

93

తే. గీ. ఎప్పుడో ! యేమొ సేసిన నిప్పు డవ్వి
కనలు గొనివేల్చె, కాలపక్వంబులగుచు
నిత్యమైనట్టి యీ సృష్టి నియమమేమొ !
మధితమతి ! యర్థమేకాదు, మాదృశులకు.

94

కం. కర్మము సేయక బ్రదుకఁడు,
కర్మంబున మేలుఁ గీడు ఘటియిల్లెడు, నా
కర్మ ఫలంబుల కవ్వలి
మర్మము నిమిడించికొన్న మానవుఁ డెవఁడో !

95

ఆ. వె. మంచి కర్మకై న మహి జన్మ దప్పదు;
ఆర్తి యల్లె హర్ష మనుభవంబు;
జన్మ కర్మములను సందడిఁ జిక్కకే
మతికి శాంతి దొరకు మార్గమేది ?

96

సీ. ఈరీతి నడుగ నకృష్టపచ్యములై న
సస్యంబు లట్టలూ సంయమిండ్లు
వదనంబు వలన నీవాక్కులు వెడలె, సం
తతబుద్ధి యోగమంధాద్రిమదిత
మానస దుగ్ధాబ్ధిమహిత సుధాఽఽసార
శీకరములు, ముక్తిశీవనములు;
త్రిగుణమ్ములందుఁ గీర్తితము సత్త్వము, పరా
త్పరునకు నిక్కంపుఁ దనువు గాఁగ

తే. గీ. సత్త్వమున రెంటిగెల్చి, నిశ్శంకవృత్తి
మూఁటినిన్ గూల్చి, కర్మంపు ముసుఁగు జించి,
యంతరానంద నిబిడ నిత్యానుభూతిఁ
దనకుఁ దానయై తృప్తి జెందును బుధుండు.

97

ఆ. వె. దానికేమిగాని ! ధనములు నశియించి,
మధనపడెడు నీకు మంగళంబు
గలుగునట్లు సిద్ధికరమైన యొక మంత్ర
మనువు గాగఁ జెప్పు దాలకింపు.

98

సీ. అతి పవిత్రంబైన యామంత్రమునకు దే
వత వ్యూహలక్ష్మి, యా పక్షులక్షి
నిత్యానపాయిని నిగమ నూపురునకుఁ
దిరు వేంకటాద్రి కధీశ్వరునకు;
బద్ధ పద్మాసన; పరవాసుదేవ వ
క్షాపీఠవాసిని, కల్పకుసుమ
నిస్తుల మాలికాని భభుజద్వయ, శార
దాంభోజ లోచనాపాంగ చుళుకి

తే.గీ. తార్దజన దుఃఖ, పాప సంహతికి నూడు;
అప్రయత్నంబుగా ధ్యానమందు నిలుచు
గండ పాటల్య సామి సంకలిత మంద
మధురహాసమై, నిత్య సంపదల దీవి.

99

చం. జగముల తల్లి యైన మురళాసను గాదిలి చల్ల చూపు, నె
మ్మిగ నెట బార సాచునట మెండుకొనున్, మదదంతి సంతతి
ప్రగుణిత ఘంకృతంబులు, విభాపరిభావిత నాక సుందరీ
మృగనయనా దరస్మిత సమీరిత కోమల దృగ్విలాసముల్. 100

తే.గీ. ఆమె ప్రారబ్ధములనైన నపహసించి
కొలుపులకు సంపదల నేనుకొలగ నిచ్చు
నామె రాజసమూర్తి కల్పాంతమందుఁ
గితవ భూదారు నిండు కౌఁగికులఁ దనియు; 101

ఉ. పంచ విధాత్మకం బగుచుఁ బ్రస్తుతి కెక్కు సమస్త సృష్టికిన్
బంచ విధాత్మకుండు హరి; పాల్పడు దైవము, పంచన క్రియా
చంచువు, లోకజాలముల శోభిలఁ జేయు నడంచుఁ బెంచు నీ
సం చెఱుఁగంగఁ జాల రనిశంబు శ్రమించి చిరంతనర్థులున్. 102

వ. నారాయణ, వాసుదేవ, సంకర్షణ, ప్రద్యుమ్నానిరుద్ధ
రూపంబు లా హరివ్యూహ భేదంబులు; లక్ష్మీ, మాయా, జయా,
కృతిశాంత్యభిధానంబుల నయ్యభీలజనని, నిత్యానపాయని
గావున నయ్యజ్ఞపురుషు నయ్యై వ్యూహంబుల ననుసరించు;
నా మహాలక్ష్మిని సర్వభావంబుల శరణంబు సొరుము. 103

సీ. నిందార విరిసిన పుండరీక యుగంబుఁ
బోలు కన్నుల దయ జాలువాఱ,
సతతకేశవరూప సంధాన విమల చి
త్రము భక్తనికర బాధలను మాల్య;
హర్షభాష్పములు పద్మాసనాబద్ధ వ
క్షమ్మున జాఱి, పుటమ్ము లెగయఁ,
దామర సోదర శ్రీమహితంబైన
వరదహస్తము మనోహరము గాఁగ,

తే. గీ. సాధకుల మానసముల సాక్షాత్కరించి,
పుణ్యముల ఫలమైనట్టి వ్యూహాలక్ష్మి
సర్వసుఖముల నొసఁగుఁ బుష్కలము గాఁగ,
భవ్య రాజసమూర్తి, దిగ్భరిత కీర్తి.

ఆ.వె. అనుచుఁ బలికి మౌని యంత నాత్మా రాము
నాచమింపఁ జేసి, యత్యమృతము
లైన బీజములకు నాకరంబైనట్టి
వ్యాహలక్ష్మి మనువు పోలఁబలికె.

105

సీ. ఆద్యంతములఁ దారకాంచితములగు ల
క్షి శివా బీజ సువాసితమ్ము;
నల చతుర్థ్యంతంబులైన వే దాది మా
యా మాతృలక్ష్మి పదాంచితమ్ము ;
గతిఁ జూపు నతి శబ్దయుతమును పరమ ల
క్షి శబ్దకాంతి సమ్మిశ్రితమ్ము ;
గమనింప విష్ణువక్షస్థిత యనెడు క
ర్ణోత్సవదళ సమఖ్యా పితమ్ము ;

తే. గీ. వహ్ని జాయాంత మఖ్యాసవశత సాధ
కునకు సర్వస్వమైనట్టి మనువు పరమ
బుష్టులు భజించినది దీని భృశ నియమము
తోడ జపించి, కామ్యమందుము కుమార!

106

ఉ. ఏను సనత్కుమారుడ నహీనము వేంకట శైలమందు ని
ధ్యాన మొనర్చుచుందును; సదాతన మూర్తి, రమాకళత్రు, వ
ల్సా! నిరతంబు నిచ్చటికి శంభుపురోగము లొచు వత్తు రా
ప్యానభుజున్ భజింపఁగ జవార్దను, ధాతృముఖుల్,

నభశ్చరుల్. 107

తే. గీ. భద్రకాలంబు నీకు సంప్రాప్తమైన
దాన, శ్రీవాసు కరుణ మంత్రము లభించె,
“పోయి వత్తు” నటించు నా పుణ్యమూర్తి
మెఱుపువలె వచ్చి చాటయ్యె మెఱుపువోలె

108

మ. అతులాశ్చర్యపరీతమాససుఁడు, హర్షాత్యంతరోహించితుం,
దతిమాత్రక్షతపాపుఁ డా ద్విజుఁడు మున్యాదిష్ట మార్గంబునన్
వ్రతి, జాపంబొనరించె మంత్రమును, భాస్వత్సాంద్ర కాతుణ్య సు
స్మితనేత్రంబుల నిందిరాజనని, భాసింపంగ హృద్ధీఘుఁన్. 109

ఆ. వె. నికటర్షురుల పూత నీరంబులందు సు
స్నాతుఁడగుచు భక్తి జపముదీర్చు
చద్రినెక్కి, ముదితుఁడైన యాత్మారాముఁడు
డభీల పంక కతకమైన దాని.

110

సీ. ఆకాశముననుండి యలవోక యవనికే
తెంచిన యనిమిష తీర్థమేమొ !
వైకుంఠవాస దివ్యపదాబ్జ ధూళీ సు
వాసిత విరజాన్రవంతి యగునొ !
సద్భక్త హృదయభాస్వద్భక్తిధార లు
ప్పొంగి తీర్థాకృతి బూను వడువొ !
జ్ఞానమ్ము జీవనాకారమై యార్తుల
సేగిఁ దొలంప నిల్చిన విధమ్మొ !

తే. గీ. యకరుణంబగు సంసారమందుఁ జిక్కి,
వెతగుడుచు వారి రక్షింప విష్ణుఁ డన్య
తనువు సేకొన్నబాగొ ! యంచనువచింప
నర్హమగు దాని, నభిగమ్యమైన దాని.

111

కం. కలమధుకరర్షుంకృతి సం
కులనీరం బబ్జగంధ కూలంకష ము
చృలితరథాంగం బమరీ
విలాస వాచాలితమ్ము విధుసరము గనెన్.

112

ఉ. స్వామి సరస్సునందు మనసారంగఁ దీర్థము లాడినంత, త
ద్యూమిసురాఁపువంక్తి, దరపుంజ విసంస్థలధైర్యసారమై
యేమికరాము నీవలనికింటఁ బాసితిమంచుఁగాకప
క్షామితనీలదేహము, విహాయసభామికిఁ జెంగలించినన్. 113

చం. యమ నియమాఽభిరాముఁడగు నయ్యవసీసురుఁడాసరస్స మీ
పమున వసించె నొక్కకుటి, ప్రత్యహమున్ జపియించె మంత్రము
త్కమము దొఱంగి భాగ్యములు గల్గునుగాకని, విష్ణు సేవతోఁ
గ్రమమునఁ బొందరాని గతి గల్గునె! యిందును నందు నెందునన్.

తే.గీ. అన్యభావ పరీవాహ మడ్డుకట్టి
యొకట మనసు లగించి యా వ్యూహాలక్ష్మి
మననమొనరించు భక్తునకును గతించె
నిర్భరానందయతములు నెలలు కొన్ని. 115

సీ. ఒక రేయి నియమసంయుక్తుఁడౌ భక్తుండు
చంద్రికా చారునిశా ప్రభాత
పర్యంతమత్యంత భావార్ద్రమతి హరి
ప్రియఁ డలంచుచునుండి మృదుల మంద
మలయమారుతముల మఱచి నిద్రించిన,
వర శంఖ చక్ర దీవ్యత్కరుండు
వరదహస్తాఽతిసుందరమూర్తి, కారుణ్య
రసనిమ్నగాఽబ్ధి, శరణ్యపదుఁడు

తే.గీ. వక్షమునయందు నిల్చిన వనచరాక్షి,
వనజకర, వనజానన, వనజగంధి
పోహళింపఁగ నగవులు వ్యూహాలక్ష్మి,
శ్రుతినిగదితుండు, శ్రీనివాసుండు తోచె.

ఆ.వె. ఇట్లు దోప హరికి నెదదొడవైన దు
గొఱబ్బి కన్య వలికె నార్తుడైన
భక్తు గుఱిచి, యింక భద్రముల్లుగుఁ బో
వోయి! సుకము లందవోయి యంచు.

117

కం. ఆ పలుకులు హృద్గతమగు
తాపము దలగింప హర్షతరళిత నేత్ర
వ్యాపృతబాష్పుడు, సుందర
సీపమువలె బులకపటల నిచితతనుండె.

118

వ ఉన్నంత నిర్మిరోధంబగు విధివిలాసంబున నిద్రాభంగంబైన
లేచి, నాఁతీతృప్తుండగుచు నిట్లు వితర్కించె.

119

కం. పరమ పురుషుండు తోచియుఁ
బరమంబగు ముక్తి దొఱకువడక లభించెన్
బరమంబుగాని సంపద
పరభక్తి గొఱంత వడియొ ప్రారబ్ధమునన్.

120

ఆ.వె. ఆద్యులైన మౌను లన్వహ మెవ్వని
వీక్ష కొఱకు ద్వారవేది గాతు
రట్టి శ్రీనివాసు నభివీక్ష సేసియుఁ
గలమి గోరుకొనుట తెలివిలేమి.

121

కం. అని చింతించియు లక్ష్మీ
వనితామణి, లోకజనని వనిజాక్షునితో
మనవి యొనర్చెడు గావుత
మని కైవల్యాభిలాషి యవుడు నుతించెన్.

122

సీ. ఏదేవి కడంగంట నెసంగు జూపున మధు
 ద్విషవక్ష మామ్రేడిత శుభకాంతి;
 మూడు వేదమ్ములు జాడ దీయగలేని
 దేమాత విభవమ్ము హితకరమ్ము;
 సర్వ మంగళ సమాశ్రయణీయ మే తల్లి
 నవకంఠుఁ బెదవి చిన్నారి నగవు;
 సకలామరీ కైశ్య సాంద్ర కస్తూరికా
 భ్రమరితం బే భామ పదయుగంబు;

తే.గీ. సిద్ధశక్తు లేజనయిత్రి చెంత నిలిచి,
 సీవిరులువేయు గారాబు చెలులు, శిష్ట
 కులవశంవద యాదేవిఁ గొలిచి శరణు
 జొచ్చువారము భక్తి భాసురుల మగుచు.

123

సీ. కలశ సాగరమొ! యాజ్ఞావసీతలమొ! స
 త్పుణ్యరాశివిగ నీ పుట్టుచోటు
 వైకుంఠ వక్షమో! వనజాత వనమొ! చి
 న్నెలు గ్రుమ్మరించి నీ సొలయు చోటు
 త్వద్భూమ, దృశ్య సర్వ ప్రపంచమొ! కాక
 వైకుంఠవాస దివ్యంఘ్ర బదమొ!
 స్వచ్ఛందమో! లేక పరతంత్రమో! తావ
 కాగణ్య లీలా విహార గరిమ.

తే.గీ. శ్రద్ధ యనునట్టి నిన్జేసి సర్వ మాన్యుఁ
 డయ్యె బ్రహ్మంబు శ్రీనివాసాఽవతరము
 నిత్య లీలా విభూతుల నీవు లేని
 దతఁడు లేనట్లె యోగి హృద్ధ్యాన హంసి!

124

ఉ. నిన్ను నుతించువాడు జననీ! సకలేధితుఁ డాను; భాగ్యముల్
తెన్నులు గాచు వాని కవలేపము డిందుచు, ద్వత్కటాక్ష సం
పన్నులు గాఁగనై, యసుర మర్దన లక్షణ లక్షితంబు, దీ
వ్యన్నవ దీప్తి, గంధ్రు; భవదంప్రమ జతుద్రవ సుందరాంకమున్.

సీ. అన్యోన్య లక్ష్యంబు ననవధిక గుణంబు
నగుచు, నిత్యానపాయంబు నగుచు
సతత నిష్ప్రత్యూహ వితతానురాగమై
పరగు మీ దాంపత్య భావమునకు
విమల యోగుల చిత్త వీధులు శయ్యాగృ
హములు, శ్రుత్యంతమ్ము లమలశయ్య,
లహిప స్ఫుటామణుల్ నిహిత దీపాంకుర
ములు, శుద్ధ సాత్త్విక లలిత వినుతు

తే.గీ. లమరఁ బరచిన పూవు, లింద్రాదులైన
సమయ మెఱిగి రావలయు మీ చరణ సేవ
కట్టి సద్గుణాధీశుల కనవగత వి
హారులకు నాద్య గురువుల కంజలింతు.

126

సీ. అమల ప్రత్యగ్రూపమను దేవతను గూర్చి
యవహితమతులు జీవాత్మ యనెడు
ద్రవ్యంబు వేల్చురు, దాని విశ్వాసమన్
పేర వక్కాణించు విశ్రుతములు
శ్రుతులు, తదర్థంబు సూక్ష్మంబుగా శర
ణాగతి, యుజ్జితోపాధి గంధ
మైనట్టి మీజంట, యరయంగ నేక శే
షిత్వయోగంబునఁ జెలఁగుచుంట

తే.గీ. నొక్క దేవత, యరుణులో నున్నకాంతి
యతనికందెను వేటు గానట్లు, నీకు
వాసుదేవునితో భేదభంగి లేదు
పరమపద తారహార దీవ్యచ్ఛభాంగి!

127

తే.గీ. శ్రుతులు నీవైపు నిత్యసూరులు పరేశు
వైపునై, స్థానభేద సంబద్ధమైన
త్రిగుణఫలకంబుపై విహరించు మీకు
నమరబృందంబు లక్ష శారములు తల్లి!

కం. శ్రుతి పరిపణములు నీ యు
న్నతములు నామములు నెమ్మనమున, లిగింపన్
బతనంబు లేదు వానికి
వితత దురితపవన చలిత విధి చక్రమునన్.

128

కం. కొందఱు నీవే స్వామిని
వందురు జగములకుఁ గొందఱుండ్రు ముకుందున్
మందులు వాగర్థమ్ముల
చందమ్ముగు మీకు భేదసరణి గలుగునే?

129

సీ. పరవాసుదేవ దీవ్యస్మూర్తిలో నుండు
పుష్పంబునందు నామోదమట్లు,
ధవుఁడెత్తు విభవావతారంబు లందుండు
పల్లవాశ్రితరాగ భంగియట్లు
హార్దావతరములందందగింతువు, స్వామి
పదబంధమందున భావమట్లు
తనుపారు నర్చావతారంబు లందుండు
బడివచ్చు స్వాధీన పతికయట్లు

తే. గీ. ఆర్తరక్షణ మనునట్టి యధ్వరమునఁ
దాను యజమాని, తత్ప్రియ దారపీవు
చానలేనిది యజ్ఞంబు లేని యట్లే
నీవులేనిది లేదు దీనాఽవనంబు.

సీ. కడలి యందునఁదోఁచి, కడలి యందున లీన
మగునట్టి భంగసంహతులు వోలెఁ,
బరవాసుదేవుని వలనఁ దోఁచిన యసం
ఖ్యాతమ్ములగు విభవాఽవతరము
లంద యడంగు, నా చందంబునన పరా
త్పర వత్సదేశ సంభాసమాన
మైన నీరూపంబు నందుండి పొడమి, సీ
లాది దృశ్యము లనన్యాదృశమ్ము

ఆ.వె. లంద యడంగు దేవి! యానంద సింధువు
హరి సరాఽవ రాద్యుఁ డతని యిచ్చ
యనెడి మారుతమున జనన మొందిన యూర్మి
తతులు నీదు లీల లతులమూర్తి!

సీ. ఆమల మా సంసార మఖిల వాఙ్మయ మే మ
హాదేవి మృదు మందహాస గరిమ,
మేరు ధన్వుండైన ధీరుండు పుష్పధ
న్వున కోడుచే సతీ భ్రూ లసితము,
నయన సాహస్ర పానైక లక్ష్మము పురం
దరున కే పొల్లి సౌందర్య మహిమ,
సోమ సుత్కాంక్షా లలా మేఖలా బంధ
గంధిలం బెవ్వారి ఘన జఘనము

తాదృశలు గీస్పతీ సతీంద్రాణు లప్ప
రసలు, తాదృశ తొటకు విశదహేతు
వజ్జిసిగృహ! వారలభ్యర్థితములు
నీ పదములు గొలుచుట నిజము సుమ్ము.

132

అమరేంద్రాదులు గొల్వ నంబుజమునం దాస్థానమై, పద్మనా
భమనోహరి దృగంతచంద్రకిత భాస్వన్నూర్తివై, పుష్కరాఽ
ధ్వము లందుండి సుమార్హణోత్సవమొనర్పన్ బుష్కలావర్తముల్
సమదేభేంద్రసుధాఽభిషిక్తవగు నీ సంపన్నతల్ గొల్చెదన్. 133

దుర్వాసుని శాపమ్మున
సర్వము సిరి యస్తమించి, జంభారి గల
ద్గర్వండయి వినుతించిన
నిర్వేదము దీర్చినట్టి నిన్నుఁదలంతున్.

134

అమృతాసారవిసీల వారిధరశోభాద్వైతముల్, ప్రత్యుష
స్సమయోత్ఫుల్ల మహోత్పలద్యుతి తిరస్కారంబు, లార్తవ్రజ
శ్రమనోదంబులు, తావకంబులు కటాక్షంబుల్ ప్రవర్తించు భా
గ్యములెవ్వారికి గల్గు వాఁడు త్రిజగత్కాంతుండు తేజస్విని! 135

తనవారికైనట్టి పనులు తానయొనర్చు
పరమాత్మయన్న విశ్వాసమూని,
ధర్మార్జనమునకుఁ దగినధనంబు గో
రకయున్న యేకాంతర క్తమతుల
గమనించి, నాథుండు గనుసన్న సేయ సుం
దర దరస్మైరబంధురితవదన
వయి సమ్మతించెద, వప్పటినుండి వా
రలగృహంబుల భర్మములు హసించు

తే.గీ. నవసరంబునకంటె యెక్కువ గ్రహింప
రా నిరీహులు, తదసంగతాభిక్యప్త
వైన రీతి నచ్చోటనే యధివసించు,
వతివిచిత్రమ్ము నీ దయ యనుపమాంగి!

136

శా. శ్రేయస్కాములు గొల్చినన్ శ్రుతిసతీసీమంతలాలాటికా
ప్రాయంబుల్ భవదంఘ్రేపద్మములు; కైవారారవోత్సాహశో
భాయుగ్యక్రూరులు; చామరాల్లలచలద్బాహూత్తరీయుల్; సుఖా
ధాయి స్వర్వనితాస్వయంగ్రహులు, వేదార్కొండ్రు కైవల్య
మున్. 137

సీ. ఆత్మానుభవమున కహితంతరమవిద్య,
తన్నాశమాత్మ విద్యావిధేయ,
మది నీపదాజ్ఞాతమృదుగంధమగుట, నిన్
వివిదిషుల్ గొల్తురు విద్యకొఱకు,
నఖిలచేతనులకు నఘనంచయము జన్మ
కారణం, బా మురదారణుండు
దండధరుండౌట తామొనర్చినదైన
యేన మార్పం, డుదాసీనవృత్తి;

తే.గీ. అట్టి యెడల నీవనుకంప నవధరించి
చేతనులవైపు వాదించి సేతువఖిల
మంగళంబులు, త్వచ్చుభాషాంగములకు
వరపుడమొనర్చు సంవిదీశ్వరుఁడు తల్లి!

138

శా. మాయాలీడ మనోవికారములకున్ మాతాకు హత్తించు గ
ర్వాయత్తమ్ములు, లోకవైభవము లేరాశంబు ప్రాప్తించినన్
జాయన్ ద్రోసి ముముక్షువుల్ గొలుతు రెన్నన్ మిమ్మునేకాత్మతా
స్సాయద్రూపులు గాఁగ వైదికవిధాసంశుద్ధధర్మంబులన్. 139

మధ్యాక్కర. దిగధీశమౌళిలాలితములైన నీ దివ్యాంఘ్రయుగము
 లగణిత భక్తిఁ గన్గొనల నిల్పినయట్టివారలకు
 నగవుల బరణులొనిండ్లు నానటన్నవ్యసంపదల;
 దిగులేదెదరు మృతులైన పరవాసుదేవ సంప్రాప్తి.

140

సి. ఒకనాఁడు గోరి, వేటొకనాఁడు బ్రాప్తించి,
 ప్రాప్తించువేశకు భావభేద
 మెనసి, సుఖమ్మును ఘనతాపభరమౌచు
 ముత్తెఱంగుల తాపములకుఁ జిక్కి,
 వీరకటి నూతితోఁ జెనయు సంసారంబు
 నందుండి వెలివచ్చు నధ్యమేది?
 యొక కోర్కెదీఱ వేటొక కోర్కె గోరి స్వ
 యంకృత మపరాధమందు నలిగి,

తే.గీ. చిక్కువడుచున్న నన్ను రక్షింపవమ్మ!
 మమత దలకొన వైష్ణవ మాయ ద్రోచి
 దీటు లేనట్టి తల్లి! త్రికూటవర్తి
 నీ! సుధా ధౌత రోచిష్టు నిర్మలాంగి!

141

సి. జ్ఞాన బలైశ్వర్య శక్తి తేజో వీర్య
 ములను నాఱగు గుణమ్ములకు నధిపుఁ
 డైనట్టి దాన, ముఖ్యార్థ మొనేదైవ
 మవనిపై భగవంతుఁ డనెడు శబ్ద
 మునకు, దద్వాసుదేవుని పద్మముల యందు
 భక్తి గల్గుటకు త్వ ద్వల్గులోచ
 నాంత నిష్యంది దయాపూరమే కర
 ణమ్ము, హ్రీంకారిణీ! నవ్య జలజ

తే.గీ. వాసిసీ! శీతలమ్ములై భద్రదమ్ము
 లగుచు నిగమాంత తత్త్వ లాఙ్ఘరుణమ్ము
 లైన నీ యడుగులఁ గొల్చు ననఘ బుద్ధి
 నొసఁగి, రక్షించుకొనవమ్మ! వ్యూహలక్ష్మి!

సీ. ఏమి కొఱంత! యింకేమి గావలయు నీ
 కంచును బ్రశ్నించు నట్టులున్న
 శారద చంద్రికా సంపదున్నేష వి
 కాసివిస్మేరంబు కన్ను దనుప
 దరిసెనం బొసఁగిన తల్లి! నీదయకన్న
 నింకేమి గావలె నెచ్చు నాకు!
 నడిగిననేయిచ్చు నమరగపీ సుర
 భూజంబు, లడుగక మున్న యొసఁగు

తే.గీ. దీవు! సంప దున్నాదమ్ము లెడఁదఁ గ్రమ్మి
 ధర్మమును దప్పకుండగా దయగలుగుము
 తల్లిదండ్రులు నాకుఁ బద్మాముకుందు
 లనెడు తలఁపు దప్పింపకుమమ్మ దేవి!

తే.గీ. ఇట్లు నుతియించి, మనమున నెనయు భక్తి
 స్వామి పుష్కరిణీ స్వచ్ఛ వారిఁ దోగి.
 శమముతో నిత్య నైమిత్తికములు దీర్చి
 విశ్రమించి, స్వప్నము భావవీధిఁ దోచి.

కం. సంపదలు గల్గనప్పుడు
 జ్ఞాంపములై మదము, లఘునిహదన సేవా
 సంపత్తి వదలునో యని
 కంపిత ధైర్యుండు కన్నుఁగవ జడిగట్టన్.

- శా. స్వామీ! యెంతటివారిని నె న మఱపింపంజాలు, కాంతాకటా
 షామోదమ్ములు, భర్మ సంపదలు, పంకాఽఽతంక మూలమ్ము లి
 చ్చామోహమ్ములు, వానినుండి నను నశ్రాంతమ్ము రక్షింప వ
 య్యా! మిథ్యా భవబంధ దానకరుణావ్యాకోచ! నారాయణా! 146
- శా. నీ భక్తవ్రజసేవకై వసువులన్నిత్యంబు వెచ్చించు ధ
 రాభిన్నంబగు బుద్ధినిమ్ము; భగవద్రాగాఽభిషంగాంఘ్రే పూ
 జా భద్రాయితజీవనం బొసఁగి, యీ సంసారముల్ మిథ్య లం
 చే భావంబున మర్వకుండునటు నన్నీక్షింపు నారాయణా! 147
- మ. ధనముల్ గల్గిననాఁడు బంధుసుతకాంతాజాతముల్ ప్రేమలం
 గనుగొం, ద్రాధన మేదినప్పడు, ముహూః కౌతిన్యముల్ సేతు; రె
 వ్వని కెవ్వాఁడు ముకుంద! వంచనముతో బంధంబు, లస్మన్మనో
 ధనముల్, తావకపాదపద్మములు, నిత్యానంది! నారాయణా! 148
- మ. ఉపమానాఽతిగ తావకాంఘ్రేయుగ భక్త్యున్మాదమున్ గూర్చి, న
 న్నపలాపంబుల ముంప, కార్తిహర! దేవాధీశ! గోవింద! గో
 చపలాచంచల సౌఖ్యమోహహర ! యన్ సన్నామ సౌగంధ్యముల్
 గృపసేయంగదె జీవనంబునకు, సుశ్రీయుక్త! నారాయణా! 149
- శా. ఏనాఁడో! మఱియేయఘంబుననా! నాకేర్పడ్డవేర్పాటుతో
 నానాయాతనలన్ నలింగితిని దీనప్రాతమందార! శో
 భా నిష్యంది భవద్బుజాయుగళ దీవ్యద్వైజయంతీసుమం
 బొ నన్నీగతి వేఱు సేయకుము, జ్ఞానానంద! నారాయణా! 150
- వ. అని యిట్లు సాఽభిప్రాయంబుగ వినుతించిన హృదయాంతరా
 శంబునఁ దోచి, మృదుస్మితరోచిర్వహుండగు శ్రీనివాసుండు
 తథాఽస్తన్నయటులైన, నిర్వృతిసుధానిబిడ హృదయుండగు
 నాత్మారాముండు పునర్దర్శనంబునకు వీడ్కొని స్వగృహంబున
 కరుగుదెంచిన.

కం. ఎదురేగుదెంచె గేహిని
ముదితవదన విప్రయోగమున కీనాటం
దుదియయ్యె నంచు వ్రేకులఁ
బదముల సంతానమంటి పరువులు వెట్టన్.

152

తే.గీ. ఆమె నూరార్చి, ధైర్యసమాహితుండు
వ్యూహలక్ష్మి పరిష్కార పుణ్య గణ్య
వక్షుడగు వేంక డేశ్వరు భావమందు
నిలిపికొని కొన్ని వాసరంబులను గడిపె.

153

సీ. వ్రేళ్ళ కొల్చుగ విర్రవీగి పండె పొలంబు,
బంధుసంతతి తొంటివలెనె వచ్చె;
శ్రవణమంజుల మృదుస్వనముల గోకదం
బము నీటిపాయఁగా బాలుగురిసె;
మంజూషికలయందు మహితరత్నములు
చిత్రవర్ణములఁ జెలఁగి నవ్వె;
భర్మంబు, వెండియు పట్టపగ్గములేక
యన్నిమూలలఁ ద్రోపులాడఁ దొడఁగె.

తే.గీ. పూర్వపరిణాహ సత్పుల వ్యూహలక్ష్మి
చిటునగవు సుంత, చెంగలించినదె తడవు
ధన్యుడైన యాత్మా రాము మాన్యగృహము
సర్వమంగళములకు నిషద్యయయ్యె.

154

కం. అతిథుల యాశీరావము
లతుల నిగమనివహఘోష లభ్యర్హిత,మా
సతి పదభక్తుల సేవలు
వితతములై తొంటివలెనె, వేడ్కలు సేసెన్.

155

తఁ గొన్ని సమము లరిగిన మీఁదటఁ

భరమునఁ బుత్రగణము లెదుగ

కొప్పఁజెప్పి భరము లాత్మారాముఁ

ల శేష శైల మాశ్రయించి.

156

బా కైంకర్యంబున

లనా విభునిఁ గొలిచి, చిత్తము విమలం

లలిత వైజయంతీ

బా సుమభావమొంది మన్నన కెక్కెన్.

157

గ్గనాఁడు లచ్చి నెక్కొన్న ప్రేమడి

ప్రవెట్టె శౌరి, పుష్ప మొకటి

యంతి యందు వారిఁ జూచి హసించెఁ,

లమ్ము జన్మ తతి ఘటిల్లె.

158

చరితంబు నిష్ఠమెయి నెవ్వరు దామొక మండలంబు, ల

చరణాంబుజాహిత విశిష్టమతిన్ పఠనం బొనర్చు వా

చరితార్థ జన్ములకు నక్షయ సంపదలబ్బు, దుఃఖముల్

ల, భుజంగ శైలపతి పాలనసేయు దయానురక్తులన్. 159

పలికిన యా కథ విని

మిత మస్తకులు మౌని విభులనిరి చిరం

ండగు శ్రీభుని యశమున

వి సనదు సూత! భక్తి ధామ సమేతా!

160

యు నేడు తీర్థంబులు పర్వతమున

వటంచు వాక్రుచ్చితి, క్రమ ఫణితి,

మాహాత్మ్యములు దెల్పి భక్తిలతకు

సేచన మొనరింప వయ్య! సుమతి!

161

శా. ఆ పల్కుల్ విని సూతుఁ డిట్టనియె సత్యంబొను మీమాట; లం
తః పాపాపహ వాసుదేవమయ గాథల్, ప్రీతి గాకుండునే!
యా పీయూషమునందు మాధవకథా వ్యాఖ్యాన సంసేవన
శ్రీ పర్యాప్తరుచుల్ ఘటించునె? పరప్రేమైక విన్యాసముల్. 162

సీ. సత్కథా శ్రవణ సంస్కార బలమ్మున
నెడఁద సత్వగుణంబు నిచ్చగించు
సత్వగుణంబుతో సజ్జనవ్రత సం
బంధంబు గలుగు, తద్బాంధవంబు
సుతదారధనముల మతిఁ ద్రిప్పి వాసుదే
వునియందు భావంబు జొనుపఁ జేయు
సాధనామార్గ శశ్వదుపాసితుఁడు హరి
స్వాంతంబునందు నాస్థానమాను

తే.గీ. హరి హృదయ పద్మ సంస్థితుఁడైన యంత
నఖిల భూతముల్ వాసుదేవాత్మకంబు
లన్న యెఱుక ఘటిల్లు, నత్యంత సులభ
మవగణిత లాపమైనట్టి శ్రవణభక్తి. 163

ఆ వె. ధనము వలదు, దేహదండన వలదు చి
త్తమ్ము గట్టగా శ్రమమ్ము వలదు
విష్టుకథలు సతము వినుచుండెనేని కై
వల్యమందు నరుఁడు పంకముడిగి. 164

కం. హరి పురుషోత్తముఁ, డాదర
పరులై, తన కథలు వినెడు భక్తుల విడువం,
దఱసావు సచ్చినను డె
ప్పరములు ధనములను తోలి వదలని భంగిన్. 165

సీ. కలిమి దాచినచోటఁ గాచిన ఘటసర్ప
ములకుఁ దద్దనములఁ గలుగు ప్రేమ
'లంబా!' యటన్న నిజార్భకంబును జేరఁ
దీసెడు గోమాత తీపిమరులు
తలఁపు నాచినయట్టి తరుణికై సర్వస్వ
మర్పించునట్టి నాయకుని వలపు
మనసుకన్నను వేగమునఁ బోవ నంకించు
నభిసారికా కాముకానురక్తి.

తే.గీ. తన్నె సకలమ్ముగా నెంచి తన కథాఽను
కర్ణనాసక్తి దాల్చు నేకాంత భక్తు
పైని భగవంతునకుఁ గల్గు వలపులందు
లవము బోలవు, పూతపల్లవములార!

166

వ. అది యటులుండె, పరమపద వాసుండైన శ్రీనివాసునకు గాదిలి
చుట్టంబులై, వేంకటాచలంబు నాశ్రయించి, తమయందు
దోగు భక్తుల పాపంబులు పరిహరించి డిండిరచ్చలంబున నవ్వు
చున్న తీర్థ మాహాత్మ్యంబులు వినుండని సూతుండిట్లనియె. 167

మ. పరమంబైన పృథాకు నాయకగిరి ప్రారంభమందే, సురాఽ
సుర నిధ్యాన గవేషణీయుఁడు, సదాచ్యోతద్దయాసార సుం
దరుఁ డార్యా దరహాస మాల్యభర చిత్రగ్రీవుఁ డొప్పారు, శం
కరుఁ, డాద్యర్షి జటాకిసాల పరితః కాషాయితాంఘ్రే ద్వయిః;

శా. పాతాళంబున నొక్కనాఁడు కపిల ప్రాజ్ఞాని సేవింప, ని
చ్ఛాతీతంబు వరంబులన్ గురిసి, నిత్యక్లిన్న మానుష్య సం
జాతోదార దయాభరుండగుచు భాస్వల్లింగ దేహంబునన్
శ్రీతిన్, మధ్యమ భూపదార్పణ మొనర్చెన్ స్వామి రమ్యంబుగన్.

- శా. ఇందీవాసుని పాదపద్మములపై నేకాంతమౌ భక్తి నా
నందంబుల్ మది గ్రమ్మి, సంధ్యల నమందప్రౌఢి నర్తించు, జూ
టాందోశద్విధుపాద సంజనిత ధన్యాకల్పఁడై, నేటికిన్
గందర్పాఽపహవృత్తి, సర్పకులప, క్షా భృత్ప్రదేశంబులన్.
- ఉ. ఆతని యగ్రభూమిఁ గపిలాహ్వయమౌ నది వుట్టెఁ, బర్వత
స్థితబిలంబునుండి యదసీయము పూత జలాఽవగాహనం
బాతతము క్తి సౌఖ్యమున కధ్వము, పైతృక కర్మలోప సం
జాత మలీమసంబు లుపశాంతి వహించు నటన్ మునింగినన్. 171
- తే.గీ. దాని కూర్చు దేశమ్మునఁ దనరు శక్ర
తీర్థమొక్కటి, యఘముల తిమురు మాల్య;
కామకృతపాపములకు ముఖ్యంబుగాగ
నదియ భైషజ్యమని యందు రమలమతులు. 172
- ఉ. గౌతము నారి వాలు కడఁగన్నులకోడి శతక్రతుండు, ధ
ర్మాతిగవృత్తియై కవయ, నమ్మునిశాపము వేయిగన్నులై
శాతరుషాఽగ్నులన్ దనుక, జర్జిరితాంగుఁడు దీనదోగి, త
త్పాతకమున్ దొలంగె, బహుధాస్తుతితీర్థ మునీంద్ర కోపుఁడై. 173
- సీ. వరుణాత్మజుండు విష్వక్సేనుఁ డనువాఁడు
బహుజన్మముల పుణ్యఫలముగాఁగ
హరిఁగొల్చు బుద్ధి సప్రాప్తించి, పెద్ద కా
లము తపమొనరించి, విమల సత్త్వ
గుణమయబుద్ధి ముకుందుని యనుకంప
సారూప్యము క్తి దుప్రొపమంది;
యంతటఁ బోక సేనాఽధిపత్యంబు, ల
క్షిజాని సాన్నిధ్య సేవఁబొంది

తే.గీ. మహితుడయ్యె నేస్థలమున మంజుకుంజ
పుంజ సుమ నికరామోద పుంజితమ్ము
నైన యాచోట నొక తీర్థ మమరు, నదియ
ధృతయశమ్ము విష్వక్సేన తీర్థ మనుచు. 174

కం. పంచాయుధ తీర్థమ్ములు
పంచారించినవి పైని, పరమపదము బ్రా
పించునటమునుఁగు నరుడఁగు
సంచయములు వాసి భక్తి సాధించినచోన్. 175

తే.గీ. అగ్నికుండ తీర్థమ్ము తదగ్రభూమిఁ
బొలుచు నాపైని జలఖగ కలరవాఁను
కారి శశికాంత సోపానకాంతమైన
బ్రహ్మతీర్థంబు లాపనిరాసమమరు. 176

అ.వె. దాని దాటిపోవఁ దనరు సప్తర్షుల
తీర్థములు, ప్రకాశ దీప్తతనువు
లచట దోఁగువాని నపవర్గ లక్ష్మి మ
న్నించు సుతునిబోలె నించి హితము. 177

సీ. మున్నొక విప్రుండు ముదుసలి, తీర్థయా
త్రాకృతోద్యముఁడెచు తనువు డస్సి
పలువగఁ గుడువంగఁ, బరమాత్ముఁడతని
భక్తినిష్ఠకు మెచ్చి, రక్తివచ్చి,
కలలోన నిలిచి పుష్కరశైల జలముల
యందుఁ గ్రుంకినఁజాలు గ్రందుకొనును
ముక్తిసౌఖ్యంబు విప్రుడ! యంచు వచియింప
నా యానతిని శిరమందుఁ దాల్చి

తే.గీ. శేషశైలమ్ము సేరి శాస్త్రీయ విధుల
నచటి తీర్థమ్ము లాడి, దివ్యతనుడగుచు
తపము ఫలియించి, దైవతతతిని మించి
యతఁడు సారూప్యము కై విహారియయ్యె. 178

తే.గీ. మూఁడు భువనంబులందున మూఁడు కోట
లమరు, నొక యర్థకోటి తీర్థముల గుంపు
వానికెల్లను శ్రీకార మీ నగంపుఁ
దీర్థములు; పాపసార్థ హృద్వేధకములు. 179

తే. గీ. తనివివో, శేషశైల ప్రదక్షిణమున
భూప్రదక్షిణ పుణ్యంబు వొందు నరుఁడు
వాని కడఁగంటి సేవకై వలచివచ్చు
ముక్తిసతి, ముహ్యమానయై ముదము నించి. 180

కం. బలదేవుండొకపరి పి
చ్చిల పుణ్యము, శేషశైల శృంగము గని, యీ
యిల సర్వ తీర్థముల ము
న్కలు వేసిన పుణ్యమంది కడు విలసిల్లెన్. 181

సీ. తొల్లి కష్టముల పెన్వెల్లి ముగ్గిన పాండ
వులు దుఃఖితులు యదుతిలకుడైన
కృష్ణుండు సెప్పిన, శ్రీతనియములు, శేష
శైలమందొక్క వర్షము వసించి
యొక్క తీర్థమ్ము మత్సుకులై తారుపా
సించిన, తత్పుణ్యశీర్ణపాపు
లైరి; రమావరుండంత ధర్మజునకుఁ
గలలోన నిలిచి రాఁగల సమీక

తే. గీ. మందు జయలక్ష్మి సీపాలఁ జెందుననియె

నట్ట ధర్మతనూజుఁ డాశాంతదంతి

సీమితంబైన యిలయెల్లఁ జెలఁగి యేలెఁ;

దీర్ఘము తదాది పాండవతీర్థమయ్యె.

182

వ. జరాహరంబు, వలిష్ఠంబు, రసాయనంబును తీర్థత్రికంబు చింతా
మణి పర్వతంబున వెలయు, నవి స్వామిపుష్కరిణికిఁ బూర్వదేశం
బున ద్వావింశచ్ఛరపాతంబున నొకగహ్వరంబునఁగలవని యనూ
చానవృద్ధ వాక్యంబు; మాయాతిరోహితంబులగు నీ సరస్త్రికం
బు మలీమన మనస్కులు గనుగొననేరరు; కనకాచలంబున
నష్టలోహంబుల నిధులుంట యథార్థంబు; తద్దర్శనంబు యుగ
భేదంబులఁ గామిని కాంచన కటాక్ష కళంక విదూరులకు
లభించు; నవికల్పితంబగు భక్తి వేంకటాచలంబు దరిసించిన
పంగుండు జంఘాలుండగు, బధిరుండు దూరశ్రావియగు, నచ
క్షుం డబ్జలోచనుండగు, మూఁగ నైగమవాద విదగ్ధుండగు, పుత్ర
సుఖంబు నేరని పౌలతి బహుపుత్ర పరిష్కంగ పులకితాంగి
యగు, శేషాచలంబున నీరంధ్రంబగు భక్తిగల్గిన తత్తత్కా
మితంబులు సిద్ధించు; సకల సురమండలీ మందార మాలాపరాగ
పరిష్కృతపాదుండగు ననంత నర్చావతారంబైన శేషఫణి శైల
మాహాత్మ్యం బామూలాగ్రంబెవ్వఁ డెఱుంగు నది యుగభేదంబుల
రూపభేదంబుల నెసంగు, నొకప్పుడది జ్ఞానరూపంబు, మఱొక్క
తరి రత్నమయంబు, కాలాంతరంబున శ్రియఃపతియగు శ్రీనివాసు
నింబోలి నిరతిశయ భూషణోజ్జ్వలంబు. కలియుగంబునఁ
బ్రాకృత గిరిరూపంబున పంచజన సంచిత పాప సంచయంబు
లడంచు, మహామునులారా! వేంకటాచల మాహాత్మ్య నిరూపణం
బున నుత్త్రేక్ష స్వభావోక్తి యగునన్న, పరమ పురుష యశో
గాథా బోధనావిధేయుండగు సూతుంగని మహర్షు లిట్లనిరి. 183

తే.గీ. అమృత మాత్రంబుననె దృప్తి యందదంట
నరుని చిరపుణ్యములఁ జేసి దొఱకె నేని
యత్యమృతమైన హరికథ లాలకించి
చాలునను వార లీ రసాస్థలినిఁ గలరె?

సీ. ఐహిక సుఖముల కవతంస మందురు
రమణీ రసార్ద్ర సౌరత విభూతి
యమృతాంధసులు గూడ నంగనా నయన మి
థ్యాబాష్ప చలిత దైర్యముల వార
లా సుఖములు దేహి కంత సంతోషావ
హములగుటకు హేతు, వందు నిత్య
మైన బ్రహ్మములోని యానంద లేశంబు
గలుగుట యంచుఁ బెద్దల వచస్సు,

తే.గీ. శ్రవణ సంకీర్తనమ్ములు జరుగు చోట
నా పరబ్రహ్మ నర్తించు నఖిల కళల
నట్టి యనుభవమునఁ దృప్తి యయ్యె ననుచు
వేఱు దలఁచెడు మనుజులు వెఱ్ఱివారు.

సీ. విధి విహితంబుగాఁ బితృ కార్యములు సల్ప
నవశులై శప్తు లైనట్టివారు
కలిమి కొఱంత యజ్ఞమ్ముల దేవతా
దులఁ దన్వఁగాలేక నలగువారు
పలుకరానట్టి పాపములతో గతి యేమి
యని దీనముగ మిన్నుగనెడు వార
లార్గురు శత్రుల కగ్గమై తప్పించు
కొనలేక సిలుఁగుల బెనఁగువారు

తే.గీ. పతిత పావనుఁ డై నట్టి భద్రమూర్తి
శేషశైలాధినాథుండు శ్రీనివాసు
సత్కథా శ్రవణంబు యజ్ఞంబునందు
భాగము వహించి, కొండ్రు కైవల్య సిద్ధి. 186

శా. వై కుంతంబునఁ గాదు, యోగి హృదయాభ్యాతంబులన్ గాదు, ని
ష్ఠా కష్టాకుల యాయజుక కులభాస్వద్వేదులన్ గాదు, నే
త్రా కల్పార్ధృ ముదత్రు సంకలిత భక్తవ్రత సంకీర్తన
శ్రీ కల్యాణ సదస్సులన్ నిలుచు లక్ష్మీనాథుఁ డాకృష్టుఁడై. 187

కం. పలుకుము హరి చరితంబులు,
పలు పుట్టల పాపపంక్తి పాయలు వీడన్
విలువైన యెఱుకవై, మది
యలఁతలు దీర్పంగ బ్రాహ్మణివి సూతా! 188

తే.గీ. అనిన వినయామృతంబులందుజాఱ
శిరమువంచి నమస్కృతిసేసి బాద
రాయణునకు మహర్షుల కర్థిమొక్కి
పలికె సూతుండు సర్వార్థపులకితుండు. 189

శా. ఆ సూర్యుండె తమోవిభేదన పటిష్ఠానంతదీప్ర ప్రభాఽ
భీషుస్ఫూర్జితుఁ డయ్యు, నాశ్రితదయావిష్టాంతరంగుండు ర
థ్యాసంచోదనమందు నయ్యరుణు కీర్త్యాలేపుగావించు న
ట్లే సమ్మానము, త్వద్దయాభరమునుండి! మౌనిబృందారకుల్ 190

ఆ.వె. ఆత్మతత్వవేదులై నట్టి పెద్దల
వలన విన్నయంత తెలిసినంత
చెప్పఁగలిగినంతఁ జెప్పెద నారాధ
మతులు వినుఁడు ధర్మమహితగుతులు. 191

మ. కరుణాధీన విశాలనేత్ర! జగతీకల్యాణచారిత్ర! శం
కరజూటేకిపరమ్యపాద! మహిమాఽవాక్సర్వ విద్వేద! దు
స్తరసంసారనదీశపోత! భుజభృచ్చాపక్రూధాధూతక
ర్బురకోలాహల! దేవమాని మహతీరోచిష్ట గానాకృతీ! 192

కం. నాదమయ! భక్తినిర్భర
బోధమయ! తపోఽగ్నిరూప! ముహురాశ్రిత ప
త్నోధాశన! వార్షకముది
రాధః కృద్వర్ణ! నిర్ణయాతిగవర్తి! 193

మ. కలకాంచీకర్వణనోత్కకర్ణములతో, గాదంబరీగర్భగం
ధిల వాగ్రీతులతో గతించినది, యంధీభూతమై యాయువీ
వలితంకారమునందునైన తమితోభావత్కనేవా పరీ
మళితంబయ్యెడుగాత! నా బ్రదుకు ప్రేమగ్రంథి! నారాయణా! 194

ఇది శ్రీపరమ భాగవత పాదరజఃపుంజ విమలీకృత మనో
దర్పణ, పితృభూత శ్రీనివాస హృదయతర్పణ, లక్ష్మీదేవీగర్భ
శుక్తిముక్తాఫల, నిరంతర నిరంతరాయష్టాక్షరీమంత్ర మనన
స్నాత గంగాజల, భక్తిరసైకజీవన, శరమర్షణ గోత్రపావన,
నారాయణదాస ప్రణీతంబైన శ్రీనివాస ప్రబంధంబునఁ జతుర్థా
శ్వాసము సంపూర్ణము.

శ్రీనివాస ప్రబంధము

పంచమాశ్వాసము

శ్రీ రామాయణ కలశీ

వారానిధిశయన! భక్తిపర హృద్విలస

న్నారాయణ! పాండిత్య

స్ఫారవచోదూర! రామచంద్ర నృపాలా!

1

మ. హరిదశ్వాన్వయ గణ్యపుణ్యఖని; దేవాధీశ సంప్రీణన
స్ఫురదవ్యాహత విక్రముండు, జగతీశుద్ధాంత కీర్త్యంగనా
దరహాసాయిత చంద్రికాచ్ఛవిలసద్దర్మాభిరాముండు, శ్రీ
హరిభక్తాగ్రణి యొప్పు బంక్తిరథుఁ డుద్యచ్ఛాంతి సాచివ్యుఁడై .2

ఉ. ప్రాసగు విత్తువంటి రవి వంశమునన్ జననంబు, సత్తపో
భాసురుఁ డవ్వసింఘుఁడు శుభంకరుఁడైన పురోధ, శేముషీ
మాసర కార్యతంత్రుఁడు సుమంత్రుఁడు మంత్రి, యుపేంద్రు
నంతవాఁ
డాసలఁ జేరు నెచ్చెలి, యనాప్తము వై భవమేది తేనికిన్ ? 3

శా. ఆ యిత్వాకుల వంశదైవమయి, శేషాభోగ భాస్వన్మణి
చ్ఛాయాసుందరుఁడై, పదాబ్జయుగళి సంవాహన ప్రక్రియా
శ్రీయుక్తీయుతుఁడైన దైవము, ముహుస్సేవాదయాస్యంది, వీ
క్షాయతుండయి, కార్యమున్ బనుప రాజ్యంబొప్పు నవ్వానికిన్. 4

సీ. అతనికి సద్గుణావృత దివ్య చారిత్ర
 పరగుఁ గౌసల్యయన్ బట్టమహిషి,
 మృదుల విస్మేర సుమిత్ర రెండవ భార్య
 యాభిజాత్యానురూపాభిరామ,
 విపులక్షమావతి; యపురూపమైనట్టి
 నలుపులకెల్లఁ గాణాచి కైక,
 యతని మూఁడవ భార్య, యనితరప్రాప్య సౌ
 భాగ్య మామెది, ధరావల్లభుండు

తే.గీ. ముగురు భార్యలయందు సమ్మోదతుండ
 పరిమృజుం డజసుతుఁడు, దీవ్యత్వరోచి
 పొదివి, లాఠీయ పురుషార్థమును భజించె
 నబ్జసాహస్రములు లిప్తలై గతించె.

5

చం. కలుగనెలేదు, వంగడపుఁ గాంతిసుతుం డొకఁడైన; చింతతో
 మలయుచు నుండె భూపతి, కుమారిలె నంతిపురమ్ము, ధారుణీ
 లలన, దృగంత విస్ఫురితలాలసయై, యొక కుష్టరాజు ను
 జ్జ్వల విపులాంసుఁ గోరె సహసాపులకీకృతదేహయష్టియై

6

తే.గీ. దశరథుండశ్వమేధ మధ్వరము సేసి
 యింపుగులుక భాగ్యమ్ముఁ బండింపఁ దలఁచె
 నవ్వసిఘ్నఁడు, నంతవాడైన వామ
 దేవుఁడును సమ్మతింపఁగా దీప్తమతులు.

7

వ. ఆ సమయంబున విభండకసుతుండు, రోమపాదుజామాత, శాం
 తాస్యాంలాధినాథుండు, ఋశ్యశృంగుండను మహాముని, తేజం
 బున నెవ్వరికంటె నధికుండైయుండు; నతని రప్పించి జన్నంబు
 వ్రేల్చిన రఘుకులంబు పండునన్న వసిష్ఠులమాట పాటించి రోమ
 పాదానుమతంబున నతని నాహ్వానించిన.

8

సీ. శాంతమ్ములైన నిచ్చలపుఁజుపులు తపోఁ
భృథికముల్, మెఱపుల నవఘళింప,
వెనువెంటగల శిష్యగణవేదవాదముల్
వితతగంభీరగర్జితము లెనయ,
జరతజటాకుటీ సాంద్రరోచులు వర్ష
ధారాధవళకాంతిఁ ద్రస్తరింప
వానకోయిల వోలె వనజాక్షి ధర్మగే
హిని, బడి బడిఁ జూచికొనుచు రాఁగ

తే.గీ. పుణ్య సలిలంబులకుఁ దనమోము వాచి
యన్న, రవివంశకేదార ముల్లసిల్ల
నొక మహాప్రావృషేణ్యపయోధరంబు
వోలె నడతెంచె ముని, దయాపూర్ణుఁ డగుచు.

9

శా. ఆ గేస్తుండు వహింప ఋత్విజుఁడు గానామ్నాయ ధర్మానుశి
క్షా గీరుద్యతుఁ డవ్వసిష్ఠుఁడు సమీక్షన్ జేయ, భార్యాత్రయ
శ్రీగణ్యుండగు నర్యమాన్వయుఁ డొనర్చెన్ వాజిమేధంబు, ధూ
మ్యాగండాషితభూమి; యజ్ఞభుజు “లాహా!”యంచు నగ్నింపఁగన్.

శా. ఆ రాజేంద్రునిదైన యజ్ఞమున యందవ్యాహత ప్రక్రియా
ప్రారబ్ధంబగు నన్నదానమున సర్వక్షోణి హర్షించె; లో
పారోపోత్సుక వావదూకములు; త్రుట్టద్ధైర్యముల్ వాఱె; నా
నా రక్షస్సులు; శక్తిజాతధిషణా నారాచ సాతంకముల్.

11

శా. జ్వాలాలంకృతహవ్యవాహముఖతస్సంపాదితాఽభంగహ
వ్యాలేహుల్: సురసంఘముల్; సుధకు మేలైయున్నదీ బోనమం,
చీలాగెక్కడఁ గానమంచు నమరీహేలావిపంచీ స్వనాం
తా లీనంబుగఁ బాడి, రంత గళదఘ్నాఽద్రభ హర్షంబునన్.

12

- ఉ. ఆ తటి యజ్ఞరూపుడయి, యచ్చటఁ బొల్చిన విష్ణు, వబ్బిజా
మాత, వసిష్ఠమౌని నిగమస్వనమండిత వీచిమండలీ
ద్యోతితరమ్య వారి సరయూ పవనంబులు గోరి, రాక్షస
వ్రాతవధోత్సుకుండట, భవంబు దలంచె నశీకమర్త్యుడై. 13
- ఉ. ఆ తలఁ పవ్వసిష్ఠ హృదయమ్మున, క్రొత్తడి యయ్యరుంధతీ
చేతమునందుఁ దోఁప, నదసీయము జన్మము, దివ్యగంగ నీ
భూతలి దించినట్టి రవిపూర్వక వంశముగాక, యన్యముల్
బ్రాతియె నోచనంచు, నితరాందరహాసములయ్యె వక్త్రముల్. 14
- శా. ఆవేశన్ దవపావకోపమతపస్యా తీవ్రకీలా త్రస
ద్దేవానీకముహూః ప్రచోదిత గిరాందేవీ ధవాసాదిత
వ్యావల్లద్యరగర్వ మాంసలితదోః ప్రౌఢుండు, నైలింప కాం
తా విత్రాసకుడైన రావణుండు దా ధట్టించె లోకంబులన్. 15
- మ. సమరాటోప పరాస్త కోణపుడు దుష్యంతుండు, కీర్త్యంగనా
కమనుండైన గయుండు, వైరిన్పుపతి గ్రామణ్యుదారాబ్జరా
గమహస్నిక్త కిరీట సంఘటిత పత్కంజాతుడౌ గాధియున్
క్షము తెవ్వారును గాక పోయి రసురస్వామిన్ విభాళింపఁగన్. 16
- మ. ప్రమదోద్దీపక హావభావలలితోర్యశ్యంగ సంభావనా
క్రమిలాఽహస్తతియౌ పురూరవుడు, రక్షస్వామి మౌర్యీ నినా
దములం దచ్చర గిల్కుటందియల గీతశ్రేణి భావించెనో!
నమితుండయ్యె గృతాపరాధభయభిన్నస్విన్నచిత్తంబునన్. 17
- మ. ప్రతివీరప్రమదాకపోలమకరీ పాటచ్చరంబుల్, దశా
స్యతతోద్యజ్ఞయగీతికల్, శ్రవణశశ్వద్వ్యాధి గల్పించినన్
శతమన్యుండు, వశక్షసింధురవపు స్సంస్పాలన ప్రక్రియా
యతకార్మశ్యము చెక్కిటన్ దివడు హస్తాబ్జంబు నిట్టూర్పులన్.

శా. శైవాచార విచారపారగుఁడు, రక్షస్వామి మ్రోయించు వీ
జావిర్భూతఘమంఘమారభటి కానందించినన్, బ్రావృషాం
భోవాహ ప్రతిమానతన్ముఖసముద్భూతక్రూధాకీల వీ
జా విత్రస్తసుపర్వపణ్యయువతుల్ కంపింతు రభ్రంబునన్. 19

మ. దనుజాధీశుఁడు త్రోవలడ్డికొని, యుద్ధండించి, దేవాంగనా
జనగండస్థలదర్పణంబులపయిన్ జాతుర్యధుర్యంబు గాఁ
దనవిక్రాంతుల కోడి పాతెడు మరుత్వన్మూర్తిఁ జిత్రించు, కాం
చనభూ భృత్కమనీయగైరిక శిలాసంక్తిర్ణ వర్ణంబులన్. 20

శా. వేదాభ్యాసమొనర్చు శ్రోత్రియుల దా వేధించు, నర్థాంతరా
పాదివ్యాకృతు లుగ్గడించి, మునులన్ బంధించు యూపంబులన్
యాదఃపాలసతీఘన స్తనతటి హారావళిమౌక్తికా
హ్లాదంబుల్ పలలాశిశంభకులచే, నయ్యెన్ బరాభూతముల్. 21

మ. దనుజాధీశుఁడులిన్ గ్రహించి, ఘనవింధ్యగ్రావముల్ తొల్చి ని
ల్చును, బైపైసురసుందరీ వితతులన్, లోలాక్షివక్త్రాబ్జలన్
దనుసంతాన రసోపగూహనవశద్రాగ్విస్రసద్వస్త్రులన్
కనదుత్తుంగ కుచస్థలీగతనఖాంకాంకూర రమ్యంబుగన్. 22

మ. స్వరకన్యామృదుగాత్ర పీడనములన్, జల్పాకుఁడౌ రావణుం
డరుదౌ రాగములన్ సృజించుకొని హాహముఖ్యగంధర్వులన్
బరిహాసంబులఁ బిల్చి, వల్లకులపై వాయుంపఁగాఁ బంచి, ని
ష్కరుణుండై, పడమోదు కొల్విననె లేశంబైన దోసంబునన్. 23

శా. ఆ సుత్రాముఁడు మున్నొనర్చిన యహల్యాజారతల్ సెప్పి, తా
నా సుత్రామునికన్ననే కొఱయుగాదంచు న్నిరూపించి, కా
మాసక్తుండయి, దండకానన మునీంద్రావాసముల్ సొచ్చి, త
ద్యోషిన్మంగళ శీలదీపముల నుద్యోగించుఁ బోకార్పగన్. 24

శా. ఈ రీతిన్ బలలాశివింశతిభుజా హేరాశకందూ భర
స్పారౌద్ధత్యములన్, నిలింపసురభి బ్రహ్మణ్య మున్యంగనా
వారాశ్రుప్తవమాన రూపము లొనర్పన్ లోకజాతంబు, త
ల్పారాఽహర్నిశభీతులై సురలు చింతాసంకుచద్వక్తులై. 25

శా. క్షీరోదన్వ దనంత భోగపటలీ, శృంగార పర్యంక మం
దారోచత్పులకాఽతి సుందరముగా నంఘ్రద్వయం బొత్తు ల
క్షీరాజన్ముఖ గంధపారణ సముత్సేకాఽశి శౌండీర్య వీ
క్షారక్రాయిత కోణ నేత్రయుగ భాస్వంతున్ రమావల్లభున్. 26

మ. అవలోకించి, శిరస్సరద్వికచహస్తాబ్జాతులై, దేవ, బ్ర
హ్మ వరోదీర్ఘుడు రావణాసురుడు కల్పంతాగ్నియున్ బోలె లో
కవితానంబులఁ గాల్చఁగాఁ దొడఁగె, రక్షాహన్యులై కుందు మా
కు- వినా నిన్నిక లేదు దిక్కనుచు నాక్రోశించి వాపోయినన్. 27

మ. కను లీషద్ధరహాస భాసురములై, వైకుంఠ పూ
ర్ణనిశాత్యంతిక సౌఖ్యవంచితలుగాఁ జన్నట్టి యాత్మీయులం
దనుకంపా మృదులైకచిత్తమున మోమల్లార్చి, పౌలస్త్య నం
దన నిర్యాణము జాగులేదని, రమానాథుండు వాక్రుచ్చినన్. 28

కం. సెలవంది సురలు వోయిన
జలజాతుడు దక్షిణాక్షి చలనమనోజ్ఞా
వలిత ముఖంబుగ, లక్ష్మీ
లలనా మృదుగండతలము, లాలించి యనెన్. 29

శా. విన్నావే కద! రాక్షసాధిప దురావేశంబు, గీర్వాణులన్
గన్నావే కద! దుఃఖభారవహన క్లాంతాత్ములన్, ఆత్మ చే
కొన్నావే కద! వారిఁ బ్రోచు తలఁ పాకుంచత్పితాపాంగని
ర్య న్నవ్యస్మితమూర్తి! మా యశుకు దీరన్ నానవెట్టింపవే! 30

కనదారేచిత నేత్రి! యా దశరథ శ్మానాథు పుణ్యంబు పం
డిన దీనాటికి, విశ్రవస్సుతుడు తీండించెన్ దురాలోకుడై;
పనివిందున్; జనియింతు మర్త్యుడుగ, నా ప్రౌఢప్రతాపాగ్ని కిం
ధనమై పోయెడు పంక్తికంతుడు సపుత్ర భ్రాతృ భృత్యంబుగన్.

సదసత్సంశయ గోచర శ్రమణ చర్చా సర్వ సైద్ధాంతికుం
డుదయాస్తాచల మధ్య భూమ్యవిరళద్యుత్యుచ్చల తీక్ష్ణర్తి, స
త్యదయా శాంతుల కాటపట్టు, నిమివంశాభిఖ్య, వైరివ్రజీ
యదురంత ప్రతిరోధి, యొప్పు జనకుండవ్యాహతైశ్వర్యుడై. 32

ఆ రాజన్యని యింట నీవుదయమై, యస్మ న్మహాకార్య దీ
క్షారోచిష్టు పథమ్మునన్ మెలగి దుఃఖ స్విన్న మున్యంగనా
ధారావర్ధిత బాష్పముల్ దుడిచి, సద్యశ్శాంతి గల్పింపు; మాః
కారిత్వచ్చరితమ్ము మర్త్యసుర సంఘమ్ముల్ ప్రశంసింపగన్.

అని వచియించి విష్ణుడు తనంతః దిరోహితుడైన, తత్పద
ప్రణిహిత మానసాంబుజ, భవంబునకై తణివేచె, నిందిరా
జనని, విభండకాత్మజ లసన్మనుమార్గవిజృంభిత ప్రభా
గణ రమణీయ పావకుఁ డొకానొక పూరుషుడై సవంబునన్. 34

ఆ మనుమార్గుడౌ దశరథావనిభర్తకు ముంచునిల్చి, వీ
క్షా మృదుమందహాస సుముఖంబుగఁ జూచి, శుభవ్రజంబు ని
స్సీమము బండఁగా శయకుశేశయ పాత్రికనిచ్చి, పంచమో
యీ! మహిపాల! యియ్యమృత మిచ్చను, భార్యలకంచుఁ బోయి
నన్. 35

ఆ మహిపాలుడు భార్యల
కామోదనిలీన హృదయుడై పంచిన, త
వ్వామా దౌహృద లక్షణ
మామోదిత నాకీహృదయమై యొప్పారెన్.

- మ. జనియించెన్ మురఘస్మరుండు, ధర, కౌసల్యాపయోజాస్యకున్.
బ్రణతవ్రాతమనోనుకూల రససామాజ్యంబు, దృవ్యన్నిశా
ట నితంబిన్యభిరామ కంఠరుచిలుంటాకంబు, మౌనీంద్ర సా
ధనసర్వస్వము, వేదపూరుషనకైదంభూమి, రాముండుగన్. 37
- శా. ఆ లోలాక్షికి గేకయాసుత కనన్యాయత్రసత్కిర్తి ల
క్షీ లీలాదరహాస చంద్రకిత దిగ్దేశుండు వేశాయిత
ప్రాలేయాచల ధైర్యరిఘుండు, వివస్వద్వంశదీవ్యత్థనీ
సాలగ్రామము, ప్రావృషేణ్య జలదశ్యామాయితాంగంబుగన్. 38
- కం. తనయుండు గలిగిన భరతుం
డని పిలిచె వసిష్ఠమౌని, యా కైక, దృగం
తనిభృతలజ్ఞానుందర,
పణాయితముసేసె, నృపుని భాగ్యభరంబున్. 39
- చం. మితహిత సూన్యతోక్తికి సుమిత్రకుఁ గల్గిరి పుత్రులిర్వరా
దృతవిసయైక భూషులు, సుధీపరితోషులు, చాపసాహితీ
వితతయశుల్, మహాజనగవిష్ఠులు, లక్ష్మణుడన్న పేర, సం
స్తుతమతి, చంచలారుచి విశోభిశరీరుండు పెద్దవాడుగన్. 40
- తే.గీ. నాలుగవవాడు శత్రుఘ్నుఁ డీశితప్ర
వర్తనుండు, నల్వరునింటఁ బ్రభవమంది
నట్టి నారాయణునిజూచి యానటద్ధృ
దంతరుండయ్యె దశరథుం డనుసవంబు. 41
- శా. ఆ యిశ్వాకుని నుండి యీ దశరథుండంతమ్ముగా, ధర్మ దీ
క్షాయత్తుల్, రఘువంశరాజుల తపస్యావృత్తి సాకారమై
యాయుర్విన్ బ్రభవించినట్లలరు, తాదృక్పుత్రులంజూచి, యీ
హోయుక్తంబులు సందడించిన వయోధ్యాపతనీచిత్రముల్. 42

సి. కౌసల్య పొదిగిటఁ గనుమూయు భరతుఁడిం
 దీవరంబండు నిందిందిరమ్ము;
 కైకమ్మ చెప్పినగాని మోపఁడు శరా
 సనలస్తకమున హస్తంబు రాముఁ,
 డాభరతునితోడి యాట పాటలుదప్ప,
 శత్రుఘ్నుఁ డితరమ్ము సరకుసేయఁ,
 డా సుమిత్రాదేవి యక్షుల కొక్కొక్క
 పుత్రుండు, పీయూష పూర్ణఘటము

తే.గీ. తపము జీవితమైన నిద్దంపు ఋషుల
 కావసిష్ఠుల కహరహం బఖిలతపము
 రామభద్రావతార నిర్వాణమయ్యె
 భవుని మనసెల్ల తారక బ్రహ్మమయ్యె.

48

తే.గీ. చాపమును బూనుచో వివస్వంతు జోడు,
 చల్లగానవ్వ నిండు జాబిల్లికీడు
 బాలరాముని జూచు నాప్రజకు మింటి
 యర్యమేండులు పునరుక్తి యట్లుఁ దోచె.

44

సి. రావోయి! రఘురాజ! రా వంశనిస్తార
 కా! యంచు సుతుని కైకమ్మ పిలుచు,
 మత్పూర్వ పుణ్య సాంప్రత ఫలరూప! యు
 జ్జ్వలశీల! యంచుఁ గౌసల్య పిలుచు
 త్యాగైక మూర్తి! యూహాతీత చిత్రవ
 ర్తన! యంచును సుమిత్ర జనని పిలుచు,
 ప్రాణజీవంజీవ పరిపూర్ణ చంద్ర! ర
 మ్యాకార! యని పిత, యటమఱించు,

తే.గీ. నలలు లేని సుధావార్ధి, యావసిష్ఠు
 లందురొకసారి రామభద్రా! యటంచు
 నందఱకు నన్నిరూపులై యలరు రాముఁ
 డభిల రసభూమి యానందమైన కతన.

45

మ. స్థల పద్మమ్ముల బోలు నంఘ్రుల, వివస్వ ద్వంశవక్షస్థలీ
 లలిత ప్రక్రమ కేళిఁ బూనెనట; లీలాలోల శ్రుత్యంత ని
 శ్చల దీపఁబని, యెవ్వరో మును 'లువాచల్' సేసి విన్పించినన్
 జ్వలదర్శోపమ సత్తపోఽధికుఁడు విశ్వామిత్రుఁ డుత్సాహియై.

సీ. కపిల జటాజూట కాంతి నాశల ననా
 ర్తవ పల్లవ ప్రజం బవఘళింప,
 నిండార విరిసిన పుండరీక నిభమ్ము
 భస్మమ్ము మంజరీ పటలి నెఱప,
 వల్లకి పంచమస్వర జటాధ్యాపన
 కృతులు, కోకిల కుహూకృతులు దెలుప,
 నివతళించిన యట్టి యీక్షణమ్ములు, మధు
 ద్రవసిక్త మధుప సంతతులఁ బోల

తే.గీ. బాలరాముని దివ్య జీవనము గొలువఁ
 దనువు సేకొన్న యొక్క వసంతమ్ము వోరె,
 నపుడు గాధేయుఁ డతుల రసాభిరామ
 చరితములవాఁడయోధ్యకై తరలివచ్చె.

47

కం. వచ్చిన మునిపతి కెదురుగ
 వచ్చి కిరీటమ్ము మోవఁ బదములఁ బడి, శా
 స్త్రోచ్ఛరిత మార్గమున నృపుఁ
 డుచ్చైః పూజల నొనర్చె, నుల్లము దనియన్.

48

తే.గీ. ఆ వసిష్ఠ విశ్వామిత్రు లనవధిక, ము
దార్ద్రముగఁ గౌగలించుకొన్నపుడు జరత
నయనముల రాలినట్టి యానందజలము
సరయువునకన్న ప్రయతితో సరణి మించె.

49

సీ. ఇతఁడు బ్రహ్మర్షిసుండి క్షత్రవృత్తి బ్రా
హ్మంబు పండించిన యద్వితీయుఁ
డీ వసిష్ఠులు నన్ను నెలమి బ్రహ్మర్షి సే
సినవారు, నాకు సంజీవకరణి,
యని పరస్పర గౌరవాభిజాత్యమ్ముగ
భాషించికొనెడు నప్పరమ సంయ
ములఁ జూచి, దౌడ్డవారల మనస్సులు పూవు
లో! వజ్రములో! తెల్విత్తోవ దోఁప

తే.గీ. కవుడు సభ్యులు నివ్వెఱగంది రుభయ
మౌని వేదాధ్యయన శూరులైన వటువు
లల్లనల్లన బొమ్మలల్లార్చి, యార్చి
యిది శమంబని రామోదమృదితమతులు.

50

మ. తులితోక్షధ్వజుడైన గాధిసుతుఁ బ్రద్యోతన్మణికాంతి, పి
చ్చిల చంద్రాతపమైన గద్దెపయి నాసీనుండుగాఁజేసి, త
జ్జలజాతోపమ పద్మయీతల మనాకృంపాహన ప్రక్రియా
కులహస్తుండగు రాజువల్కె, వినయక్రోడీకృదార్ద్రంబుగన్. 51

చం. అఱువదివేలయేండ్ల బ్రదుకంతయు సార్థకమయ్యె, నేటికి
చరణతలమ్ములంటు ఫలసంగతిఁజేసి, తపశ్శతార! యీ
వరపుని కేమియానతి! వివస్వదభీషుమహాజసుల్, కృతా
ధ్వరు, లగు మత్పితల్ దనియఁ బాలనసేతు యథోచితంబుగన్.

- మ. అనినన్ జిన్నని నవ్వు శ్రీముఖమునం దందంబు జిందింపఁ, జి
క్కని కన్నొమ్మల నార్చి, మౌనియనె, నిక్కంబోయి!
సూర్యాన్వయా
వనినాథుల్, సముదార విక్రమకళాపౌఢి ప్రియంభావుకుల్
తనువుల్ ధర్మములైనవారలు, మునీంద్రస్వస్తికృద్వర్తనుల్. 53
- మ. ఒక యజ్ఞంబు వహించి, సిద్ధికయి నే నుద్యుక్తుడైనంత, మా
మక హృత్కుండముమండిపో, నసురు లున్మత్తప్రవృత్తుల్, పలా
లకదుష్ట క్షతజానవంబులను బెల్చన్దెచ్చి వర్షింతు, రా
సకలార్చ్యుండగు హవ్యవాహుఁడు, తితిశాశున్యుడై, కుందఁగన్. 54
- ఉ. ఆ చలపాదులెవ్వరని యందువో! భూపవరేణ్య! వారు మా
రీచ సుబాహు, లీభువికరిష్టులు, గర్వితపీవరాంస శై
వాచల మూలతోద్ధరణమౌ తతకీర్తివిలాసిని విలా
సాచితమూర్తి, రావణున కాపులు, బంధు లనల్పవిక్రముల్. 55
- ఉ. శాప మొసంగి, వారి కవసాద మొనర్చు తలంపులేదు, క్రో
ధాపణపణ్యమై హృదయమా చిఱునాశులఁబడ్డ వేదనల్
జ్ఞాపకమింతవచ్చిన, వికారనికార విశీర్ణమౌ తలం,
పో పృథివీశ! నీవొకఁడ వుల్లమునన్ మెదలాడి వచ్చితిన్. 56
- మ. అలకత్రాజిత గండమండలము వాడబ్జాక్షనీకాశుఁడా
కులమున్ జేయునుగాత మద్విమతరక్షోవాతమున్! బ్రేమ చా
పలముల్పాపకు పిన్నవాడనుచు, శాబంబైన హర్యక్షము
త్కృతికన్ దూకదె! గంధసింధుర సమీక్షామాత్రసంరంభియై. 57
- చం. పిఠీకీతనంపుగుండె ప్రభవించునె మీ కులమందు! సన్యమున్
మఱచి, విలాకు సెందకుము, మా కనునీడల సంచరించు నీ
చిఱుతని, దేవదానవులు సేరి యెదిర్చిన నిల్వనేర్తురే!
నరపతి! మాదు యాచ్ఛకు, వినాకృతిలేదు జగత్ప్రయంబునన్. 58

కుమాయి రాముడననెవ్వఁడో! తీవ్రతపస్సమాధి ని
గు మేము, బ్రహ్మమయభావులు మీ గురు, లయ్యరుంధతీ
విత్రి, నీ యెఱుక, వార్షక మేఘమహాశ్శరీర సుం
భవత్సుతుండనిదా! మఱి యంతకుమించి యున్నదే!

దనంపుము, నీకు మేలుగలదని వచించిన, పర్యత్రు నేత్రుం
దశరథుండు కులగురుల నీక్షింప; నాజాడఁ గనుంగొని
డిట్టనియె:

సస్తుత హవ్యవాహనిభు విశ్వామిత్రు నేపాటిగా
కంచితవోయి పిచ్చిప్రభువా! యాతండు సర్వాస్త్ర వీ
న్యుండు, జగత్ప్రయీలవననిర్మాణక్రియాదక్ష రూ
సి భ్రుకుటీనిరంకుశుండు-వాచాపర్యయం బొప్పునే! 61

మి నీ కుమారుల నహర్పతివంశ మితోధిక ప్రభా
తమ్ముగాఁగ, శతశశ్శుభగంధిలుఁ డెచువచ్చు నీ
ర రాముడింటి - కసహాయపరాక్రమయావకక్రియా
పేత-క్తిర్తిజలజాత నివాసిని వెంట నంటఁగన్. 62

గురు ననుమతితో
తన్ దొలఁగి నృపతి యంపెన్, వీర్య
, జగత్ప్రయీ ని
, విద్యాధిగతవివేకుల, సుతులన్. 63

నిమోశి దివ్యచరణాబ్జ నిషిక్తనిరీక్షణుల్, భుజా
తోరు చాపు, లతసీకుసుమచ్చవి యొక్కవాఁడు, వీ
ని వింధ్యభూమస్సృణ కంధరసుందర సౌధచంచలో
శరీరి యొక్కరుఁడు, ధైర్యమహాద్రులు, రామలక్ష్మణుల్.

ఉ. పోయిరి మౌనితో భువనమోహనశీలురు, మత్తసామజ
ప్రాయులు, లంబమానఫణిరాజ సదృక్షవినీల రూక్షకౌ
క్షేయకు, లోష్ణబింబపరిషిక్తమృదుస్మితు, లత్యుదార వా
చాయుతు, లంఘిపద్మ పరిసర్పణ పూతధరాహృదంతరుల్. 65

ఉ. ఓ యన మౌని వెంట, సరయాజల శీతల గంధవాహ శి
జ్ఞాయుగప, ద్వి నృత్య దలికస్థల కుంతలు, లాత్ర పుణ్యచే
తోయుగపూర్వదర్శనులు, ధూర్వహులున్, జతురంతయాన శో
భాయుత వక్షు, లున్నధిత పాపులు, పోయిరి, రామలక్ష్మణుల్. 66

కిం. బలయు నతిబలయు నను వి
ద్యలు రెంటి నొసంగె మౌని, తతవినయ సుగం
ధిలశౌర్యున, కవిరత దు
ర్గలిత దనుజ మథనుడైన రఘుచంద్రునకున్. 67

సీ. భీమ కాంతములైన పృథుగుణంబుల నధృ
వ్యుడు, నభిగమ్యుడై పుడమియందు
నెవ్వరికంటె సమిధ తేజుండు, వి
శ్వామిత్రుడనురాగ శబల హృదయుఁ
డై, ముహూర్ముహూరాశ్రితామృతమ్ముగఁ గ్రొత్త
చెలుపు సంబోధనంబుల నొనర్ప
సరయాతరంగిణీ సరస దక్షిణ కూల
ముల వెంట, తత్పక్షి కుల నినాద

తే.గీ. ములు, శ్రవంబుల కామోదమును ఘటింపఁ
జాప సుందరు, లభిరామ శాతశార
మేచకాపాంగు, లాశ్రిత మృదు హృదయులు,
నడువఁ దొడఁగిరి, రామలక్ష్మణులు బ్రీతి;

- ఉ. ఆదరణీయ సార వివిధాక్షర రమ్యతతోడ, వేదవి
ద్యాదయితుండు, నైకము బుదారకథల్ వచియింపఁ, దద్రసా
స్వాద నిబద్ధ చిత్తులు, ప్రసన్న కథాకలితార్థ యుక్తికిన్
మోదము పల్లవింప, రఘుపుత్రులు 'జేస'ని మెచ్చిరిమ్ముగన్. 69
- మ. రవి వంశావని భృన్మహాధ్వర హవిర్ధారా పరిష్వంగ సం
స్తవనీ యామృతమూర్తి యైన సరయాచంచత్సరోజ్వాషి, జా
హ్నవితో ముచ్చటలాడు వాలకములన్ దాఁజూచి, వందించి, రా
ఘవుఁ డాచెంతల నొక్కయాశ్రమము, రిక్తంబున్, విలోకించు
చున్. 70
- మ. సకలాభిష్టుత సద్రసాశ్రయ తపస్యాశీలి; బ్రహ్మర్షి వం
శకరీరా! పతివంచితంబయిన యోషా జీవితంబట్లు మా
మకచిత్తంబు గలంచు నియ్యుటజ, మే మొసొంద్రులందుండి, ని
ల్వక తామేగిరో! యానతిండనియె, భావస్నిగ్ధ నేత్రంబులన్. 71
- మ. వినవోయీ! రఘువంశ పుణ్యజని! మున్ విశ్వేశుఁ డీయాశ్రమం
బున, దీర్ఘంబు తపంబు వట్టి నిలిచెన్, బుత్రార్థులై దేవతల్
వినతాహార్యవిశాల ధైర్యుడగు నా విశ్వేశు చిత్తంబు ద్రి
ప్పను మార్గంబఱి, మిన్నకుండిరి భయవ్యాకీర్ణ వక్త్రంబులన్. 72
- చం. ఒకదెసఁ దారకుండు సురయోధుల వందఱలాడఁ, భావకాం
బకుండు దపంబునన్ నిలువ, వైరిసహృషముడైన నేతకై
తికమకలాడు దేవతల దీనతఁ గాంచి విరించి, జాగులే
దిక యని యారడించుచు సమీహితకార్యము లోఁ దలంచినన్. 73
- మ. సవభూమిన్, దన తండ్రి చేసిన యవజ్ఞావృత్తి, రోసంబు వె
న్వలన్, యోగకృశానుసాత్కృతము గాత్రంబైన రుద్రాణి, యీ
యవనిన్ జన్మముఁగోరి, తండ్రిగఁ దుషారాద్రిన్ బ్రళంసించి, సం
స్తవనీయంబగు రూపమున్ బడసెఁ, దజ్ఞాయాపురాభాగ్యమై. 74

ఉ. ఆ యుమ, యీ మహేశ్వరునకంతి సపర్యలొనర్చ, మన్మథుం
డాంయువతీలలామ మృదుహాస నిరీక్షణ ధృష్టధైర్యుడై
కోమల గంట పెల్లులయఁ, గోయనియార్చి, ప్రమత్తభృంగ మా
ర్యీయత మిక్షుచాపము ధరించి, దురుద్యమ సాహసంబునన్. 75

చం. ప్రసవక లంబకంబు దొడి, భర్గునివ్రేయ, వికారరేఖ మా
నసము గలంపఁ, గ్రోధపరిణాహ సమున్మిషితాలికాక్షుడై
దెసలభివీక్షసేసిన, రతిప్రమదావలయాంక సుందరుం
డసమశరుండు, భస్మమయమయ్యె; దివాకరవంశమండనా! 76

ఉ. అప్పటినుండియున్, మదనుడయ్యె ననంగుడు బ్రహ్మతోడుగా
నప్పురుహాతుడంత నమరావళి బాధలు విన్నవించినన్
ముప్పు దొలంగఁ ద్రోయఁగ, విముగ్ధ హిమాంశుకలాకలాపి, తా
నప్పుడు సమ్మతించె భవుడద్రుసతాప్రణయానుబంధమున్. 77

కం. జరిగె వివాహము, గిరిజా
పరశివులకుఁ, గార్తికేయ భవమున్ దీతెన్
సురముని గోనికర సుదు
ష్కరబాధలు, తారకాఖ్యఖలుడు నశించెన్. 78

మ. ఇది యీశానపదార్పణోత్సవముచే నీడ్యంబు శైవాశ్రమం
బడయంతారిపు గర్వ నిర్మథన పుణ్యావాస; మిచ్చోట గ
డ్పుదమీరేయి యటంచుఁ గౌశికమునుల్ మోదంబుతోఁ బల్కినన్
మృదువిస్మేరము లామతించినవి భూమీభృత్సుతాస్యంబులన్. 79

ఉ. కౌశికు లేఁగుదెంచెరను కమ్మనివార్తలు, కర్ణమూలముల్
డాసిన, సంతికాశ్రమ తలమ్ముల మౌను లనారతాగమా
భ్యాసపవిత్ర వక్త్ర పరిభాసి మనోహర సాధువాదులై
యాసల వచ్చి రర్ఘ్యముల నాదటఁ బాద్యములన్ గ్రహింపుచున్.

- ఉ. వారికి రామలక్ష్మణుల, వంశకరీరుల, దృప్తసింహ సు
చారులఁ, బూరుషోత్తముల సన్మతి వర్జనసేసి, సత్కథా
పూరములన్, దదాశ్రమ సమున్నత భూజము లంకురింప నా
నారుచిరాచ్ఛసూక్తి, మునినాథుఁడు మౌనులఁ దేల్చె ముష్టిరిన్. 81
- చం. గగనతలంబునన్ గరభకంతకడారము కాంతిఁదోచె, ని
మ్మిగ హరిదంగనామణులు, మేల్కని ముచ్చటలాడఁజూచె, న
భ్రగభగమండలీకలరవంబు మిషంబునఁజేసి, వీచె యా
మ్యగజకపోలగంధిలములై పవనమ్ములు, మందశీతముల్. 82
- శా. తెమ్మోయీ! రఘుమౌళి! తూర్పుదెసలాలించెన్ గిశోరాఝ్మవ
క్షమ్మండున్, నిను బుజ్జగించినటు కౌసల్యాజగద్ధాత్రి; రో
సమ్మున్ జేకొని నీవు రక్కసులఁ జీల్పంబును కొన్నట్లుఁదా
నమ్మందేహులఁ జీల్చు నర్యముఁడు; క్రోధారుణ్యదుర్ధాంతుడై. 83
- మ. తతమై కర్ణసుఖంబుగా సొలసె, మంధానధ్వనుల్, నైగమ
ప్రతికాంతాకరకంజజాతములు, గోప్రవాతంబు, త్వద్ధర్మ నో
న్నతికై, మోరలు సాచి నిల్చినది, నందాదీపముల్వోని దృ
క్తితోఁ దల్పము వీడవయ్య! మిహిరక్షత్రాన్వయాలంకృతీ! 84
- మ. సరయావారికృతావగాహులు, తదబ్జవ్యాహుభద్రజో
భరలిప్తాంగులు, చిట్టిపొట్టివడుగుల్, ప్రస్పందదోష్ఠంబుగా
సరవిన్ వల్లెలువేయు, వేదరవముల్ సాగెన్, మరుత్సంగమా
సరముల్, రమ్యవిపంచికాస్వరప్రతిస్పర్ధన్ రఘుగ్రామణీ! 85
- మ. పలికెన్ వ్యక్త శిరీషకోమల శుకప్రవాతంబు నీవార గం
ధిలముల్ మూతులువిచ్చి, సూర్యకుల సాంద్రీభూత సత్కిర్తులన్;
సలుపంగావలె నిష్ఠ నాహ్నికములన్, జఘర్షయిహాస మం
జుల రూపమ్ముగ-లెమ్ము; రాత్రిచరవక్షోభిత్తు లల్లాడఁగన్. 86

మ. అతిమాత్రమ్ముగ దండకాటవులఁ గ్రవ్యాచుల్వలెన్ వోమ ము
ద్ధతి నాకాంతమొనర్చికొన్న తమముల్ దారెన్, జగద్రంజనో
న్నతమై యొప్పెడు రామరాజ్యమటు లానందంబు వర్షించె ది
క్రతి, వాల్మీకిలు విప్పిచూడుము, ఛరాకల్యాణి, వీరాగ్రణి! 87

మ. సమయోపాసిత వేదపూరుషదయాసాచివ్య ప్రత్యక్ష రో
త్రమ భవ్యావహమైన కౌశికునుదాతబ్రాహ్మి, దేశాక్షి రా
గమునన్ బల్కక, తన్మయంబులగు వృక్షవ్రాతముల్, సేసె, శీ
ర్షములల్లార్చుచుఁ దత్ప్రతిధ్వనుల, నాశాకాంతలగ్నింపఁగఁ. 88

ఆ. ఋషియనుజ్ఞఁజేసి, యిద్ధతేజుఁడు, రామ
చంద్రుఁడా స్రవంతి జలము దోగి
తమ్ముతోడఁ గూడఁ దానాహ్నికంబులు
దీర్చె, ధర్మమయవిదీప్తతనుఁడు. 89

ఉ. పోయిరి మౌనివెంట, రవిపూర్వక వంశరమాకలాపు, లా
మ్నాయ శిఖాకలాప పరిమార్గితవృత్తులు, మౌనిమౌనని
ధ్యాయిత ప్రీతచిత్తులు, తథాపరిభాసితపోలకాంత కౌ
శేయమనాక్స్మిత ద్యుతివశీకృతలోకులు-రామలక్ష్మణుల్. 90

సి. పోవఁబోవఁగ గర్జపుట భేదకమ్ముగ
శబ్దించు వనపక్షిజాలముల న
కాండవార్షక మేఘ గర్జాప్రతిస్పర్ధి
బృంహిలాఽనేకప బృందముల, ధ
వాశ్వర్ణక తిందుకార్జునముఖచిరం
తనవృక్షఖుల్లికాధ్వానముల, న
భంగ భాంకార సంభగ్న దిశాఽవకా
శ, తరక్షు సింహాది సత్త్వముల, ని

- తే. గీ. తాంతతిమిరాఽవరుద్ధగుహాశిఁ జేసి,
 పణిపణాభోగరత్న దీపప్రభాఽభి
 రామమయ్యు, మానసదరప్రదము, కానఁ
 జూచి, రఘుమౌళి గురులపైఁ జూపునిలిపి. 91
- కం. ఏవనమిది ? మృత్యువునకుఁ
 దావలమైనట్టిదనినఁ దలనార్చి, కథా
 భావన మొనర్చి, పలుకులఁ,
 దావులు వెలయించి, కుశికతనయుఁడు వలికెన్. 92
- మ. ఒక కష్టంబని చెప్పికొందుమటరా ! యుర్వీరుజా, రోధిచా
 పకళాసుందర ! వృత్రుఁడన్నసుర పూర్వంబొక్కఁడుండెన్, సుర
 ప్రకరాలాసమహంసఖర్జువు, నమల్పాలాక్షుఁడెవాని చె
 యికి, నేయడ్డును లేకపోయినది, మేదిన్యాదిలోకంబులన్. 93
- ఉ. వానివధించె శత్రుఁ డొకవంచనతో, నది బ్రహ్మహత్యయై
 వానికిఁ జుట్టుకొన్న, దనివారిత నాకపురీసగూహన
 శ్రీనిభృతుండు, శత్రుఁడు పురిన్ విడి, కంపలఁబడ్డ కాకియై
 త్రాణఁదొఱంగి, పొందిన వెతల్, తలపెట్టఁగరాదు రాఘవా! 94
- ఉ. ఆకలి నీరువట్టుల ననాశ్రయుడై, వెతలొందు నిండ్రు, లో
 కైకసుఖార్పణ ప్రవణమైన తపంబులవారు, మౌనులా
 యాకలుషప్రణాశినదులందు మునుంగఁగఁజేసి, వీర్యవ
 చ్ఛీకరమంత్రవారి పరిషిక్తశరీరునిఁ జేసి రంతటన్. 95
- మ. మలకారూశములిందుఁ బోవిడిచె నమ్మాన్యుండు; నీదేశముల్
 ఫలపుష్పావృత సద్వనాశ్రయములై, పర్యంత నృత్యజ్ఞురీ
 కలకాంచీరవగుంభితోదరములై, కల్యాణకేదారపి
 చ్చిల సస్యంబులుగాఁగ నుండ వరమిచ్చెన్వజ్ర, వీరవ్రతీ! 96

ఉ. కొన్ని దినమ్ములిట్లు సనఁ, గ్రూరతకున్ బ్రభమావతార, మ
 త్యున్నత మేరుశైలశిఖరోపమవక్షుడు, వార్ధికుక్షి, దృ
 ప్యన్నయనాగ్నిసాత్కృత సహస్రసతీపతిశీలపల్లవుం
 డన్నరభోజి, సుందుఁడను నాతఁడు, దాపురమయ్యె రాఘవా! 97

ఉ. వాఁడుఘటోద్భవుం గుణించి వంతలుగూర్చిన, మౌనితిట్టె, నా
 మ్రేడితరుద్రమూర్తి, నడమినముపోల్కినశించె, దానవుం
 డాడుదిగాదు సుమ్ము, ప్రళయాంతకదృక్కిఖ, వాని భార్య గో
 డాడఁగఁజేసెఁ దాటక, నిరస్త సమస్త సుఖోదయంబుగన్. 98

తే.గీ. దాని కొమరుండు, మారీచదానవుండు,
 తల్లిదండ్రుల మించిన దౌష్ట్యములకు
 నాకరము; వాడె నా యజ్ఞమందు హవ్య
 వాహసుల మాల్చి యవమానపఱచు బఱచు. 99

కం. తల్లియుఁ గొడుకును నిచ్చలు
 బల్లెలపైఁ బడఁగ మల్లెవట్టిన వేనై
 పల్లటిలి నదీప్రాంతము
 హస్తీసక భూమి మృత్యుహసనార్చులకున్. 100

ఉ. వచ్చునా! యేమొ యింతకును; భద్రము నీకగుఁగాక, యేర్చుకా
 ర్పిచ్చును బోని కన్నులది, జీవగవేషిణి లాటకాఖ్య, నీ
 వచ్చెరువంది నిల్చెచుసుమా! యొక యాడుది యన్నజాలి, నీ
 యచ్చల మార్చఁబోవునాసుమా! పొరపాటగు ధర్మజీవనా! 101

ఉ. ఆకృతిఁగొన్న యట్టి నిటలాక్షుని కోపమువోలు చాపముం
 జేకొనుమోయి హస్తమునఁ జిక్కని బాణముఁ బూన్చి వైరి లుం
 టాకము, నొక్కవేటునఁబడన్ వధియింపుము, చూడు మల్లదే!
 యాకసమంధు నిల్చె నమరౌఘము, త్వద్విజయాంక గీతికిన్. 102

చం. అనిన రఘుప్రపీరుడు మహర్షి పదంబుల కంజలించి, ల
క్షణు దెసఁజూచి, వచ్చునట మానుషభాదిని! కన్నుగల్గి వ
ర్తన మొనరింపఁగావలయుఁ దమ్ముడ! మామకజీవితమ్ము నీ
వని, యెలనవ్వు కన్నుఁగవ నానఁగ, నామతిసేసెఁ

జాపమున్. 103

మ. పశుపత్యుద్గతరూక్షపీక్షణ నిభప్రాంశుస్ఫురచ్ఛాపక
ర్కశమౌర్వీ బృహదూర్మికాయుతము, హుంకారమ్ము, వల్లన్నిశా
ట శతారచ్ఛదవై నతేయ ఖరకంఠధ్వనమున్ బోలి, దు
ర్విషహత్రాసవిపాకమూర్చితముఁ గావించెన్, దిశాసంహతిన్. 104

సీ. ఖనట దుచ్ఛాయ కర్కరబాహు నృకపాల
చషకకంకణ రుణంరుణలతోడ,
జురరాగ్ని రక్తమాంసవసాఽస్రపూతి ధూ
మ్యాస్రా విఘ్నాగ్రహమ్ముతోడఁ,
గల్పాంతవిక్రమోత్కట దండధృక్చలాం
గరథాంగ నిభదృగ్యుగమ్ముతోడ,
మృత్యుకుంభోదర ప్రత్యయగ్రాహ్యారో
భవభాస్యసృజ్నిషద్వరముతోడ,

తే గీ. వచ్చెఁ దాటక దశనదుర్వార కషణ
రవ, వదానదఘన గుహోవాత యగుచు
నిఖిల ఘనపథవారవాణీ భవత్త
నూమలీమసకాంతి సంబోహ యగుచు.

105

ఉ. దానినిఁజూచి రాఘవుఁ డుదాత్తుఁడు, తొయ్యలియన్న జాలి, లో
నూని భుజమ్ములన్ నటకె, నొక్కట నమ్మది రోసి, బాణసం
ధాన మొనర్చి, లక్షణుఁడు, తచ్ఛ్రవణద్వయ శక్కులీబృహ
ద్ధోణము లుత్తరించె గనువోయికిఁ గావులు గండరింపఁగన్. 106

శా. బాధాఘూర్ణిత తారకాద్వితయ విష్యగ్యాంత వహ్నిచ్చటా
క్రోధోద్వేల్లితయైన తాటక, ముహూః క్రోశద్విశాలాస్యయై
ప్రోఘః ప్రశ్వసితానిలాక్రమిత బభ్రుద్రువజగ్రావ, దు
స్సాధుల్ వీరని, కామరూపిణీ, నభస్సంచార శౌండిర్యయై. 107

మ. ఒకచోగన్పడి యొక్కచోమిటుగు, సావోద్ధాతపాథోదర
ప్రకరంబుల్, రఘువీరమస్తములపై, వర్తింప నాసారముల్;
వికటాఽహార్య శిలోచ్చయంబులను, దండిన్ జెండు, ధూళిదృష్
చ్ఛకలంబుల్, వగఁగూర్పరక్కసి, యవష్టంభోంభిత
ప్రక్రియన్. 108

ఉ. అప్పుడు మౌనివక్త్రె, నగవా! తగవా! యిది రామభద్ర! పై
ముప్పగుసుమ్ము! కజ్జలము పూసినయట్టులు, దిక్కులన్నిటన్
గుప్పనఁ గ్రామ్ముడిన్ విడిచికో నిశియున్నది కాచి, రాత్రిలో
నిప్పటివోలెఁ జిక్కునటవే! పలలాశికి బాణలక్ష్యమై. 109

ఉ. తొల్లి మురాఽనురారి, తజీఁద్రుంచెనుబో భృగువత్ని, నింద్రసం
పల్లతికాలవిత్రముగ భావముఁ బూనినదాని, నింద్రుఁడే
తొల్లి విరోచనాత్మజను ద్రుంచెనటంచని, గాథలెన్నియో!
కొల్లలుద్రవ్వి చెప్పితిని కూన! ఫలంబిదియోనా! వానికిన్. 110

మ. అని తీవ్రమ్ముగ నెచ్చరించుచు విగ్వామిత బ్రహ్మర్షి, దో
షనదీప్టుండయి, కంపితోష్ఠముగ శశ్వద్ధుఁకృతుల్ సల్పుఁ ది
న్నని నవ్వాసినకన్నులన్, శరముసంధానించి, కర్ణేజప
ప్రణతేష్వాసముగాగ వీడె, నమరప్రాతం బశోకంబుగన్. 111

ఉ. ఆ శరరూపశంఖము మహాసురి పేరెడఁ దాఁక, దిక్కులా
క్రోశపిచండిలంబులయి ఘూర్జిల, రక్కసిగూలె, నాసికా
కోశవినిర్గల ద్రుధిరకుండము లబ్బువియెల్ల నాన్చి, పా
లాశరుదుల్ వెలార్పఁబొరలన్ బొరలన్ మరణవ్యథాస్థితిన్. 112

- ఉ. అప్పుడు మౌని, రాఘవుని నక్షులఁ ద్రావెడునట్లు, ప్రేమముల్
ముప్పిరిగాఁగఁజూచి, వెస మూర్ధము మూర్కొని, రామభద్ర! నీ
విప్పటికైతి శిష్యుఁడ, వహీన మహాస్త్రి మహార్థమెల్ల, నీ
గుప్పటి నిండుగా నిడుదు; గుప్పుమనన్ యశమెల్లకాలమున్. 113
- ఉ. నేటికి నీపవిత్రము వనిన్ శయనింతము, తాటకావ్యథా
ఝటవిముక్తమై, మనసు చల్లఁగఁజేయుచునున్నదన్న, న
మ్మాటల కల్లనవ్వె రఘుమండనుఁ దచ్చటరేయి, సెల్లినన్
బాటలరమ్ముడై కమలబంధుఁడు ప్రాగ్గిరినిచ్చె, నిల్చినన్. 114
- మ. కమలామోద పరీతపాథములఁ జక్కన్ మజ్జనంబాడి, లో
క, మలక్షాశను భాస్కరున్ గుఱిచి యర్ఘ్యంబిచ్చి, పూతత్రయీ
సమయావర్తితదిప్తియై వెలుఁగు నాసావిత్రి సేవించి, సం
యమిపాదంబుల నంటరాముఁగని విశ్వామిత్రు డార్ద్రాక్షుడై. 115
- మ. వచియించెన్ రఘురామ! మత్కృత తపఃప్రాప్తమ్ములై, విక్రమ
ప్రచురాస్త్రంబులు, మూల్గుచున్నవి సుమా! ప్రాతిస్వికమ్ముల్,
ప్రయో
గచణుండివు గ్రహింపుమన్నిటిని; రక్షస్సంఘ విధ్వంసనో
గ్రచతుష్పాణికి, శోభఁగూర్చునివి, నిఘ్నంబుల్, సమీకంబునన్.
- కం. అని ప్రాజ్ఞుఁడుగా న
మ్ముని కూర్చొని, కన్నుగవలు ముఁగితముగ నె
మ్మనమున నధిదేవతలన్
బ్రణుతించిర నెమట నిలచె వహ్నిసమంబుల్. 117
- శా. అయ్యస్త్రంబుల రామచంద్రునకునై ప్రార్థించి, తన్మంత్రముల్
నెయ్యం బారఁగనిచ్చె శిష్యునకు, ధన్విశ్రేష్ఠుఁడా రాఘవుం
డయ్యస్త్రముల మంత్రదేవతల సమ్యక్పాజలందన్ని, సా
హాయ్యంబీరు ఘటింపఁగావలయు నంచాడెన్ శిరఃపాణియై. 118

మ. అవి యంగీకృతిసల్పి యేగిన, సహస్యప్రోల్లసద్య క్తురై
యవుగా! దొంగవు, దొంగిలించితివి నాయస్త్రింబు, లింతైన నీ
కవిపూర్ణంబుగ దక్కలేదు శిశువా! యస్త్రోప సంచార వి
ద్యవినా యంకెకురావు సుమ్మనియె, విశ్వామిత్రుడుల్లాపియై 119

చం. 'తమ దయ' యంచుఁబల్కె గుణధాముఁడు, రాముడు
మస్తమర్పి, సం
క్రమిత మృదుస్మితమ్ములగు కన్నులతో, మునిమౌళి, సంచాతుల్
గ్రమమునఁ జెప్పఁదజ్జపపరాయణుఁడెచుఁ దదస్త్రిదేవతా
ప్రమదముసేసి, కాంచె రఘురాజు, తదీయదయాకటాక్షముల్. 120

శా. ఆప్రేబోయిరి గాధినందనులతో, నారామసౌమిత్రు లా
లాపప్రాగ్రహరుండుమౌని, రసకుల్యారమ్యగాథాను వా
దాఽపూర్వంబగు మోదమున్ గొలిపి, యధ్వాయాసమున్ దీర్చి, నా
నాఫక్షిప్రజ వల్గునాదమురళి, నందచ్చివోమండలుల్. 121

చం. సతతమహామహీభరణ జాతతనూ శ్రమనుజ్జగించి కో
మతిఁ దలపోసి, యొక్కెడనిమగ్నతనున్న దిగంతదంతి స
మ్మితమగు దాని, సంతతసమృద్ధర్షురీమృదుహాసమౌక్తి కా
శ్రితమగు నొక్కశైలము, నిరీక్షణసేసి రఘూద్యహుండవెన్ 122

మ. అదియేశైలము మౌనిమండన? నభస్యభ్రావళిసీలిమా
స్పదమైయున్నది, వక్షషండమొకటాప్రాంతమ్ములం, దేశుభ
ప్రదుఁ డాయాశ్రమమున్ దొలంగెఁ గిసలప్రత్యగ్రకాషాయ రు
గ్విధురాఽగమ్ములు, మన్మమ్మునకు నిర్వేదంబు గల్గించెడున్. 123

మ. వినవోయీ! రఘురామ! విష్ణుఁడచటన్ వేయాటువర్షంబు లా
త్మ నిరీక్షాపరమైన యోగమున నద్ధావర్తనుండుండె, ద
ద్ధననిష్ఠాఫలసిద్ధియైన కతనన్, దానయ్యె సిద్ధాశ్రమం
బను పేరన్ బ్రథితంబు, వామనుఁడుఁగానయ్యెన్,
దిలోకేశుఁడున్. 124

చం అపుడు బలీఃద్రుఁడా శర మహాన్వయకేతువు, విక్రమక్రమ
స్థపుటితదైర్యులై సురలు, తారుసమీకము వీడిపాఱ; నిం
ద్రపదవిఁ బూనెఁ; దత్కృతపరాక్రమముల్ సురదంతిదంత చి
త్రఫలక చిహ్నితంబులు, నితాంతశుగ్రువులయ్యెవఁజికిఁ. 125

మ. అనుచేకాని, విరోచనాత్మజుఁడు దైత్యస్వామి యంచున్, జగ
జ్జనతాహృన్మణిదీప మాతఁడు, సదా సత్య ప్రతిజ్ఞుఁడు, ప్రా
క్షన పుణ్యాగత విష్ణుభక్తి భరభృత్కర్ణుండు, వింధ్యావశీ
వనితైకార్చితమానసుం, డతనిఁ బోల్చున్వచ్చునే! యన్యులన్. 126

మ. తతలక్ష్మీ సుఖవంచితుండయి, కదధ్వక్లిష్ట కాంతార దు
ర్గతిఁ బ్రాపించె మహేంద్రుఁ, డత్యమల దీక్షావర్తితంబుల్, శత
క్రతువుల్, గవ్వకుఁ గాకపోయినవి, ధర్మంబిట్లు వ్యత్యస్తమై
మతిమ న్మోనిమనస్సమాధి సుఖముల్, మ్రాఁగన్ను వెదెన్
శిశు! 127

సీ. అపు డమృతాంధసు లాత్మజులైన బ్ర
హ్మర్షులు, సిద్ధాశ్రమాంతరమున,
శుద్ధయోగసమాధి, సుప్తమీనంబైన
సరసి పోలికనున్న హరినిగుఱిచి,
విపులార్థవన్మంత్రవిధిఁ బ్రస్తుతించి, చే
తమ్మునకెక్కఁ, బ్రాతస్తరంపు
వనజద్యయమువోని కనుచోయివిప్పి, యు
న్నమితైక నేత్రక్రమమునఁ జూడ

తే.గీ. నపుడు క్షణియి చి రఖిలర్షు లసురరాజ
ధార్మ్యములు, శాతమన్యవదారుణావ
మానములువల్కి, ధర్మక్రమమ్ము పూని,
తరుణపద్మాక్షువలనఁ దద్వారణమ్ము.

- ఉ. ఆతటిఁ గాశ్యపుండు ప్రయతాగ్ని సమౌజసుఁ డద్వితీయ ని
ష్ఠాతృణతాఽధిరోపిత ప్రశస్య తపశ్శరలక్ష్యకౌణపా
రాతి పవాబ్జుఁడై, గడు భరంబుగ దివ్యసహస్రవర్షముల్
చేతముగట్టి, ప్రీతి నలరించెఁ బరాత్పరు నా వ్రతాంతమున్. 129
- చం. తన యెదుటన్ విపన్న జనతాఘనతాపనివారకుండు, పం
డిన పరమార్థమై నిలువ. నిస్తులనిశ్చల దృక్ప్రసూనపూ
జనములొనర్చి, యయ్యదితి, సమ్మదతారకిలాత్మయై కనుం
గొన, వచియించెఁ గాశ్యపుండు కోరకిలాశులు
గాసుధాంధసుల్. 130
- ఉ. ఏమని విన్నవించును! మనీషకుఁ జిక్కని నైకవృత్తి! నా
స్వామి! శతక్రతుండు దివసంబౌక యేడుగ, చిక్కణాటవీ
శ్యామలకాపభంబులను నాండును బిడ్డలునై మరంత చిం
తామలినాత్ముఁ డయ్యెను, యథాయథతై నవి వానిచైర్యముల్. 131
- చం. అదితియు విన్ననై నది, మహాతపతాపనితాంతలాంతయా
కదళినిఁబోలి, చిర్నగవు, గన్నుల నుజ్జనసేసి, యెంతకున్
వదలని జ్ఞాతివైరములు, వహ్నివిధంబున రెండు వాఁగులన్
బొదిలి, దహించుచున్నవి ప్రభూ! యొక యాధ్యుండు లేక
యుండుటన్. 132
- ఉ. ఈ రమణీ శిరోమణి కుపేమ్రుండవై జనియించి, మర్వ్యథా
భారవిశీర్ణచిత్తులు, సుపర్వుల మేరలు నిల్పవయ్య! ర
షారతిఁజేసి; యాబలియుఁగఁ డితరుండు మదీయ వంశజాం
కూరము, రెంటినిగ్గని, నెగుల్తొలగింపుము లోకపావనా! 133
- వ. అని విన్నవించి, శిరస్తలఘటితకరాబ్జులైన యా దివ్యదంపతు
లగ్గని, చామనుండనై జనింతునని వరంబు సేసి, పరాత్పరుండు
కన్నుమొఱగి, కాలాంతరంబున-

మ. శ్రవణ ద్వాదశినాఁడు వుద్భే, ద్రిజగద్రక్షావిధాకర్మతుం
డవనీభాగ్యము పండ, దేవతలు సాంద్రానందపారిష్టవుల్
నవనిష్కందసుధారసోపమ! నమోనారాయణాయేతి మం
త్రవిధిన్ బ్రార్థనసేయ, నయ్యదితికిన్ బ్రాగ్గణ్యసత్కిరికిన్. 135

మ. కురిసెన్ బూవులవాన లుత్సుకతతోఁ గూపారముల్ మంద్రసుం
దర భేరీరవముల్ వెల్లార్చె, దివిషత్కాంతాపదాజ్ఞాత నూ
పురముల్మోద సుగంధిలారవముగా మ్రోసెన్, దురంగాస్య బం
ధురవీణా ఘనధైవతశ్రుతులు దోడ్తో సాహ్యముల్ సల్పఁగన్. 136

కం. అత్తటి నదితియుఁ గన్నులఁ
దత్తటిలఁగఁ గాంతి, ముకుళితకరాంబుజయై
చిత్తము, ప్రత్యగ్రముదా
యత్తమ్ముగ నిట్లు సలిపె నభివందనముల్. 137

చం. “తఱచగు గర్వభారమునఁ దత్త్వమెఱుంగక, తాము, తామె యీ
శ్వరులమటంచుఁ ద్రుక్లేదరు, భాగ్యమభాగ్యము నీ కటాక్షమే
ర్పఱచెడు నింద్రజాలము; సురప్రజపాలన! దుర్విభావ్య భా
వరసికభేలనా! నిగమబంధురగంధగవేషితాకృతీ!” 138

కం. క్రమమునఁ బెరిగెను వాచునుఁ
డమృతముతోనెనయు పలుకులాడుచుఁ ద్రిజగ
త్కమనీయ దంతవాసో
రమమాణస్మిత నిభానిరస్తతముండై. 139

కం. వటుడై, త్రిజగన్మోహక
నటుడై శ్రుతితత్వవంచనావృత్తి విశం
కటుడై, బలి యొనరించెడు
పటుభార్గవగు ప్రయజ్ఞవాటికి నడచెన్. 140

- మ. తనువున్దాల్చిన దాతృతాగుణము, శ్రద్ధావేల, శాంత్యాది స
ద్గుణ సర్వస్వముదారతాశరథి, చక్షుః కౌముదీపీచికా
జనితాప్యాయముగాగ నవ్వటువు విక్షంజేసి వై రోచనుం
డనియెన్, ధర్మవనప్రపుల్ల నవపుష్పామోదరమ్యంబుగన్. 141
- చం. కళలు దొలంకు చిట్టివడుగా! నినుగన్న సవిత్రి యెవ్వ, రీ
చెలువపు వేదపున్ గవలు, చెప్పిన మీ గురుపాదు లెవ్వరీ
నిలువ వశంబు నిన్నుగని, నీ గళవీణనదించు వేదబు
క్కులువిని, వల్లుహాసవిని గూహితనిర్మల సంవిదాకృతీ! 142
- చం. అడుగగ జంకెదో మనసునందలి కోరిక, చిట్టికుఱ్ఱ! నీ
యడుగకయుంట నాకగు ననాదృతి, యెంద్రపదంబునైన, ను
గ్గడువగుతృప్తి, నర్థికరకంజములందిడ నీబలీంద్రుడొ
ట్టిడుకొనియున్నవాడు;మది నీహితమున్ బొనరించి వేడినన్. 143
- మ. మణులున్ మాడలు, గోద్విపాశ్వములు, సామాన్యంబు లవానిన
ర్థనమున్ సేయఁ, దదర్పణంబునకు, గోత్రవాతపక్ష చ్చిదు
గ్రనిశాతస్వరుపాకశాసన జయప్రత్యగ్రవక్షస్సుర
ద్రవ్యణి! వై రోచనునంతవాడువలెనో! వాక్రత్యవారాన్నిధీ! 144
- మ. అనినన్ హాసమరందపేశలములై యక్షుల్, వచశీలి, వా
మనుఁ డేరీతి వచించె, నిక్కమయినన్ మాదృగ్వటుశ్రేణికిన్
ధనముల్ రత్నములున్ మహాశ్వములు, మాద్యద్ధంతులేలా, పరా
స్తనగ ద్విట్పుథుశౌర్య! సాంప్రతము భిక్షావృత్తి మాపాలికిన్. 145
- చం. అడుగగనేర లొకికపుటాశలు, వాచును వీరువోలె, నా
యడిగిన దిచ్చినన్ జగములన్నియు నిచ్చుట, రాజమాళి! మూఁ
డడుగుల మేరయిమ్మనిన, నచ్చెరువై మది తెప్పటిల్లి, నీ
యడిగినమేర, సంస్కృతిమహాక్రతుయాజక! యిత్తుఁ
బొమ్మనెన్. 146

వ. ఆ సమయంబునఁ గులగురుండైన కావ్యుండు, వచ్చినవాఁడు విశ్వంభరుం డనియు, వాసవ పుత్రఁ ప్రతిష్ఠార్థ మిద్దానంబనియు, ననేకభంగులనెచ్చరించి, బలిని భగ్నప్రతిజ్ఞఁ గావింపంజూచి, చెల్లనేరక తోయధారాపూర్వకంబుగ దానంబు సేయు నెడఁ గామ రూపియగుట గలశ రంధ్రంబున కడ్డంబు నిలిచిన, కమనీయ స్మితవజ్రకరండాయిత గండతలుండగు కంజాక్షుండు, కావ్యు నేత్రంబుఁ గుశాగ్రంబునఁ బొడిచిన నేకనేత్రుండై, బాధావిఘ్నార్థి హృదయుండగు భార్గవుండు శిష్యుంఁగాంచి- 147

చం. అలినయకజ్జలా క్రహృదయా! భవదన్వయ భద్రకర్మతుం డవు, నను, వెల్లిసేసి, యసురానికి దానము ధారవోసి తీ యవమతికిన్ ఫలంబుగ, నిరస్తసమస్తధరాధురా భృతి ప్రవణయశుండవై, నొగులువాడవుఁ గమ్మని శాపమిచ్చినన్. 148

ఆ. వె. తృప్తితోడ గురుఁడు దీవెనలిచ్చిన
కోపు, శాపమందుకొన్న యమర
వైరి చెన్నుమిగిలెఁ, బ్రథిత సత్యవ్రత
మండనుండు, విజయభండనుండు. 149

శా. ఆవేశన్ హరి, పాదమొక్కటన సర్వానంతయున్ గప్పి, వి శ్వావాసుండు, మఱొక్కటన్ దివము పర్యాప్తమ్ము గావించి, యో యీ! వార్ధశ్రవసాఽతిగాఽచ్చతరక్తిరీ! బొంకుడిందన్; దృఢీ యావస్థానముఁ జూపుమంచు, స్మితగండాభాసి పశ్రించినన్. 150

మ. కలశాంభోధి తరంగ తుంగ వరణగ్రామచ్ఛవిచ్ఛన్నని శ్చల శేషాహిశిరస్సహస్ర వరభాస్వచ్ఛందశాలావిశృంఖలభేలావిభవాఽభిరామమగు పత్కంజమ్ము, శీర్షంబుపై నిలుపఁజేయవెయంచు గుబ్బలియు పంచెన్ మస్తమత్యన్నతిన్ 151

- మ. హరిపాదానతుఁ డవ్వొరోనచనుతుఁ డాజ్ఞప్తుఁడై తోడరాఁ
బరివారంబులు సేరె నాగభువి, దివ్యంబైన సత్కిర్తి చా
మరముల్ వేయఁగ, జంభవైరికిని సంప్రాప్తించె నాకమ్ము, దు
స్తరలజ్జామలిని కృతాశయసుఖోత్సాహశ్లఘీభూతమై. 152
- మ. ఇది త్రైవిక్రమవిక్రమక్రమము, దానీయాశ్రమంబభిజా
హృదయాఽభీశపదార్పణ ప్రయతమేనిందుండు “దద్భావనా
స్పదమై, జన్మతరించుఁగాక”ని, మదాశాదీప్తి! యారక్కసుల్
మదముల్నాపుట లిచ్చఁజే; విమలధర్మధ్వంసనోదగ్రుత్తై. 153
- ఆ.వె. ఆశ్రమంబుఁ జేరినంతఁబునర్వసు
సహితుఁడగుచు గతతుష్టారుఁడైన
శశియుఁబోలె సర్వ చక్షురాప్యాయ కుం
డయ్యెఁ గౌశికుండనన్యరోచి. 154
- చం. ఇత సవదీక్షఁ గైకొనిన నేము సశస్త్రులమై నిశాచర
ప్రకర నికారణంబునకుపాహితచిత్తుల మౌదుమన్న నూ
ర్యకులవతంసుమాటకుఁ ‘దౌతా’స్తని యా ఋషిమౌనియై ముహూ
శ్చక్రితవిలోకనమ్ములఁబ్రశస్యము జన్నమువేల్వఁజొచ్చినన్ 155
- ఉ. ఆ రవివంశ భూషణులు, హరివలన్మృదు కాకపక్షులా
హారము నేని యొల్లక, మహస్సహజాతధనుర్నిషిక్త దు
ర్వార కలంబులై, పగలురాత్రియుఁ గంటికిఁజెప్పలేక, శం
కారపు బొమ్మలట్టులవనంబొనరించిరి, నిల్చి, దక్షుత్తై. 156
- ఉ. ఆటగునాఁడు, వేదమయుఁడాముని, సంయమిసంఘ సంయుతుం
డై రుచిరోభిపావకునియందు హతమ్మును వేల్వఁబో; శ్రవో
చారణమై, నభస్తలముదస్తముగా, లయకాలకాలగం
భీరతరోరు ఘట్టనము వీక, హాశాహానిల్చెఁబైవయిన్. 157

- ఉ. అంత దిశాఽవకాశముల నాక్రమణంబొనరించి, చిక్కణ
ధ్యాంతము గాత్రగాత్రములఁ దాల్చినసావి, నృమాంసఖాదు ల
త్యంతమురేఁగిక్రమ్మిరి, భుజాయసదండ ప్రచండ హేతి ని
ర్వాంత, విభ్రాతదిన్నిచయ భావితవాక్షక విక్రమక్రముల్. 158
- ఉ. వారు, నృమాంసరక్తము లవారిగఁ బోసెడులోన, ధీరహం
కార మొనర్చి, రాఘవు, డకల్పతరస్సుఁడు మానవాస్త్రమున్
జేరిచిచాపమందు విడిచెన్, దదనూనగరున్మరున్న భ
శ్చారి నినాదముల్, విజయశంఖరవమ్ములఁ బోల్ప బిట్టుగన్. 159
- కం. మారీచుఁడు శతయోజన
దూరగుఁ డయ్యెన్ దదస్త్రధూతుఁడు, ప్రచల
స్నీరధిఁబడి మఱి యుద్ధము
పేరెత్తకపోయె, శీర్ణపృథుగాత్రములన్. 160
- ఆ.వె. అగ్నిదేవతాకమైన బాణమున ను
బాహుఁజంపె శౌర్యపరిబృథుండు
తక్కురక్కనులను దళితులఁజేసె వా
యవ్యము వివస్వదన్వయుండు. 161
- శా. విశ్వామిత్రుఁడు వహ్నివేల్చి ప్రమదప్రేంభద్ధృగజ్జంబుఁగా
శశ్యద్గాఢకృతోపగూహసములన్, సల్లాపసత్కారరూ
పశ్య శ్రేయస గండచుంబసములన్, వాత్సల్య వర్షంబులన్
విశ్వాకల్పుల రామలక్ష్మణులఁ గావించెన్ ముహుస్తృప్తులన్. 162
- వ. మఱునాఁడు మౌనులు జనకమహీపాల నిర్వర్త్యమానంబగు
యజ్ఞంబునకుఁ జనుచున్నవారలతని పాలఁగల ధనూరత్నంబుఁ
జూతువుగాని రమ్మని రాము నాహ్వానించిన, విశ్వామిత్రుండు
దరహాసిత వదనుండై, రామలక్ష్మణులతోడి సంతనకట్టి, వన
దేవతల నామంత్రించి, సిద్ధాశ్రమంబు వలగొని పయనించిన. 163

ఉ. ఆ ఋషిమౌళి వెంటఁజనె నాకులితంబులుగా నెడంద, లి
చ్చారహితంబులై మృదుకిసాలఫలాదులయందు; నాశ్రమో
దార శకుంత సంతతులు, తారతరంబుగ మ్రోయుచున్ శుగా
కారములై, చమూరుముఖకానన జంతులు వెంటనంటగన్. 164

ఉ. వానిని వెస్కకంపె ముని; వారణముంబొనరించి, ప్రేమసి
క్తానునయమ్ములన్, మృదులహస్తసపద్యుపలాలనమ్ములన్
మౌని గమించె, మాటికిని; మస్తకమున్ వెనుదిప్పి చూచుచున్
భానుఁడు సేరె; నస్తమిత భానుఁడు పశ్చిమ శైలదుర్గమున్. 165

శా. శోణాకూలమునందు నిల్చుచుఁదపస్సుల్, సాంధ్య హోమాద్యను
ష్ఠానమ్ముల్ నెఱవేర్చి, కౌశికుని పజ్జంజేరి, రా రాఘవుం
డానందప్లవమాననేత్రుఁడు, కథావ్యాహారకౌశల్య బి
భ్రాణున్, గాధిజుఁ జూచి పల్కె వినయ ప్రాగారవాక్యమ్ములన్. 166

మ. నయనోత్సాహ విధాయి పంచనగ, మానందాతిరేక స్వన
త్స్మయ మానాదరనైక పక్షికుల సంచారమ్ము, శోణాజలా
శ్రమ మందానిల కంతవేణుభవషడ్జ, స్వాన కర్ణామృతం
బు, యమిశ్రేష్ఠ! వచింపవయ్య! దయనీహమీపురావృత్తమున్. 167

వ. అనిన, రఘువృషభుం గాంచి, విశ్వామిత్రుం డిట్టనెయె: 168

సీ. వినవయ్య! రఘురామ! యనఘండు కుశుఁడు త
పశ్శాలి యొకఁడుండె బ్రహ్మయోని,
యక్తిష్ట ధర్మజ్ఞుఁ డార్య పూజితుడైన
యాతండు వైదర్భియండు గాంచె

సుగుణోల్బఱుల, శ్రితసూన్పతవతుల, న
 ల్బురు పుత్రులను పరస్పరసదృశుల,
 వారినందఱ ధరాభారంబు వహియింపుఁ
 డనికోరె, క్షత్రధర్మాభిముఖుఁడు

తే.గీ. తండ్రి యానతి శిరమునఁ దాల్చి, లోక
 సమ్మతంబుగ ధరణి రాజ్యము నొనర్పఁ
 దలకొనిరి వారు, జయరమా లలితహాస
 చటుల చామరయుతులు, రాజ్షివరులు. 169

వ. వారిలోఁ గుశాంబుడు కౌశాంబిని నిర్మించె, గుశనాభుండు మహా
 దయంబు నధిష్ఠించె; నధూర్తరజసుండు ధర్మారణ్యంబును పట్ట
 ణంబు నిర్మించె; వసువను కడగొట్టు సుతుండు గిరివ్రజంబు
 సేసె. 170

తే.గీ. పంచశైలాఽధిరాజవిభ్రాజితంబు,
 మాల్వమును బోలె శోణ యే మహినిఁ బాటు
 నట్టి యీనేల వసువను నతని నగరి
 సరసగుణధామ! ధానుష్కసార్యభామ! 171

ఉ. ఆ కుశనాభుఁడాత్మజుల నందె శతంబు, ఘృతాచియందుఁ దా
 నా కలభాషిణీశతము, యౌవనసంపదలంది నప్పు, డ
 స్వీకృత పూర్వబాణుడయి, చిత్రజుఁ డయ్యవదాతహాస ల
 క్ష్మీకలభూషణాదృతలఁ జిక్కని తూపులుగాఁగఁ గైకొనెన్. 172

శా. ఆ కన్యాశతమొక్కనాఁడు సవిధోద్యానంబునం, దాత్మ శో
 భా కల్పంబులఁ దల్లతాతరుల కాహార్యంబుఁ గల్పించి, సు
 శ్రీ కిష్కిరిత వాగ్విలాసములతోఁ జేసెన్ విహారంబు ల
 స్తోకప్రాభవుఁడై మనోభవుఁడు సంతోషించి, జేకొట్టఁగన్. 173

సి. చారుసర్వాంగుల సమదవక్షోజ వ
 ల్గనములు, జవ్వనంబున విలసన,
 మాకుంచితాపాంగ హరినీల రోచులు,
 శీతలామల దరస్మితము నొప్పు
 కలికివల్లన్నుల కప్పుచెన్నును, గండ
 మండల యౌవనమదభరంబు
 పలుకుల తెలివు, నుజ్జ్వలమేఖలా దామ
 గంభీర కటితటికామనీయ

తే గీ కమ్మెడఁద గ్రుమ్మ వారివ గాత్రయష్ట
 లతిశయముజిమ్ము గంధమ్ములలఁదికొనుచు
 కాముకుండయి, యుద్యానగంధవాహుఁ
 డాసతుల, సన్నిధానమం దవతరించె.

174

ఉ. వారి, నిరీక్షసేసి, భగవంతుఁడు గంధవహుండు వల్కె మీ
 చారు వచోవిలాసముల, జవ్వనపుం, సనిఁజేసి, పట్టునఁ
 జేరక, సందడించినది చిత్తము, నిష్కరుణప్రలాపు డీ
 మార కిరాతుఁడో సుభగమానినులార! ననున్ గ్రహింపుఁడీ! 175

మ. నను మీవానిగఁ జేసికొన్న శుభసంతానమ్ము, పౌరాతిగం
 బనయమ్మున్ గయిమోడ్చు నిత్యఘటితంబై దేవభూయంబు, మీ
 తను సౌందర్యవిధాయి యౌవనము ప్రత్యగ్రంబుగా నిల్చు, క
 ల్గును, కల్పాగవిలానితమ్యవనవల్లన్యాస సంచారముల్. 176

ళా. ఆ పల్కుల్విని కన్యకాశతము నేత్రాంతమ్ము మందస్మిత
 వ్యాపారమ్మున నందగింప, ననియెన్ స్వామీ! జగత్పాణి! యీ
 ఛాపల్యమ్ములు, దైవతోత్రములకున్ సంధించునే! యాభిజా
 త్యాహారాసులమమ్ము, నెల్లిదముసేయన్ నీకుమేలున్నదే! 177

మ. కుశనాభుండగు తండ్రిగన్న సుతలన్ గొంచెంపు మాటాడి, దు
ర్విషహాపతులఁ దప్పిపోవరునుమీ! విద్యావివేకాహిత
ప్రశమాత్ముల్ పలువెంటలన్ బడుదురే! వాడొను మాభర్త, యే
వశి, మా తండ్రి యనుగ్రహించిన, కదధ్వధ్వస్త సంవిన్మతీ! 178

మ. అనినన్ వక్త్రము జేగురింప మరుతుండత్యంత తారుణ్యశో
భనముల్, వారిశరీరముల్ గమించి, గర్వక్షుద్రుడై, భంజనం
బొనరింపన్, సుషమారరూప విభవవ్యూత్క్రాంత గాత్రమ్ములన్
వనితల్దీముల కేగుదెంచిరి, యవజ్ఞాఽసహ్య బాష్పంబులన్.

ఉ. వారినిఁజూచి కుబ్జలయి వచ్చినవారి సమాధినిష్ఠ, లో
నారసి, ధార్మికాగ్రసరుఁడా కుశనాభుఁడు, గంధవాహగ
ర్వారభటికృతం బవినయంబు సహించె, యముల్, మహాకుభృ
ద్దీరులు, రాగరోషపరిధిగ్రసితాత్ములై! యెట్టివేళలన్. 180

సీ. చూళియన్నొకముని, శుద్ధాశ్రమాచార
సురభిశమతి, విభాతరుణ తరణి
యూర్ధ్వరేతసుఁడు దానొక్కవనంబున
బ్రాహ్మమైనట్టి తపమ్ము నడువ,
కడగి యాతనికొక్క గంధర్వి 'సోమద'
యనునది భయభక్తులావటిల్ల
నిష్ఠతోఁగొలిచె ననేకకాలంబు; త
తేనాముదిత చిత్తుఁడో వశియును

తే.గీ. దానిపీషించి, యేమి నీతలఁపటన్న
వాక్యకోవిద సోమద వలయు నాకు
నొక్కపుత్రుండు బ్రహ్మవిద్యోపపన్న
హితతపోయక్తు ఁడనుచుఁ గాంక్షితము దెల్పె.

వ. అపతియు, నభార్యయు, తపోపగతయు నగు దాని యభీప్సితం బంగీకరించి, దాని కనుత్తముండగు నొకకుమారు, మారాకారు నొసఁగిన, మానసుండగు నాతనయుండు, బ్రహ్మదత్తనామం బునఁ బ్రథితుండై, ప్రాసాదహర్యు వలభీ నిర్యూహ సంకులం బగు 'కాంపిల్యంబు' నృపధానిగా నొనర్చికొని యున్నంత. 182

శా. ఆ రాజన్యునకాత్మజాతల వివాహంబర్థి సేసెన్ గులా
చారప్రక్రియతోఁ గుశాత్మజుఁడు, తత్త్వాభృత్రురస్పర్శ, దు
ర్వారంబైన కురూపముల్ విడి; సుమాస్త్రప్రేష్ట ఘోష్టాణ శం
కారారజ్యదుదంతమైనయది, తత్కన్యాశతంబిమ్ములన్. 183

తే.గీ. అపుడు కుశనాభుఁ డాత్మజుం డవతరింప
నిచ్చఁ గామించి, పౌత్రీయ మిష్టిసేయ
బ్రహ్మసుతుఁడు కుశుండనె పడయఁగలవు
కొమరునొక్కని సదృశసద్గుణు నటించు. 184

శా. వారే మాపితృపాదులోయి! సుమతీ! వంశప్రతిష్ఠాకర
స్ఫూరోదారతపస్వు లూర్జితయశః ప్రాగ్భార గంగాపగా
నీరస్నాత పవిత్ర కిన్నర ముహూర్నిర్వాదితాతోద్య వా
ణీ రాగాకుల నిర్జరోత్తములు; వాణీయస్తర ప్రక్రముల్. 185

శా. ఆ గాధేయుల పుత్రి సత్యవతి, వంశాచార పూతంబుగా
నా గంభీర, ఋచీక సంయమి వివాహంబయ్యె, గాత్రంబుతో
నేఁగెన్ దత్పతి పుణ్యలోకముల కోయి! వంశకోటిర! నే
నా గాధ్యక్షుల కేక పుత్రుఁడను, విద్యాసత్తపోవృద్ధుఁడన్. 186

కం. మాయక్క కౌశికినది,
యై యుర్వీతలినిఁ బాఱు, నాహిమవంతం
బాయంబ నివాసము, నే
నాయక కనురక్తుఁడను హృదంతరమందున్. 187

వ. అవుటంజేసి, తత్కూలంబున నాశ్రమంబు నిర్మించుకొని వసింతు,
రామా! యిది మదీయ జన్మ ప్రకారంబు, కుశవంశ జననంబునఁ
గొళికుండనైతి, గాధిసూనుండ, గాధేయుండ, నని పల్కి
మఱియు నిట్టనియె: 188

తే.గీ. యాగమొనరించుకొన నియమానువృత్తి
ననఘ! చేరితి నిదియు సిద్ధాశ్రమమ్ము
చండమగు నీదు శక్తి సిద్ధుండనైతి,
నాత్మ, సాఫల్య పులకితమయ్యె రామ! 189

శా. ఈ గాధారసమగ్న చిత్తములఁ బ్రొద్దే గానరాదయ్యె వ
న్యాగంబుల్ చలనంబుఁ దక్కిను గుమారా! పక్షులున్ సత్త్వముల్
లోగెన్ నిద్రకు, నైశముల్ దమము లాలోకింపు మేరీతి ది
గ్భాగవ్యాప్తము లయ్యెనో! మృగమద ప్రత్యర్థి వర్ణములన్. 190

శా. కాలాంతఃపురకామినీ కబరికాకల్పంబులౌ మల్లికా
జాలంబుల్ గళితంబులైన తెఱఁగో! సంధ్యాసతీ సీలవా
సోఽలంకార సువర్ణపుష్పములౌ యంచున్ బోల్పుఁ బుట్టె, నభ
శ్రీలాలిత్యము, తారకావితతి మించెన్ నేత్ర పర్యంబుగన్. 191

సీ. కలశాబ్ధిగన్నట్టి గారాబుతనయుండు
వసుమనోహారి, జైవాత్మకుండు
పౌలఁతినివ్వని జగమ్ముల మామ, మదనాగ
మార్థనిర్జేతంబుజాసనుండు
యెలమి వేల్పులకు నాకలిఁదీర్చు గృహమేధి,
శంబరాసక్తుండు, సత్పథుండు
యెపుడు వాడనియట్టి త్రిపురారి తలపూవు,
రజనీచరుండు నిర్జరశిరోధి

తే.గీ. ధవళక్తిరికి నుపమింపదగినవాడు,
 తారకాభర, హరికి నిద్దంపుమఱది
 రమ్య మాంజిష్ఠవర్ణ గాత్రమ్ము వూని
 పొడమెఁ జంద్రుండు సమ్మదాభ్యుదయకరుఁడు.

192

మ. కనులన్ నిద్దురలెక్కివచ్చినటులై గన్నట్టు, కందర్ప చా
 పనికాశమ్ములు సోలుచున్నవి శిశు! బారాది కన్బొమ్మ, లిం
 కను పెందప్పు విదేహ పట్టణము, విఘ్నంబొను మధ్యేపథం
 బున నీ కాయము డస్సినన్, నిదురఁబోవోయీ! యశోవల్లభా! 193

శా. ఆ కౌసల్య, రసార్ధగ్రాసముల శ్రోత్రానందముం గూర్చ; న
 చ్చాకాశ ప్రతిమానతల్పమున నీహారాంశువుంబోలి, ని
 ద్రా కల్యాణసుఖంబులందు ప్రభువా! దర్బాంకురక్లిష్ట శ
 య్యాకాతన్యము లిచ్చగించితివి, నాకై సత్తపోమండనా! 194

మ. అరుణాబ్జంబుల కన్నదమ్ములగు నీ యంఘ్రుల్, కదధ్యాటపి
 కరుణాహీన నిశాతకంటక శిలాక్లాంతమ్ములైయున్న, నా
 యుర మాందోశితమౌనుగాని, దనుజవ్యాహక్షతిన్ గోరి, మ
 త్పరమార్థమ్ముగు భావమున్ దెలుప తత్త్వజ్ఞాన పాథోనిధి! 195

మ. అను గాధేయుల వాక్యముల్ వినుచు, రమ్యాకారరాముండు, చ
 క్కని కందోయి మొగిడ్చె, బిచ్చిమగిరిం గంజాపుఁడుంబోలె, ల
 క్ష్మణుఁడున్ నిద్దురఁ గూరె, గౌశికుఁడు శశ్వద్ధాన నిర్మగ్న తో
 చనుఁడయ్యెన్, మఱి తక్కుమౌనివరు లీషన్నిద్రఁ గాంక్షింపఁగన్.

తే.గీ. కంజహిత కంజరాగ సత్కాంతి పుంజ
 పింజరితమైన మేఖల పృథుజఘనము
 పైని నదియింప, భగకుల కృణితనిస్సృతి
 నవతరించె నుషోదేవి యబ్జగంధి.

197

వ. అనంతరంబ, దాశరథులు, సౌఖశాయనిక విశ్వామిత్ర ప్రబోధి
తులు, కృతపౌర్వాష్టికవిధులు, మునిగణంబులతోఁ బయనంబు
సాగించి, శుభస్వచ్ఛజలయైన శోణానదిఁ దరిసిన రాముండు
కౌశికున కిట్టనియె: 198

కం. శ్రుతిహితపథుఁడగు సజ్జను
మతిఁబోలిన నైకతముల మంజులమై, యిం
దతిమాత్రజలము లేమిని
సుతరాంపదతార్యమయ్యె శోణ మహాత్మా! 199

కం. ఏ మార్గము సుకరంబగు
నా మార్గముఁజూప నర్హులనిన, మహర్షి
స్తోమాఽభిచరిత మిదియని
ప్రామాణికమౌని యొక్క పథమును బట్టెన్. 200

శా. ఆ దారింబడి యుత్తరించి నది, విశ్వామిత్రుఁ డగ్రంబునన్
సాధిష్ఠంబు తపోవిభూతి, తను సంసర్గంబు గైకొన్న య
ట్లా దిష్టాధ్యుఁడు వోవఁగా, మునులు, నాహంసాన్వయుల్ తుందిలా
హ్లాదుల్, పైపయి దాటిపోయిరి, దృగజ్ఞాహార్యవన్యాఽద్రులన్.

సి. వనజినీ వనజ భాజనగతంబగు తేనె
మొకరి తుమ్మెద మూతి ముట్ట వెఱచె,
బ్రాతస్సతీవియోగాతప్తవాసర
శ్వసితమ్ము, గాలి యుష్ణముగ వీచె,
దవదహ్యమాన పల్లవకోటి సిమసిమ
చ్చబ్బిమ్ము కర్ణసంజ్వరము సేసె,
గతిన కంఠీరవాక్షత నభోజ్ఞిత మౌక్తి
కమ్ములు చలితనాట్యమ్మొనరెచ్చె,

తే.గీ. జకచకద్యుతిమన్మరీచికల, వార్షి
గాహితభ్రాంతిఁద్రావ నుత్కలికఁజెందె,
వారణమ్ములు, దిక్కరావములు కాలి
యదరులుమిసెడు, మట్టమధ్యాహ్నమయ్యె. 202

మ. కనుదోయిన్ దనిపెన్ భగీరథయశః కల్పంబు, వైకుంఠ పా
వనపల్లాలితయైన కూతురు, భగవంత్పీతముజ్జ్వలతవ
ర్ణ, నికామశ్రవణోత్కృతకాల నివసద్బహుణ్యలోకమ్ము, భూ
జనపాపాపహ జాహ్నువీనది, శరచ్ఛాంద్రీప్రపాతంబుగన్. 203

మ. వలితగ్రీవసితచ్చదప్రణయినీ వ్యాహరశుద్ధాంత ని
ర్మల రాజీవము, జాహ్నువిన్ గని మునుల్, మాధ్యందిన ప్రక్రియా
కలనా మేదురితాదరుల్ నిలిచి, రా గంగాతటి భూములన్
బలభిద్యజ విసీల జంబుఫల నిష్ప్రత్యాహ రమ్యంబులన్. 204

తే గీ. అపుడు రాఘవుఁడడుగ సంయమిశిరోధి
కౌశికుండిట్లువలికె గంగాస్రవంతి
మూఁడులోకమ్ములకుఁ బ్రాకి, మునిజన ప్ర
గీయమానమ్ము కీర్తికెక్కిన విధమ్ము. 205

మ. కలఁడభ్రంకష శస్త్రమస్త్ర మణిపూగవ్యాప్త ఖద్యోత మం
డలు డాప్యానశరీరసుందరుఁడు, మేనామానినీమానసో
జ్వల హంసమ్ము, లసత్తుషారచయభస్మచ్చన్న శంఖుడు, ని
స్తులచాంద్రీమయకీర్తి, సాంద్రహిమవంతుండద్రులన్ మేటియె. 206

శా. ఆ మేనాసతి కాయహార్యమణికి, న్నవ్యాహతంబుల్, వయ
శ్రీమర్మస్పృహలైన ధర్మములు, లార్తీయాకముల్ సెల్లినన్
శ్యామామండల మండనాయిత సురూపాధ్యాడ కౌలీనలా
సామీచీన్యలు, గల్గిరిర్వురు తనూజాతల్ జగన్మోహనా! 207

కం. వారిరువురిలో నగ్రజ
సారస రశనాభిరామ, జాహ్నువి, యుమ, త
న్నేరుమహీధరతనయా
సారపురాపుణ్య, మవరజ, రఘుప్రవరా!

208

సి. అట్లుండ దేవతాఽర్థాఽభికాములు సర్వ
విబుధులొక్కటవచ్చి వేడుటయును
దేవకార్యార్థమ్ము, దేవాంశజుండైన
హిమవంతుఁ డప్పుడయిచ్చె గంగ;
స్వచ్ఛందపథగ, యీశ్వరి మంత్రసంహితా
హతి శుభ్రరోచి, యయ్యువిద దేవ
పథములఁజనె లోకపావని, త్రైలోక్య
హితకామ్యజేసి, సన్నతచరిత్ర!

తే.గీ. యంత యుమ, ఘోరతపముల హరునిమనసు
గట్టి పితృదత్తయగుచు నకల్పసుఖము
లందె, దేవేంద్రముఖముఖాధ్యాసిత ప్ర
శస్తసితకీర్తిభర పరిష్కార యగుచు.

209

ఆ.కె. అనిన తోన రాముఁ డానందమున యండు
మగ్నుఁడగుచుఁ బలికె మౌనివృషభ!
దేవపథగ, గంగ త్రిపథగయైనట్టి
వితము సెప్పుడనుచు వినయమూర్తి.

210

ఉ. ఆపయి గాధిజుండనె, మహాసురవంశబలిప్రణీత య
జ్ఞోపమకీర్తిసాంద్ర! వినవోయి కుమార! నభఃకపర్థుఁ డీ
హాపరభాగితన్, గిరిజయందు సుఖంపడఁజొచ్చె, మన్మథా
జ్ఞాపరవత్ప్రవృత్తియయి, సాగెను దివ్యసహస్రవర్షముల్.

211

ఆ.వె. కలుగలేదు సుతుడు ఖండేందుధరు కామ
కలన దలుగలేదు, కడు వడంకి
రమరులెల్ల, దేజమది గళితంబైన
బట్టుకొలుప నెవరు వలతు లనుచు?

212

సీ. అపుడు దేవసమూహ మహిభూషణుని జేరి
విన్నవించిరి, స్వామి! వీర్యమీవు
వదలిన భరియింపఁ బ్రభవిష్టులెవ్వరు!
హవణించి తేజంబు నందతేజ,
మొనరనయ్యుమతోడ నుత్తమమ్మగు తప
శ్చరణంబు లోకరక్షకు విధేయ
మనుచు, నా పల్కుల నాదరించిన శంభు
డనియె, నే, నాతేజమాత్మతలము

తే.గీ. నుండి యక్షుభితమొ! దాని నుజ్జగింతు
క్షుభితమైనట్టి దాని నెక్కిని భరింప
వలతు లెవ్వరొ! యేర్పరింపంగ నుచిత
మనుచు, దేవతలంత సయత్నులగుచు.

213

కం. వసుమతిఁ బ్రార్థించిన న
య్యసమాంబకు వీర్యభరము నవనిభరించెన్
విసవిసమని యాతేజము
ప్రసరించెన్, తుంగగిరి వనాటవులెల్లన్.

214

తే.గీ. అపుడు భూదేవి తతేజమాపలేక
నడునడు వడంక, దివిజులు పొడవడంగి
పోవునో! యని భీతులై పుణ్యమూర్తి
జాతవేదునిఁ బ్రార్థింప, సమ్మతించి.

215

చం. జ్వలనుడు వాయు సాహ్యమున శాంభవతేజముఁ దాల్చి, నగ్నిసం
కలితము శైవపీఠ్యము, నగంబొకటయ్యె వశక్షసుందరం,
బలమెను టెల్లుపెల్లు, హవనాశి దివాకర తుల్యవర్చసం
బలఘుఁడు వుట్టె నందు సుతు ఁడాసకల్పప్రతిభాసితేజుఁడై. 216

ఆ.వె. అయ్యెఁ గార్తికేయుఁ డయ్యర్భకుఁడు కృత్తి
కల పయస్సుఁ గ్రోలఁ గాంచుదాన
నగ్ని లాల్చి విడిచినట్టి కతంబున
ననలజాతుఁడయ్యె నినకులేశ! 217

చం. అపుడుమ పుత్రకామ్యమగు యజ్ఞము, శాంభవసౌరతక్రియా
న్నపనము, నాకభూభవుల జాల్మమతిన్ బ్రతిరుద్ధమైనఁ దీ
వ్రపు, రుషగ్రమ్మి, కన్నుగవ రక్తిమలాడఁ గపోలదర్పణ
వ్యవగత పత్రభంగయయి, పల్లెఁ గవోష్ణమితాక్షరంబుగన్. 218

కం. మీచేసిన యవినయమున
మీ చెలువలు పుత్రగాత్ర మృదుసంగ సుఖ
శ్రీ చర్చావంచితలై
వాచరచేద, రింకపొండు వర్ధితయశులై. 219

మ. అనియాశైలజ, కాశ్యపిన్గని, నితాంతామర్షయై, నీవాన
ర్చిన దోసమ్మున, నైకరూపవయి పుత్రీయమ్ము సౌఖ్యమ్ము లే
కను, చింతన్బహుభార్యవై గుడుతు, పోకాల్మంచ శాపంబొసం
గె, నమద్రవ్యకులుగాఁగ దేవతతు లక్షీణత్రపాకుంచుతుల్. 220

ఉ. అంత నగాత్రజాసహితుఁడయ్యలికాక్షుఁడు, పైనమై, సదా
త్యంతతుషారసంహతి, దివౌకసయౌవతదర్పణాయిత
ప్రాంతము, కాంతమైన హిమవంతము నుత్తరమందు, నొక్క యే
కాంతశిలోచ్ఛయంబుఁ గని, యచ్చటఁబట్టె సమాధి సౌఖ్యమున్.

- కం. అపుడసురయైన వృత్రుడు
సప్తతనుడై దేవతలను సాధించిన, వా
రపగతదైత్యులు, పరమే
ష్ఠిపాదముల నంటియనిరి చింతాకులితుల్. 222
- మ. ఒక సేనాపతిలేమి, దేవత, లనిర్యూథక్రముల్, విక్రమ
ప్రకటోద్ధాములు గాక పోయిరి, జయప్రాగల్భ్యమేపార, మా
టికి నాకమ్మును దాకు దైత్యపతి, ధాటిభీత దేవాంగనా
ప్రకరంబుల్, ధవళాక్షగండతల బాష్పప్రోతలై కుండగన్. 223
- మ. మును మాకిచ్చినయట్టి సైన్యపతి శంభుండిప్తు, నిర్వాణ సా
ధనలో ముగ్ధునివాడు, శైలజకు నౌదాసీన్యమున్నూని, యా
తనికిన్ మావెతలేమిపట్టినవి! యేతద్రూపమౌ కష్ట మిం
క నివారింపను నీవె దిక్కు సురసంఘక్షేమకృద్వర్తనా! 224
- వ. అని ప్రార్థింపఁ, జతురాస్యుండు పార్వతి శాపంబునన్ జేసి, దేవత
లకు స్వభార్యలందపత్యంబులు లేమి నిరూపించి, యాకాశ గత
యైన గంగయందు హవ్యవహుండు శాంభవ తేజంబు నిక్షేపింపం
గలవాడని నియోగించిన. 225
- కం. సితవనజ నికరమంద
స్మిత, హంసక్షేమ, యుల్లసిత మధుకర వీ
క్షితములజేసియు, సారస
తతిపలుకులు జేసి, వహ్నిదరిసె సుభగయై. 226
- ఆ.వె. అపుడు వహ్ని గంగయందు నిక్షేపించె
నభవుతేజమామె, యది భరింప
నవశయగుచు విడిచె, హైమవతమ్ముపా
దమ్మునందు భీతతరళనయన. 227

వ. ఇట్లావిష్కరించిన గర్భంబనేక ధాతురూపంబయ్యె; హిరణ్యంబు
తడుత్పన్నంబగుట జాతరూపంబను నామంబునందె, నది హులా
శన సమప్రభంబు; జాతుండైన కుమారుఁ గృత్తికలు గమిచి
క్షిరంబొసంగిన కతంబునఁ గార్తికేయుండయ్యె, గర్భస్కన్నుం
డగుట స్కంధుండను నామం, బయ్యాగ్నేయుండు. 228

మ. సురసేనాపతియై, షడాస్యముల నుచ్చానంబులౌ నేత్రముల్
బురుడింపన్ లయకాలకిలికల, దిక్కుంజస్థలీదారణ
స్ఫురదార క్తమహోట్టహాసముల, రక్షోత్రాతముల్, భీతులై
దెరలన్, వారి వధించి, దేవతతికిన్ దీర్చెన్ మనోవ్యాధులన్. 229

తే.గీ. ఇది కుమారసంభవ గాథ, ముదితులగుదు
రిది పఠించిన వంశాభివృద్ధి నంది
స్కందసాలోక్యమొదవు నస్థలితవిభవ
మగునని, వచించెఁ గౌశికుం డతులరక్తి. 230

కం. ఆపైని రామవదన
శ్రీపానముదాఽతి విచ్ఛురితనేత్రుఁడు, గం
గాపగ, భువి కరుదెంచిన
పాపాపహగాథ, నూది పలికెన్ మునియున్. 231

సీ. ఆ త్రయీతనుఁడు దానాద్యుడై యే వంశ
మును నోముఁ గరుణాప్రపూర్ణదృష్టి,
మన్వాదులెందేని మానసించి, జనించి,
యశము నించిరి దేవతాత్మకమ్ము,
సర్వసద్గుణములే జనపాలురను గొల్చెఁ
దమయున్ని చారితార్థ్యమ్ము కొఱకు
నీగంగ పుడమికి నేతెంచుటెవ్వరి
తపములఁజేసి, తీర్థముల రాణి

తే.గీ. ఆదియును నంతమునులేని యట్టి వెలుగు
పుట్టె నెందేనిఁ దానొక్క చిట్టిశిశువు
రసపరిష్కృత లీలాభిరామమగుచు
నది పొదలు, సూర్యవంశమభ్యుదితమహిమ.

232

శా. ఆ వంశంబున జన్మమందె సగరుండానాకభూమ్యంగనా
ప్రావారాయిత కీర్త్యుశత్రముఁడు, పారంపర్య ధర్మాభిర
క్షావైసీతక రాజ్యభోగరథజాగ్రన్మూర్తి; దిక్పాల కాం
శావిష్కారి మహాచరిత్రుఁడు, నిరస్యద్వజ్రి సౌభాగ్యుడై; 233

సీ. అతఁడప్రజుఁడు ప్రజ నభిలషించి విదర్భ
జనపతిదుహిత కేశిని యనంగఁ
జనునది, కాశ్యపు ననుఁగుఁ గూతురు సుమ
తియు నను భార్యలు, ధృతిని గొల్వఁ
బరమార్థముగ భృగుప్రసవణంబును
సలిలఫలాపూర్ణతలము, తుహిన
శైలపాదముఁ జేరి సాత్త్వికసత్తవ
శ్చరణవ్యతీత వర్షశతుఁడైన

తే.గీ. భృగుమహర్షి, దయాపరీవృతుఁడవత్స
లాభము నతోఁడికము యశశ్శోభగలుగ
వరముసేసిన నిరువురు భార్యలందుఁ
దనయుఁడెవ్వరికన్న వాదమ్ము గలిగె.

234

వ. వంశకరుండగు సుతుఁ డొక్కతెకును, షష్టిపుత్ర సహస్రంబులు
వేటొక్కతెకును, మహర్షి నిశ్చప్రచంబుసేసి, యేకతర పరిగ్ర
హంబున స్వచ్ఛందంబు విధియించిన, కేశిని వంశకరుండగు
సుతునిఁగోరె, సుపద్ధభగిని, మహోత్సాహులు, మహనీయ కీర్తు
లగు నటువదివేల పుత్రులనిచ్చించె, సిద్ధమనోరథ సుందరలగు

శుద్ధాంతంబులతో సగరుండయోధ్యసేరె నందుఁ గాలంబు సెల్లినఁ
గేళిని యసమంజుఁబ్రసవించె; సుమతికిఁ దుంబఫలాకారంబగు గర్భ
పిండంబు గలిగి, తద్బేదంబులు షష్ఠి సహస్రంబులై, మృతకుంభ
పరివర్ధితంబులై న నందఱు పుత్రులు జనియించిన. 235

కం. అసమంజుఁడు దుర్మార్గ
వ్యసని, యయోధ్యాపురంబు నర్పకులను బె
ల్లెసగు సరయువునఁ జంపుచు
విషమము గావించె బ్రదుకు పృథ్వీప్రజకున్. 236

ఉ. వానికి నంశుమంతుఁడను వంశకరుండుదయించె, బ్రశ్రయా
ధీనమహాపరాక్రముఁడు, ధీబలయంత్రిత కామరోష మి
థ్యానుగ కామవృత్తి, హృదయగ్రహిభాషణభూషణుండు, చాం
ద్రీ నికషా లసచ్ఛుభచరిత్రుఁడు, తాదృశచిత్త సంస్థృతిన్. 237

తే.గీ. అపుడు సగరుఁడు సవనాత్ముడైన హరికి
ప్రీతి సేయంగ వేడి, ఋత్విక్సదస్య
సముపదిష్ట మార్గమున నిష్ఠామహితుఁడు
వాజిమేధంబు సేయ. నుపక్రమించె. 238

సీ. వేయి శిరస్సుల వింధ్యాద్రికిని శివ
శ్వశురుండు ప్రాలేయశైలమునకు
నంతరమ్మునఁ గల యంత మేరయు యజ్ఞ
శాలయైనట్టులై, సతత ముఖర
సంయమి ముఖమంత్ర సంతతిఁ జేసి వే
దాత్మకంబైనట్టు లఖిలజగము,
లవిరళంబుగ వేల్చు నాహుతిఁజేసి య
న్నాత్మకంబైనట్టు లఖిల జగము

తే.గీ. లద్వరము సెల్లె, నశ్వచర్యను వహించె
 సగరునానతి తోడన స్థలిత విక్ర
 ముడు, మృడానీశహుంకార మూర్తిమచ్చ
 రాసనుం డంశుమంతుఁ డశేషయశుడు;

239

కం. ఆ యజ్ఞమ్మున, నశ్వము
 మాయావిదుడైన జంభమథను డసూయా
 ధేయ పరాగత హృదయుం,
 డోయన హరియించె, ధర్మ ముడివోవంగన్.

240

మ. సవనాశ్వంబు హరించినట్టి ఖలునిన్ జక్కాడి, యశ్వంబు దే
 కి, వినాశంబులు దప్పవోయి నృప ! యజ్ఞచ్ఛిద్రమక్షమ్యమం
 చు, వివస్వత్ప్రమితౌజసుల్, మహీసురస్తోమంబు వాక్రుచ్చినన్
 భువసాధీశుడు జన్నమున్ విడిచి తాబోరామి యోచించుచున్.

చం. అఱువదివేల పుత్రకుల నాహయరత్నముఁ దెండటంచుఁ గ్ర
 చ్చట నియమింప, వారును నుదాయధులై భువి బెగ్గడిల్ల, భీ
 కరముగ నార్చుచున్ వెదకి కానరు వాజి, మహావనంబులన్
 వరనగరంబులన్, గగనపర్వ గిరింద్ర దరీముఖంబులన్.

242

సీ. హయమును గానని యా సాగరులు, వజ్ర
 వజ్రంబుతో నెనవచ్చునట్టి
 కతిన నఖమ్ములఁ గల భూమియంతయు
 నొక్కొక్క డొక్కొక్క యోజనమ్ము
 మేరకుఁ ద్రవ్వంగ, మేదిని విశకలి
 తాంగియై, సారె బిట్టార్వ దొడఁగె
 నభిల భూతముల హాహాకారములు దిశా
 వలినెల్లఁ గలగుండు వడఁగఁజేసె

తే.గీ. నపుడు త్రిదశులు, పరమేష్ఠినర్థి వేడ,
నాతఁడోదార్చె గపిలమహామునీంద్ర
కుపితనయనాధ్వరక్రియా క్రోధవహ్ని
హతులగుదురెల్ల సగరుని సుతులటంచు. 243

చం. గుములుగఁ దూర్పుదిక్కుబడి గ్రొచ్చుచుఁ బోయిరి సాగరుల్, మదా
క్రమిత విశంకటక్రములు, కట్టెడుటన్ గనుపట్టె, మేరువి
భ్రమదము, భూసుతగ్రహవిభానిభ నేత్రములన్, దిశాంతనా
గము, రదనాంశుసంహతివిగాహ సరఃకృత నాకలోకమున్. 244

తే.గీ. ఆ విరూపాక్ష గజమున కంజలించి,
సగరసుతులు, తత్తేజో విసర్పవిచలి
తాటులై, వెనుదిరిగి, పరాహతాత్మ
శౌర్యులయ్యు నతంద్రితోత్సాహులగుచు. 245

చం. గుములుగ దక్షిణంపుదిశఁ గ్రొచ్చుచుఁబోయిరి సాగరుల్, ఘనా
ధ్వము రవగర్భమై యద్రువ, వారికిఁ గన్పడె మంచరాచల
భ్రమదము, పుల్లకేసరవిపాకపరీమళ భృన్మదాంబు భం
గము, పృథుకుంభకుంకుమవికస్వరరోచిరుదస్తనాకమున్. 246

తే గీ. ఆ మహాపద్మకరిరాజు కంజలించి,
సగరపుత్రులు, తద్దంత శాతకిరణ
సూచికాభిన్న దృక్కులు సౌరక, ముందు
వెనుకఁ దిరిగియు, తుందిలావేళులగుచు. 247

చం. గుములుగఁ బశ్చిమంపుదిశఁ గ్రొచ్చుచుఁబోయిరి సాగరుల్, వ్యథా
క్షములయి, తంద్రియానతికిఁ గల్గగరాదని విఘ్న, మత్తణిన్
సముఖమునందుఁ గానఁబడె సౌమనసాఖ్యము, చారుబృంహిత
క్రమమథితాశ చుప్పతిని కామ సుఖోత్సవకృన్నివేశమున్. 248

తే.గీ. ఆ హరిద్దంతి కతిభక్తి నంజలించి,
 సగరసూనులు, తత్కరచాలన ప్ర
 భూతవాత్యా విపర్యస్త పురుషకారు
 లగుచు, వెనుదిరిగియును మోహోంధులగుచు. 249

చం. గుములుగ నుత్తరంపుదిశఁ గ్రొచ్చుచుఁబోయిరి సాగరుల్, ముహూః
 ప్రమదభుజావిఘట్టన విపాటిత నాకపురీ కవాటులై
 హిమమృదుపాండురంబచట నేడైఱ దర్శనమిచ్చె, భద్రనా
 గము, ధనరాజు చారు కరకంజ సమర్పిత భూరిభోగమున్. 250

తే.గీ. ఆ మహాదేవతాత్మున కంజలించి,
 సగరతనుజాతు, లశాంతచాల్యమాన
 శ్రవణశూర్ప సముద్ధాతరజము కనులఁ
 గప్ప, వెనుసూపి క్రోధమక్షయము గ్రమ్మి. 251

కం. ఐశానియైన దిశ తీ
 వ్రాశని సమనఖములన్ మహాబలు, లుదితా
 వేళలు గ్రొచ్చిరి దుర్విధి
 పాశమ్మునఁ జిక్కి యుసురు భరమైనయటుల్. 252

చం. యమనియమానుషంగ నిభృతాంగము చూడ్కికి వ్రేగు గాఁగను
 త్రమ హృదయప్రసత్తికి హితంబగు నేకతమందు, కన్నులన్
 శమసుఖరోచి జాలుగొన; సంస్థితుడైన సనాతనున్, జగ
 ద్రభమ తృణదాత్రుఁ, గాంచిరి, పరాత్పరు నక్కపిలున్
 మహామునిన్. 253

ఉ. కాంచి తదగ్రభాగమునఁ గాంచిన రమ్యచిరత్న రత్నరు
 క్షంచితకంచుకంబయిన జన్నపువాజినిఁ జూచి, వంచనా
 చంచ మహేంద్రకైతవ నిఘాదిత సారవివేకులై, మరు
 త్సంచయవంద్యు నక్కపిలుఁ దామెదనెంచి, మలిఘ్న
 చుండుగన్. 254

ఉ. ఎవ్వరి వాజియంచెడఁద నెంచితివోయి దురాత్మ! సాగరు
ల్లవ్వలఁ జేరనేరరని; దక్కిన ముల్లెయు వోతెఁ, గొన్న, నీ
క్రొవ్వడగింతుమిప్పుడని క్రోధరసాఁరుణనేత్రులై, వెసన్
జివ్వకుఁ జొచ్చి, హస్తధృతజిహ్వాతరాస్త్రిలుఁ చెంగలించినన్ 255

కం. వినియోగములేని యథ
ర్వణ వేదము వోలెనున్న పరముఁడు, దనకున్
వినియోగము గలిగినదే;
ఘనతరహుంకారరోష కలిలుండయ్యెన్. 256

శా. ఆ హుంకారమునందు సాగరులు సాహంకారు లక్షీణబా
హాహంపీరులు; చచ్చిరందఱును భస్మాకారులై, యీశ్వర
ద్రోహంబుల్ కులనాశకారులగుటన్ రూపింపఁ జోద్యంబె; గ
ర్వా హేయక్షతి, యెట్టివారికి; శుభవ్యాపాదమున్ జేయదే! 257

కం. అప్పుడు సగరుఁడు గుణముల
నొప్పెడు మనుమనికి ననియె నోయయ్య! కరం
బొప్పని తమకంబున మీ
యప్పలు సేఁగి యెది వడిరో! యరయుమటంచున్. 258

చం. సమద సపత్న సంచయ విషాదకృదాయుధ విద్యలన్, జిత
శ్రముఁడగు నంశుమంతుఁడు, శరాసక్తపాణములన్ ధరించి, సం
యమమున నున్నతాతకు సమర్చనసేసి, సమగ్రదీక్ష, నే
త్రములను, గాత్రమందు, సముదారమనంబునఁ జెంగలింపఁగన్.

తే.గీ. పితరు లేర్పఱచినయట్టి పథమునందుఁ
బైనమై సర్వభూత శుభంకరుండు,
దైత్యదానవ రక్షణపతంగ నాగ
సేవ్యమానమ్ము, నాశాంత సింధురమ్ము. 259

ఉ కాంచి ప్రదక్షిణించి, కరకంజములన్ ముకుళింప, సత్కృపో
దంచితమైన నేత్రముల నామతి సేసి దిశాగజంబు, భా
షించె, వివేకసుందర! నిషేవిత సత్పథవృత్తి, నశ్వమున్
గొంచుఁ దిరోగమించెదవు, కొందలమింకనటంచు నిమ్ములన్. 261

తే.గీ. తక్కిన దిశాగజమ్ము లేతద్విధమ్ము
గాఁగఁ బలికిన, మోదసంకలితుఁడగుచుఁ
బైనమై, పైనమై కపిలానలమునఁ
దండ్రులందఱు మ్రగ్గిన తలముఁ దరిసి. 262

సీ. మున్నుదిశాగజమ్ములయందుఁ బితరులు
కపిలకోపాగ్నిలోఁ గ్రాఁగి, బూది
యైన దుఃఖోదర్కమగు గాఢ విన్నదా
ననుజేసి, విన్నదనంబు గదిరి,
మివుల శోకించి, యామేరలఁ దృణచర్మ
ణముసేయు సవతురంగమముఁ గాంచి,
పితృజలక్రియకుఁ గృపీటమ్ము గోరి వి
ష్వక్స్రసారితనేత్ర పద్మఁడైన

తే.గీ. మేదురాంశుండు దవ్వల మేరుశిఖరి
పత్తిరూపంబు సేకొన్న భాతినున్న
కాశ్యపాత్మజుఁ గాంచి దుఃఖంబు గ్రొత్త
యగుచు, నావఱచినయట్టు లఱవఁదొడఁగె. 263

తే.గీ. వైనతేయుఁడు మేనల్లు వగవకుండు
మనుచు నోదార్చి, కపిల కోపాగ్నికైత
వమునఁ గలిగెడు తోకశుభమ్ముఁ దెలిపి
గంగ మధ్యమలోక సంక్రాంతిఁ దెలిపి. 264

వ కపిల కోపాగ్ని నిర్దగ్ధులగు పితరులు, లోకక జలక్రియ కర్తులు
గాకుండుటయు, లోకపావనియైన గంగా స్పర్శంబున వారి కగు
స్వర్గ ప్రాప్తియు వైనతేయుండు వింగడించి చెప్పి, యశ్వంబు
గొని పొమ్మనిన నంశుమంతుండు, బాలాతపవ్యతికర తుంగ
శృంగంబగు శిరోచ్ఛయంబు బలె, కపిల జటాభార గంభీ
రుండగు కపిలుం దరిసించి యిట్టనియె. 285

చం. తమ తమ దుష్కృతంబులకుఁ దారుపభోక్తలుగాన దుర్గతి
క్రమమున నాశమొందుటయెగాని, హిలాహిత భేదదృష్టి వి
భ్రమములు లేని పెద్దలు, భవాదృశు లెత్తటి సేఁగిఁ గూర్తురే!
యమలము నీ పదద్వయికి నొదల వంచెద లోకపావనా! 286

చం. సగరుఁడు మత్పితామహుఁడు జన్మము సేయుటెఱింగి, వాసవుం
డగణిత వంచనాచతురుఁ డా హయరత్నము నిండుఁ దెచ్చినన్
దెగువకుఁ జొచ్చి మత్పితలు నీరుగనై, రదిసైంచి, నాకు నె
మ్మిఁగ గృహసేయు మింకిట గమింతును దేవ!
ససైంధవంబుగన్. 287

కం. అని కపిలుఁ డనుమతింపఁగ
మనస్సులను బెద్ద, యంశుమంతుఁడు హయమున్
గొనివచ్చి తాత ముందిడి,
తన పితరుల వితము, గరుడి వాక్యతతియును దెలిపెన్. 288

కం. ఆ కథ విని సగరుఁడు, తీ
వ్రాకులమతి యగుచు, యజ్ఞమవసితమై, గం
గాకల్లోలిని ధరణికి
నే కతమునఁ దెచ్చుటనుటె; యెల్లన్ బ్రదుకై. 289

ఉ. యోచన చేసి చేసి తనయుల్లము వ్రీలుటెగాని, మార్గమే
దోచని రాజు, ధర్మగతిదూషిత మౌననికాక, భోగ కాం
క్షాచయ తృప్తికై పసిడి గద్దియనెక్కని రాజు, యోగ మా
ర్గాచరణమ్మునన్ దివమునందె, జరాభరమేచి వచ్చినన్. 270

ఉ. ముప్పదివేల యేడులు సమున్నత వైఖరి, ధర్మచతువై
యిప్పుడమిన్ వహించి, త్రిదివేశ్వరుఁ డడ్డిన మేటి జన్నముల్
దప్పిక దీర్చి, విప్రులకు దక్షిణలన్ బరితృప్తి సేసెఁ దా
నప్పుడమీశుఁ బోలఁగలరా! మఱియన్యులు ధర్మవారిధీ! 271

కం. అను గాఢేయుల పలుకుల
కనూదితము సేయ రాముఁ డానంద ధురా
విసమితములైన కన్నుల
ననియెన్ గౌళికుఁడు కథన మాగుబ్బుగొనన్. 272

తే.గీ. సగరుని యనంతరంబున నగరజనులు
ప్రకృతివర్గంబు దన్ను నృపాలు సేయ
చామరమ్ములు తత్కీర్తి సంగమమునఁ
బెల్లుగా వెల్లలై నట్టు లుల్లిసిల్లె. 273

సీ. తనకు దీలీపుఁ డన్దనయుండు గలిగిన
చారు కుంతల పరిష్కార మతని
మస్తకంబున హేమమణి ఘటితంబు ధ
ర్మారాధ్యమైన కోటిరముఁచి,
యంశుమంతుఁడు గంగ నవనికిఁ దెచ్చు పూ
నికఁ బూని దేవతాత్మకము తుహిన
శైలంబునన్ దపశ్చరణంబు వట్టి, ము
ప్పది రెండు వేలేండ్లు బహుళ నిష్ఠ

- తే గీ. గడిపిననుగాని దిగిరాదు గంగ యవని;
కంశుమంతుఁడు యోగవిద్యా రహస్య
వేది, కాలరాహస్య సంవిత్తముండు,
హంసవంశ్యుఁడు హంసైక్యమందె రామ! 274
- మ. అవనీరక్షణ దక్షబాహుఁడు, దిలీపాఖ్యాన రాజుని, లా
నవతారిండుట యెట్లు దేవనది నంచశ్రాంత చింతారుజా
కవశీభూత శరీరుడై, చరిత సత్కర్మములం జెందె, శా
త్రవ వైవస్వతరోచి, నైకసుఖసారంబైంద్రమా లోకమున్. 275
- కం. అతని సుతుండు భగీరథుఁ
డతి మానుషకీర్తి, పీవరాంసుఁడు ధరణీ
సతి భరియించి, ప్రజార్థం
బతియతియించియును, కడకు నప్రజుఁ డయ్యెన్. 276
- ఉ. ఆతఁడు మంత్రులన్ వినిహితావనిభారుఁడు, దేవగంగ నీ
భూతలి డించు పూన్కి, హితపుత్రులఁ బొందెడు పూన్కిజేసి, ని
ర్వాతతలప్రదీప పరిభాసి వినిశ్చల చిత్తవృత్తి, ని
ష్ఠాతత సత్తపోవ్రత పిశంగ జటాపరిణాహి రూపియై. 277
- శా. మాసాహరియు, నూర్ధ్వబాహుఁడు, నికామద్వస్తగాత్రుండు, ని
శ్వాసంబుల్ బిగియించి, పంచహవనాశ గ్రీష్మ ఘోరంబుగా
నా సర్వేశ్వరు, ధాతఁ గూర్చి నిలిచెన్, హాహాకృదత్యాహిత
గ్రాసీభూతులు, దేవతల్ వణక గోకర్ణాఖ్య దేశంబునన్. 278
- చం. కడచనె వేయి వర్షములు, కంజభవుండు, తపస్సమాధి తృ
పుఁడు, సురసార్థ సార్థుఁడయి, ముందటనిల్చి, భగీరథా! తపం
బెడఁదకు నెక్కెఁ, జాల శ్రమియించితివోయి! వరమ్ముగోరికొ
మ్మడిగిన నిత్తు నంచనునయామృత శీతలరీతిఁ బల్కినన్. 279

- కం. కనుగవ ముద్రశు లొలుకన్
దనువున వినయంబు దనుక, తన తపముల రూ
పెనసిన కైవడి నిలిచిన
వనజాసనుతోడ వాడు భక్తిన్ బలికెన్. 280
- శా. నా తాతల్ సగరాత్మసంభవు, లుదీర్ణంబైన శౌర్యమ్ముతోఁ
జేతోహాని ఘటిల్లి, యాదిపురుషున్ జ్ఞాపించి, బాల్యక్రియా
పాతిత్యంబుల చివ్వకీడ్చి, యలుకన్ భస్మమ్ములై, తర్పణా
పేతుల్, నేటికిఁ బారలౌకిక సుఖోపేతిప్రణున్నాత్మకుల్. 281
- ఉ. గాంగపవిత్రవారిఁ గడుగన్బడి, పాపము, లెల్లరున్ స్వరు
త్సంగ సుఖంబు గాంతురు పితామహులంచును, మూర్తిమత్తప
చ్చాంగులు, వై నతేయులనినట్టి విధానము పొంటె, గంగ, నీ
గంగ నఘమ్ము, భూమికెసకంబున నంపు మపీచ్యదర్శనా! 282
- మ. అతిపూతంబగు సూర్యవంశ మవసానాయాసితంబైన ప
ద్ధతిఁ దోచెన్, బ్రభు! నాదుగర్భమున పుత్రప్రాప్తి లేకుంట, నీ
యతిపాతంబు దొలంగ నొక్కసుతు రమ్యాకారు, సాకార స
త్యతపశ్శాంతి మతిప్రణేత, కరుణోదారంబుగా నీయవే! 283
- కం. మధురాక్షరమైన భగీఁ
రథు నర్థన విన్న బ్రహ్మ రాజేంద్ర! మనో
రథములు సిద్ధించు మహా
రథ! వగవక యుండుమని తిరంబుగఁ బలికెన్. 284
- సీ. ఆ హైమవతి భూమి కవతరించెడు నప్పు
దాయక వేగంబు లవనికెల్ల
ప్రేగొను; దాని ధరింపంగ నీశ్వరుఁ
డొక్కండ వలఁతి, నీవొల్లబోక

నాతనిఁ బ్రార్థింపు మనిపల్కి దివిజగం

గకు, భగీరథు పూన్కి కరుణఁజూడు

మని చెప్పి, దేవతలా మరుద్గణములు

వెంటరాఁ ద్రిదివమ్ము వేధ సేరె;

తే.గీ. నచలుడై యొంటికాల నిరాశ్రయుండు,
పవనభక్షుండు, దీర్ఘోరుబాహుఁడగుచు
వరుసఁ దపియించె నొక్క సంవత్సరంబు,
గిరిశు నెదలోన నిల్చి భగీరథుండు;

285

ఉ. అంతట భూతభవ్యభవదాధ్యుఁడు, యామవతీకళత్ర సీ
మంతిత పల్లవారుణ సమగ్ర జటాపరిణాహి, యాశ్రిత
స్వాంతముదుత్సవమ్ము, ప్రమథాధిపుఁ డక్షిపథమ్ముదోప, నా
చాంతవివేకుఁడల్లన, ప్రశాంతహృదుండు, భగీరథుం

డనెన్. 286

శా. ఏ నీ దర్శనమెల్ల దుఃఖములఁ దా నింకించునంచున్, గృత
ధ్యానుల్, నిర్మల పంచవర్ణసుమ మంత్రాఽధీన చేతస్కులై
నానాదేవత, లార్ధ్ర భక్తిమయసా న్నాయ్యజ్ఞులజ్ఞోతి! నేఁ
డా నీదర్శనమబ్బె నాకునిక నేయాతంత మార్యాధవా! 287

శా. గంగానిర్దురిణీ జలంబులకునై కావించితిన్ నిష్ఠ, నీ
గంగా గోత్ర మహాఘవహ్నిశిఖ, లా కంజాతజాతుండు, త
ద్గంగావేగసహుండు భర్గుఁడనుచు న్దానేఁగె నిన్జూపి, వే
గం గావించి కృపావిత్తీర్ణి, పౌసగంగాఁజేయు మత్స్యార్థనన్. 288

చం. ఎవరు తపంబులన్ దనుప నీశులు, నిన్నుఁ బ్రశంససేయఁగా
నెవరు వలంతు, లాగమ సమిద్ధ మనీషలు నిన్ను నేర, వ
వ్యవహితకాలరూప! నిరపాయముగా భువి గంగఁ దెమ్ము, లో
ధ్రవనజటాశిలోచ్చయ నితాంత నిగూఢ వియచ్ఛతుష్పథా! 289

ఆ వె. అనిన సమ్మతించె నయ్యాదిదేవుడు,
 స్వర్గపథమునుంచి వచ్చు గంగ
 కమలభవునకైన, కడపొడఁ గనరాని
 నిజశిరమ్మునందు నిలుపు కొఱకు.

290

మ. తన వేగంబు సహింతునన్న ప్రమథాధ్యక్షున్, తరంగాటవీ
 జనితభ్రాంతు నొనర్చి, నాగభువనస్థానంబుఁ జేర్పంగఁ బూ
 నిన మౌర్ఖ్యంబున గంగ దూఁకెఁ, బరితోనిఘ్నాత నిశ్వాసతు
 ల్య,నభస్సంకుల మత్స్యకచ్చప కుశీరారావ ఘోరంబుగన్. 291

మ. సకలప్రాణి హృదంతరాళకృతసంస్థానుండు; గంగావయ
 స్సకటాఽహంకృతిఁ దానెఱింగి, కరుణాసంస్పంది, తద్వారణ
 ప్రకటోత్సాహవివర్ధితాంగుఁడు, నభఃపర్యస్తపింగాంశుకై
 శిక,నీరంద్ర జటావిశంకటుఁడు, దాక్షిణ్యంబుతో నిల్చినన్. 292

సీ. కోపరక్తచ్చటాకుల కిపోలయుఁ బోలె
 వివిధ విద్రుమకాంతి విసరయగుచుఁ;
 బ్రసభనిశ్వాసరంబితాంగియుఁ బోలె,
 వితతబంభరమల్లసితిమ యగుచుఁ;
 జంద్రికాసదృశ నీశారసంవృతవోలె,
 వాస్తరంగవళక్షణాస యగుచు;
 గమనత్వరా ముహూః కృణిత కాంచికవోలెఁ,
 జకితచక్రాంగ నిస్వానయగుచుఁ;

తే.గీ. బ్రణయకుపితాఽభిసారికవలె గిరీశు
 వెదకికొనివచ్చె మదరసాభ్యుదిత యగుచుఁ;
 బురుచలత్పద్మ సంహతి భ్రూవిభంగ,
 దర్శితావర్తనాభి, యుద్ధామగంగ.

293

తే.గీ. శిత గళు జటావిభంగ మోహిత సుపర్య
నది, మధువ్రత మంజు ప్రణాదవక్త్ర
నశినయై, స్వేదజలకణాకులిత యగుచు
సౌలసి, యచ్చోటనే గుడుసుళ్ళు చుట్టె.

294

సీ. ఒక యోర నొక్కింత యెయ్యారముగఁ బాటుఁ,
ద్రవగ్రమ్మినట్టు, లంతటన నిలుచు;
ఒక చెంత హంసకాంశుకము నల్లదెమల్చు,
జంకుదోచిన యట్లు సవదరించు;
ఒక చాయ, విలులితోర్చికలచే జంకించుఁ,
గొంకు దోచిన యట్లు గుస్తరిల్లు;
ఒక దండ నలిమండలి కలభాషణసేయు,
మానమాచిన యట్లు మౌనమూను;

తే.గీ. అనితర ప్రాప్యమైన యా హరశిరః ప
దార్పణోత్పవ దర్ప విహ్వలిత వృత్తి
తక్కు సౌఖ్యంబు మఱచి యందంద తిరిగె;
బహుళ హాసములు దివ్యపథగ గంగ.

295

చం. కరబదరోపమానముగఁ గామితమట్లు ఘటిల్లి, దర్పణాం
తరగతమైన నీడవలెఁ దా నవజేయము గాకపోయినన్
మఱుగి భగీరథుండరుణమండల తాపతపమ్ము వట్టినన్
హరుఁడు కరంగి, దేవనది నొదల దాటఁగఁజేసె నిమ్ములన్ 296

వ. పరమపావని యేడు పాయలై యాగంగ భువికవతరించిన, హ్లాదిని,
పావని, నశిని యన్న మూఁడు పాయలు, శివస్వచ్ఛ శిర శిర
జల సుందరాంగులు, ప్రాగ్దిశాగామినులయ్యె; సుచక్షువు, సీత,
సింధువన్న మూఁడు పాయలు, శుభోదకలు ప్రతీచింబట్టె, నేడవ
పాయ భగీరథు ననుసరించిన.

297

శా. ఆ రాజుర్ది భగీరథుండరుణవాహాభాసి గంధర్వ హే
షా రమ్యంబయి; కిఁకిణీపతగ నిస్వానప్రియంకారమౌ
మేరుప్రాంశురథంబుపైఁ గదలిపో, మిన్నేటు దావచ్చెఁ, బ
ద్మా రామాంచితవల్గు చక్రరవకుల్యాకల్పరూపంబుగన్. 2

తే గీ. గగనపథముననుండి శంకరు శిరమ్ము,
హరుశిరమునుండి ధరణికి నవతరించి,
తీవ్ర శబ్ద పురస్కృత దివిజగంగ
సూర్యకులకీర్తివలెఁ బయస్సులను బఱపె. 2

సీ. పతితంబులైనవి, పతమానములు మత్స్య
కచ్చపాదులు దృగుత్కంఠసేసె;
నా చిలీపాత్మజు నర్థిఁ గీర్తించు దే
వర్షియుగాకార వాక్కు వెలసె,
వీక్షాసమాయాత వితత పారిష్టవ
విబుధ విమానేంద్ర విహృతులొప్పె,
గతతౌయదము, దేవకాంతా విభూషణ
చ్చవి శలాదిత్యమై దివి వెలింగె,

తే.గీ. శశ్వదాఫలమాన విసార రచిత
చంచలా గుచ్చ విక్షిప్త జలదపథము
గాఁగ హంస సంప్లవ పరిష్కారయగుచు
నిల మరుత్తోకధుని ప్రవహించినపుడు. 3

సీ. ఋజు మార్గమునఁ బ్రవర్తించు నొక్కట నచ్చ
వారియై స్వాధీనపతిక వోలెఁ;
గూలద్రుమవ్రాత కుసుమమ్ములను బూను
కమిచి, వాసకసజ్జికయును బోలె.

సారె సారె తరంగవార బాహులు సాచుఁ
దతవిరహోత్కంఠితయును బోలె;
లులితజలౌఘపంకిల పద్మయౌ కాంత
వంచిత విప్రలబ్ధయును బోలె;

తే.గీ. రేగి, మలఁగును కలహంతరితయుఁ బోలె
ఖండితయుఁబోలె, కోపవేగమ్ము నూను
కలఁగు వెండి, ప్రోషితభర్తృకయును బోలె,
నభిసరించు నిమ్నంబుల నమరగంగ;

301

చం. ఒక యల యొక్కదాని కెదురొత్తినఁ, బై కెగయంగఁ దారకా
ప్రకరములై, దిశాజఘన రాజితమేఖలలై, దినాధినా
యక పదపూజనార్కకుసుమావళియై, నయనప్రమోద దా
యకములు గాఁగనయ్యె, నమృతాంధసనిమ్నగ

వారి బిందువుల్. 302

ఆ.వె. వాసుదేవ పాదపద్మ సంభూతమై
హరు శిరంబునుండి దొఱఁగుచున్న
దివిజవారిఁ గాంచి దేవర్షులెల్లఁ బ్రో
క్షించికొనిరి తపము సిద్ధికొఱకు.

303

కం. శాపప్రపతితు, లా యమ
రాపగఁ దానంబులాడి, హతకల్మషులై
శ్రీపరివేషవిమాన
ప్రాపితులై, చనిరి దేవపథముల యందున్.

304

చం. అకుటిలుఁడా భగీరథు రథానుగయై వడినేఁగు గంగ, యా
జకుఁడయి జహ్నునామముని యధ్వరమొక్కటిసేయుచున్న, త్రో
వకు, నదియడ్డువచ్చెనని, వారి రయంబున స్రుక్రస్పవాదులా
యక యొదిగించుకొన్నది, పరాత్పరిశేషవివేకశూన్యతన్. 305

- కం. దాని నదలించి జహ్నువు
మానసమున మచ్చరించి మహాసీయతపః
ప్రీణిత సకలామరుఁడపు
దా నిమ్నగలోని జలములన్నియుఁ ద్రావెన్. 306
- తే.గీ. వెంటఁ జనుచున్న యమరు లవ్యధముఁ గాంచి,
యా భగీరథు వితథ ప్రయత్నమునకుఁ
జాల గుంది హాహాకార శబ్దముఖరు
లైన, వెనుజూచికొనె దిలీపాత్మజుండు. 307
- కం. ఉసిరికకాయలు బాష్ప
ప్రసరము గ్రమ్మంగ జహ్ను పదవనజములన్
వెసఁబడి భగీరథుఁడు త
ద్విషమ, రుషాశాంతికొఱకు వేఁడెన్ బెలుచన్. 308
- అ.వె. అపుడు కర్ణరంద్ర మందుండి గంగ వె
లారెచ్చె జహ్ను మౌని, లసితవినయ,
మునిఁ బ్రదక్షిణించి పోయె జాహ్నువి భగీ
రథుఁడు ముందుఁ జనఁగ రథగతుండు. 309
- కం. సాగరము జొచ్చి జాహ్నువి
సాగరకృతమైన యా రసాతలిఁబడి, త
న్నాగకుల ఫణాపూగ స
మాగణిత తరంగములను హర్షము సేసెన్. 310
- ఉ. ఆ సలిలానుషంగమున నప్పుడ సాగరు లద్వితీయ శో
భాసముపేత తైజస ప్రసన్న శరీరులు, దేవయానముల్
వాసిగ నెక్కిపోవుచు, భవత్కృతపుణ్యము, మా యఘంబులన్
ద్రోసెఁ గృతార్థు లైతిమని, తోడనుతించి రనేక భంగులన్. 311

ఆ.వె. అప్పుడు బ్రహ్మవచ్చి యా భగీరథు మెచ్చి
సాగరమ్ములందు జలములుండు
వఱకు సాగరులకు, సురభూయ సౌఖ్య సం
సిద్ధి సిద్ధమనుచుఁ జెలఁగి పలికి. 312

కం. ఈ గంగ నీకు దుహితగ
భాగీరథియను సమాఖ్యఁ బరఁగి, త్రిలోకీ
యోగమునఁ, త్రిపథగాఖ్యా
ప్రగీత యగునంచు, వేఱు వరమొక టొసఁగెన్. 313

సీ. సగరుండు ధర్మనిష్ఠా ప్రకృష్ట ప్రవ
రనుఁ డైనవాఁడు, నేరకయ పోయె;
నంశుమంతునకు జోడంశుమంతుఁడు ప్రతి
జ్ఞాపూర్తి లేక, యంగమ్ము వదలె;
మత్తుల్యతపుఁడు, సన్మతి దిలీపుఁడు గంగఁ
దేలేక చింత గతించె, దివ్య
గంగఁ దెచ్చెడు నట్టి ఘనకీర్తి నీకుఁ ద
క్కినది భగీరథా! యనుపమాన

తే.గీ. మింక, పితరులకును దీర్పుమీ హితములు,
సలిల తర్పణములు, ధర్మములు ఫలింప
నని యనుజ్ఞ నొసంగిన యబ్జయోని
నెమ్మి దొల్కాడ సత్యలోకమ్ము సేరె. 314

కం. గంగాస్నాన పవిత్రుఁ డ
భంగురమతిఁ దీర్చెఁ, గ్రమనిబద్ధముగా, శ్రు
త్యంగీకృత విధిగా, చిత్త
సంగరమును బూర్తి సేసి సలిలక్రియలన్. 315

తే.గీ. ఆ భగీరథుఁ డంత నాహ్లాదతుండ
పరిమృజుఁడు పట్టణముసేరి ప్రజలనెల్ల
లలిని, బ్రహ్మోత్తరంబు పాలనము సేయ
నవని శుభములు వివిధ నాట్యములు సేసె 316

శా. గంగా శైవలిసీ ప్రభూతి యిది, రాకాచంద్ర బింబాస్య! సం
ధ్యాంగంబుల్ వెనఁ దీర్చఁగావలయు హోమాద్యాగమప్రక్రియల్
త్వంగత్తుంగశుభంబు నీకమరుగాఁతన్! రాక్షసానీకినీ
భంగాఽభంగ భుజాఽభనూరుచిర! భాస్వద్వంశనిత్యోదయా! 317

సీ. ఇది ధన్యమాయుష్య; మిది యశస్యము; పౌత్ర
మిది నాకవాస సన్నిధికిఁ దెరువు;
బ్రాహ్మణులకు రాజవంశ్యుల కితరుల
కిది పఠించుటఁ బితృహితము సేత;
దేవతలును బిత్త దేవత లవ్వాని
కవ్వారిగాఁ బ్రీతు లగుదు, రిదియ
పరమార్థ, మెవ్వఁ డవ్యగ్రుఁడై యిది విను
చాని కామములు సత్వరమ దీటు

తే.గీ. సర్వ పాపాఽగ ఖండన శంఖమైన
జాహ్నువీధుని గాఢ, యే సద్మమంద
నవధి ముఖితమగుచుండు నట్టి యింట
లేమి యనునట్టి మాట సలిలపు మాట; 318

కం. ఆ విశ్వామిత్రుల గం
గావతరణ గాఢ విస్మయావహమై చే
తోవీధి నిలువఁ, బ్రతిమపు
మైవడి శ్రీరాముఁ డట్లె మాపును గడపెన్. 319

వ. అనంతరంబ విమలంబగు ప్రభాతంబునఁ గృతాహ్నికుండగు
గాఢేయుంజూచి యరిందముండగు రఘువంశ కరీషం డిట్టనియె.

320

కం. భవదఖిలపితము గంగా
సవిత్రిదగు దివ్యగాఢ, చర్చించుటతో
నవసితమైనది, భగవతి
యవశులకును రేయి, మాకనన్య చరిత్రా!

321

మ. తమ పాదార్పణ దివ్య భాగ్యమునకై తారాడుచుండెన్ బవి
త్రమనీషానిధి! రేవునందొక తరీరత్నంబు, సాకారదై
వమ! యింకన్నది నుత్తరింతుమన, విశ్వామిత్రుఁ డా రామచం
ద్ర మహానీలతనూ విమూర్ఛితము, నేత్రద్వంద్వమల్లార్చుచున్. 322

మ. అవునోయీ రఘురామ! మేమనినవేరా! సాంగదైవమ్ముల
భివిలోలతృప్తి తోయబిందువున కభిఖ్యాతియైనట్టు, లెం
త విచిత్రమ్ముగ మాటలాడెదవు! నీ ధార్మ్యంబు మాపైనరా!
భువనత్రాణవిసోద! యంచుఁ బలికెన్ మోదంబు

తూఁగాడఁగన్. 323

కం. నదిని దరియించి రందఱు
గదిసినదే యుత్తరంపు గట్టు, పతాకా
మృదు కింకిణీ నినాదా
స్పదమై యొక పట్టణంబు స్వాగతమొసఁగెన్.

324

తే.గీ. అది విశాలాఖ్యసుమ్ము రామా! యటంచు
నమృతనిష్యంది బ్రహ్మర్షులాడినంత
నొక వినూతన గాఢాసుధోదధిప్ర
సంగమై, రామునెడఁద భృశమ్ము దనిసె.

325

కం. ఏ రాజవంశమీపురి
 సీరాజత్కిరియగుచు నిభృతంబేలున్
 సీరజభవనిభ! పలుకు ము
 దారరసోక్తుల నటన్న నాముని యనియెన్.

326

సీ. వినవయ్య రఘురామ! వినుత తపోమూర్తి
 యైన కశ్యపునకు నతివ లిర్వు
 రదితియు దితియు, దిత్వాత్మజు లతి బల
 వంతులు, ధర్మవివంచనా ప
 రాహతచిత్తు, లయ్యదితిపుత్రులు వీర్య
 వంతులయ్యును ధర్మపరిణతాత్ము
 లటులుండ వారికి నజరామరత్నంబు
 బొందుచే గతియను బుద్ధివోడమి

తే గీ. కలశపాథోధి మథనంబు సలిపి, రసము
 లందఁ బాలివియంచుఁ గార్యాధులగుట
 జ్ఞాతిమచ్చరములు విడిచి, గాహితాతి
 దోహాలులు కూలముద్రజ బాహుబలులు.

327

శా. మంధానంబు నొనర్చి మందరము, భీమంబైన యావాసుకిన్
 సంధానించి వటాకరంబుగ, శిరస్సంసక్తులై దానవుల్
 సంధాసక్తులు, పుచ్చసంగ్రహణ హృష్యద్వక్తులై దేవతల్
 కంధిన్ ద్రచ్చిరి, వేయి వర్షములు, లోకవ్రాత మల్లాడఁగన్. 328

ఉ. వాసుకి సర్పరాజ ఫణవాంత విషంబులఁజేసి, రక్కసుల్
 మాసిరి గొంద; తా భుజగమాసరదంష్ట్రులు గ్రగ్గు వహ్నికీ
 లాసమవాయ దగ్ధులు విలాయము నొందిరి కొందఱుద్ధతుల్
 కాసరరాజకాయ సమకక్ష్యమలీమసదేహు లాశరుల్.

329

- ఉ. అప్పుడు వార్ధి హాలహాల మన్నిషమొక్కటి వుట్టి, కీలికల్
గప్పికొనంగ, లోకములఁ గ్రచ్చఱఁ గాల్పఁ దొడంగె, నేటికి
ముప్పు దొలంగబెట్టెడు సమున్నత దైవతమేది యంచు, తెం
దెప్పలు గ్రమ్ముకొన్న వెఱ, దేవతలాహరుఁ జేరిరందఱున్. 330
- చం. మరణజరాభరంబులకు మచ్చరికించి, పయోధిఁ ద్రచ్చుచో
నురుభయదంబు కాలగరళోద్భవమైనది, ముల్లువుచ్చు సం
బరమునఁ గొట్టువుచ్చికొను పాటిగ మాపనియయ్యెఁ, జంద్రమః
కిరణసుధార్ద్ర! దానినడకింపఁగ నీకతగున్ బురాంతకా! 331
- చం. సుకముల కన్నచో మునుము సూచుచువత్తురు, సేఁగియన్న, మి
న్నక వెనుకంజ వేసెదరు, నాకపురీసదులైన, హాటక
ప్రకట విభూషలన్ విడిచి, భస్మధరుండగు నీవుగాక వే
ఱొక దొరయుండునే? జగములోమఁగ, ముఖములడ్డి శంకరా! 332
- చం. అది యొకడేమి సేయు విస, మార్తజనావన! సర్వమంగళా
స్పదమగు నీ శరీరమును, వహ్ని, హుతంబున కగ్గమాన! నీ
వదయతఁ ద్రోచితేని భవదంఘ్రుల చెంతనె మ్రుందువారమ
య్యధమగరంబు కంటెను, శివాంతిక మృత్యువు గోరఁ జెల్లదే! 333
- చం. అనిన సురవ్రజంబునకు నాత్మఁ గరంగిన శంకరుండు, దా
ననుమతిసేయ సర్వభువనాఽతిగ తీవ్రతపస్య, గౌరి, హు
మ్మని యదలించిత్రావె, నిమిషార్థ చరాచర భూతజాల శో
షణ కృదమోఘభాసము, విషంబు, చటచ్చట ఘోర
ఘోషమున్. 334
- ఉ. ఆ విషవహ్ని కీలికల నయ్యె గళంబు, తమాల సుందరం,
బా విభుడయ్యె సర్వదివిజాసుర సంఘనమస్యుఁ, డెల్ల లో
కావళులున్ దదీయమహిమాఽతిశయప్రణుతి ప్రసంగ రా
గావసథమ్ములయ్యె, మహితాభి తరంగ మృదంగభంగులన్. 335

- చం. మఱియొక వేయివర్షము లమర్చుట, నద్దితిపుత్రులున్, బర
స్పర పరిణధమత్సరు, లవారితయత్నులు, త్రచ్చఁద్రచ్చ, మం
దర కుధరంబు, రత్నరుచిదంతురశృంగ సహస్రకంబుతో
సరయ వివర్తధూత వివశంబు, రసాతలినంచె జెచ్చెరన్. 336
- ఉ. సారపుయత్నమిట్లు ఫలసంగతికి న్నెఱిగానిదై, యసం
స్కారహతోక్తి యైన, దివిషద్గణ ముత్పలనీలవర్ణు, శృం
గార భుజద్వయీ నిహితకాంచనదాము, నశేషలోక సం
తారణధాముఁగాంచి, తమ దర్పము వీఁగుట విన్నవించినన్. 337
- కం. ఆలోక సుందరుండగు
నా లోకాధిపుఁడు సురల నమృతరస స్యం
ద్యాలోకనములఁ జూచి, ప
వేశిమదయ, సమృద్ధిచె సిలుగు దొలంపన్. 338
- ఆ.వె. కామశంబు రూపుగ్రహించి, సంద్రంబు
లోనఁ జొచ్చి వెన్నుపైని నిలిపి
కొనియె, విశ్వమూర్తి కుధరంబు ఘనశృంగ
హారిరత్న దీపితాంబరంబు. 339
- సీ. ఆ దుగ్ధసాగరంబందుండి ప్రత్యక్ష
మయ్యె నాజానుబాహోఽభిరామ
మూర్తి, విద్యాగంధ పూర్ణదరస్మిత
వ్యాజ వినూత్నచంద్రాతపుండు,
కర్ణకుండలకాంతి కవచితాశాంతుండు
మహనీయ దండకమండలుండు,
ధవళయజ్ఞోపవీత పరిష్కృతాప్యౌన
వక్షోవిభాసి, దైవతశిరోధి,

తే.గీ. యతఁడు ధన్వంతరి మహాత్ముఁడతనియాన
నన్వయించును, వైద్యవిద్యాగమంబు
హస్తమస్తక సంయోగమాచరించి,
రఖిల త్రిదశులు నా కేశవాంశమునకు.

340

కం. అచ్చరలు వుట్టిరచ్చట
పచ్చవిలుతు మెచ్చుగొలుపు బలగంబులు, దీ
వ్యచ్చటుల నేత్రకోణ
ప్రచ్ఛాదిత మౌని సముదయాంతర్మతులై.

341

సీ. వరుణుని కన్యక వారుణి జనియించి,
తన్నేలికొమ్మంచు దవిలి వేడ,
దైత్యులు మాకువల్దనిరి, దేవతలు త
ద్గ్రహణంబొనర్చి రద్దాన, సురల
టన్న యభిఖ్య యయ్యమరులకయ్యె ది
త్యాత్మజు లసురులైరంతకంత
కధికసంరంభయత్నాభిరాములు, సురా
సురులుమ్మడిగను, సాగరముఁద్రవచ్చు

తీ.గీ. బొడమె వెలిమావు, దాని నిండుఁడు గ్రహించె
గల్పవృక్షమ్ముతోన నాకమ్ము సేరె,
గొస్తుభము శస్త్రవిష్టు వక్షస్సల ప్ర
సంగ సార్థకమయ్యె రాక్షసవిరామ!

342

ఉ. శీతల-దృగ్విలాసపరిషక్త దిశావలయంబుగా, జగ
న్మాత జనించి లక్ష్మి, మురమర్దను కౌగిలిసేరె, దద్దయా
పాతము, చేతముల్దనుప, భక్తిసుగంధిల మానసుల్, ఋషి
వ్రాతము ఋగ్వచస్తులిత భాషల సారెకు నంజలింపఁగన్.

343

కం. అమృతముపుట్టిన నాశరు
 లమరులు తత్సంగ్రహమునకై, రోషస్సా
 రముగాఁగఁ బెనఁగఁ దొడఁగినఁ
 గమలేక్షణుడపుడు దేవకార్యార్థముగన్.

344

సి. మోహిని యను మాయ మొనసి యాపాదించి
 యమృతభాండమ్ము దానపహరించి
 సురలకిచ్చిన వారు గరమర్థిసేవించి
 యధికసత్త్వ జవమ్ము లావహిల్లి
 కదనమ్మునందు రక్కసుల మర్దించి య
 నన్య లక్ష్మీకులై యఖిలలోక
 పాలనంబునఁ బెంపువడుచున్న దితి తనూ
 జాల సేఁగి దలచి మిక్కిలియు వగచి

తే.గీ. భర్త మాఁచుఁ దరిసి దుర్భర శుగ్రు
 వికలితాక్షియై తన గోడు వెళ్ళఁబోసి
 యివ్వకుండినఁ గాదు నా కింద్రహంత
 తనుజు నంచను, గట్టి పంతమ్ము సేసె.

345

వ. కాశ్యపుండగు మారీచమహర్షి, పరమ దుఃఖితయగు సతిన్గని,
 వర్షసహస్రంబులు శుచివై వర్తించిన, శక్రహంత, జన్మించునని,
 ఋతార్థంబువలికి, తపింపనేఁగిన, పరమానందభరితయైన దితి
 కుశప్తవనంబు సేరి, దారుణంబు తపంబు వట్టిన.

346

ఉ. దారుణమైన తత్రపము, తన్ను హరించు నటంచువంచనా
 పారగుఁడింద్రుఁ డచ్చమగు భక్తిగలాడును బోలె, తత్సప
 ర్యారచనార్థి, తల్లి వినయంబునఁ బ్రార్థనసేసి, నిచ్చలు
 న్నారయుచుండె, నా రమణియందలి దోసము వీతశంకుఁడై.

347

కం. పదివర్షమ్ములు గడవఁగ
సుదతి తపముసెల్లె, గర్భసూనుఁడు తేజోఁ
భ్యధికుఁడు, పెరుగుచునుండెను
పదానతముసేయ, దివిజబలముల నెల్లఁ.

348

తే.గీ. ఒక్క మధ్యాహ్నము, నదితి యోర్పు దక్కి
కాళ్ళవైపు తలాడగాఁ గన్నుగూర్క
సంచెఱిగి తారకారి, యుచ్చాస్వస పథము
వట్టి యంతరమునఁ జొచ్చి బాలిశుండు.

349

ఆ.వె. కండుఁబట్టి యేడు గణుపులుగాఁ గొట్టెఁ
గరళతారమునను, గలుషవృత్తి
పోఁఁడెడ్చుచుండ 'మా రుదో మారుద'
యంచు ననునయింపు నట్ల వోలె;

ఉ. ఆ శిశు రోదనంబు హృదయంబును దన్నిన, తల్లిలేచి, యే
రా శిశుహంత! సౌమనసరాజ్యము నేలు వివేకమిద్దియా!
పాశవవృత్తి బోయలును పాపలఁజంపరు, యేటివాఁడవై
నాశమొనర్చితోయి! కుహనామతి! కన్నులులేని పిండముఁ.

350

చం. పురములఁ గూల్చునో! కుధరపుంజము టెక్కలు వ్రక్కలింపనో
తరమగునట్టి నీ కరళతారము, పాపల గొంతుఁగోయ న
క్కఱపడె నేఁటికిన్; అదితిగర్భము సార్థకమైనచోయి!, ము
ష్కరతర శౌర్య నిష్కుటమ! జాల్ముఁడవౌ నినుఁ గన్న

దానికిన్. 351

కం. రా రమ్ము వెలికినిక పవి
ధారకు నెనయైన నాదు దారుణశాపం
జేరీతి నిగ్రహింతువౌ
యారడమడఁగింతు పంచనాయత్రమతీ!

352

చం. అన, జననీవచఃకులిశ మాయువుపట్టులు దాకినట్టలై
తనువు, మనంబు, భీతి శతధా చలియింపఁగ, వాసవుండు ది
న్నని నడనేఁగుదెంచి, నయనంబుల బాష్పములై పదద్యయిన్
బ్రణుతియొనర్చి, యిట్టులనె బాలిశవృత్తికి నాత్మలోఁగుచున్. 353

తే.గీ. నన్ను గనలేదనుచెదక్క, నన్ను పుత్ర
నిర్విశేషంబుగాఁగ మన్నించు తల్లి!
దొసఁగు సైచి, యాయువు బోయు, మసదు బ్రదుకు
లమ్మ! భోగేచ్ఛ యనివార్యమైనదమ్మ! 354

మ. అను నా వాసవుఁజూచి, తల్లిమనసై యాదేవి, కారుణ్యసం
జనితాశ్రుల్ నయనంబులన్ బొడువ వాత్సల్యమ్ముఁజేరేచి, నా
మనసున్ నీరుగఁ జేసివైచితివి, సామర్షంబుగానింక ప
ల్కను నోరాడదు పొమ్ము కాశ్యపులబిడ్డా! నాకసుశ్రీకతన్. 355

తే.గీ. తల్లి యను మాట, వనితలకెల్ల వాని
కంటెఁబ్రయమైన యదిగాన, కాచికొంటి
వసువు, లా కాశ్యపుల వీర్య, మదితియందు
నరయ దితియంచు సమమైన యట్టిదాన. 356

కం. జననీ పదపద్మమ్ములఁ
బ్రణతులు గావించి యేగె బలసూదనుఁ డా
జననీ శాపాక్షరములు
తను దప్పుటఁజేసి మోదతరశితమతియై. 357

ఉ. 'మారుద' యంచు వాసవుండు మాటికిఁబల్కుటఁజేసి, తద్దితి
స్ఫూరపిచండపిండములు జన్మముగైకొని యేడ్గురాధ్యులై
మారుతులన్న పేర సురమండలికెక్కి, రనల్పభోగ శో
భారమణీయులై, యుచితపాలకతా, పరితృప్తచిత్తులై. 359

తే.గీ. ఆ దితి తపస్సునకు నెలవైన దిద్ది
యామె యొర్మికి నొటపిడియైనదిద్ది
రామ! జగదభిరామ! సంగ్రామభీమ!
శమితలోకామయవ్రాత చరణసిమ!

359

సీ. కకుబంత విక్రాంతకాంతయశస్వి, యి
జ్ఞాకుడన్వాడు నిక్కంపురాజు
బ్రహ్మోత్తరంబుగాఁ బ్రజలఁబాలించు, చ
లంబుసయనునట్టి లలనయందు
సంతానమందె విశాలుడన్నేరిటి
వాని, శౌర్యంబు రూపైనవాని
నాతండు గట్టించె నప్రభంకషములు వ
ప్రములతో నీ పట్టణము, తదాత్మ

తే.గీ. జుండు, కృతమతి, హేమచంద్రుండు వాని
తనయుడు సుచంద్రుఁ డాతండు గనియె సుతుని
ననఘ ధూమాశ్వు, తత్పుత్రుఁ డవనిపాల
జాల పూజితుడైన స్పంజయుడు రామ!

360

వ. తత్పుత్రుండు, వితతశౌర్యాధరీకృత సూర్యకరసహస్రం
డగు సహదేవుండు, పరమధార్మికుండు కుశాశ్వుండు వానికి
న్గలిగె, నాతండు సోమదత్తుం గనియె, తత్పుత్రుండు కాకుత్స్థుండు,
తత్పుత్రరత్నంబు నిరాతంకిమతి, సుమతి యను రాజన్యుండు,
నేడు దీని కభీశ్వరుండు.

361

సీ. అవితథ వచనుడైనట్టి యిజ్ఞాకుని
వాక్కునఁజేసి భూపాలవరులు
వైశాలులెల్లరు, వర్తితసద్ధర్మ
పథులయి, దుర్భరబాహువీర్య

పరిణధులయి చిరాయురుపేతులై తపః
 ప్రాకట్యమున నాత్మవంతులగుచుఁ
 బరగుచునుందు, రీపురమున రాతిరి
 గడపుదమని మౌనికాంతుఁడన్న

తే.గీ. భాగ్యమనె రామచంద్రుండు, వార్తలందె
 జనపతికి నర్హసత్కియాస్వాదనీయ
 మయ్యె, గురుశిష్యవర్యుల కచటిరేయి
 మలయమారుత పోతముల్ మలయువఱకు. 362

చం. తెలతెలవారినంత జగతీధవుఁడర్హసమర్చ, భక్తిపి
 చ్చిలముగ సాగనంపిన, సుశీతలమారుత కంఠ్యమానవ
 క్రలలిత నీలకుంతలు రాఘవులాపయిఁ బోయి, రాత్మవం
 తులు, మునిసార్వభౌమ పదతోయజ సాధునిబద్ధ దృష్టులై. 363

కం. కనపడె మిథిలాపురి చి
 క్కని యెఱుకయె రూపుగొన్న కైవడి, సందే
 హ నితాంత తవులగు ముని
 జనులకు దాహమ్ముదీర్చు సరసి విధమునన్; 364

ఉ. అమ్మిథిలాసమీపమున నాశ్రమమొక్కటి, నిర్జనమ్ము, ర
 మ్యమ్ము, పురాతనమ్ముగుచు నక్షిపథంబునఁ దోఁప, రాఘవుం
 డిమ్ములఁబల్కె, నెవ్వరిది యీ యుటజమ్ము మునీంద్ర! భర్తృ భా
 గ్యమ్మును నోచనట్టి సతికైవడి నున్నదటంచు, నమ్ముడై. 365

తే గీ. అపుడు మునినాథుఁ డనె వినవయ్య రామ!
 గౌతముండను దేవసంకాశుఁ డొకఁడు
 ఋషి శపించిన దాన, నిర్వృతికిఁ దలఁగి
 యాశ్రమంబయ్యె నిది యాతనాశ్రయమ్ము. 366

మ. అమరప్రస్తుతుడైన గౌతమునకున్ హైయంగవీనోపమ
ప్రమదోద్ధీపక హావభావమదనప్రత్యగ్రతాపాది దు
ర్దమ సౌందర్య, యహల్యయన్న గృహీణీరత్నంబు రామా! మహ
ర్షి మహానిష్ఠలతోన, వర్షములు తీజెన్ వేలువేలాదిగఁ. 367

ఉ. నాకవిభుం డహల్యపయిన న్దలఁ పూని మెలంగుచుండె, న
జ్ఞాకల; నొక్కనాఁడు, మునిరాజు గృహమ్మున లేనివేళ, సు
స్వీకృత మౌనివేషుడయి చెల్వను జేరి, తదంగసంగ సౌ
భ్యాకలనంబు సేసెఁ, గుసుమాయుధువ్రేటుల కుమ్మల్చు
చున్. 368

మ. ఋతుకాలంబు దొలంగితన్నడుగలేదెన్నండు మౌనీంద్రుఁడు
ద్ధత కాంక్షాపరిశీర్ష చిత్తుడయి, సుత్రాముండు, తద్గౌతమా
కృతి నేతెంచినవాడటంచు నెఱిగెన్ హృద్యాంగి, పుష్పాయుధుం
డతి గాఢమ్ముగనేసె, మానమయవర్మా గ్రీయమల్లాడఁగన్. 369

ఉ. కోరిక దీరినట్టి సురకుంజరుఁగాంచి లలాంగి, గౌతముం
డారయుకంటె ముందుగనె, యక్షిపరంబు దొలంగుమీ రహ
స్యారచితంబు దెల్పకుమ, యన్యులకంచును వేడె, శక్రుఁడున్
దారిని బట్టె, గౌతముఁడు దారసిలెన్ గుశపూతహస్తుడై. 370

ఉ. ఆ మునిఁజూచి, పెల్లగు భయమ్మున వెల్వెలనైన మోముతో
బూమెలు వోయె నాకపతి, పూజ్యమహర్షి రహః ప్రవృత్తమున్
దా మది వీక్షసేసి, సురధామసుఖోన్మద! భిన్నధర్మ! నీ
కామము డిందఁగా విఫలకశ్మలుఁడౌదువుగాక! యంచనెన్. 371

సీ. అపు డహల్యను గాంచి, యా ఋషి వల్కె య
నాత్మవై యిటులోఁగినట్టి దాన
బహువర్షములు వాయుభక్షనై, యాహార
తృప్తికిఁ దలఁగి, సంలిప్తభస్మ

దేహవై, భూతముల్ తేజిచూడగరాక
 మదినెప్పుడును దవ్యమానవగుచు
 బడియుందు, వీ నేల పరమపావనుడైన
 దశరథాత్మజుని పాదములచేత

తే.గీ. బూతమగువేళ తద్దయాపూరగళిత
 మోహవై, తదాతిథ్యముల్ పూని సలిపి
 పూర్వదేహంబు నొంది, నన్బొందగలవు,
 పొమ్మనుచు దీప్రకోప సంభుక్తహృదుడు. 372

వ. తదాది గౌతముండు సిద్ధచారణ సేవితంబును, బుణ్యంబునగు హిమ
 వచ్చిఖరంబుసేరె, దద్విస్మృష్టంబగు నాశ్రమంబును, గృతాప
 రాధయగు నహల్యయు, భవదీయ పాదవిన్యాస పుణ్యవిశేషంబు
 నకై నవయుచున్నవారు విజయం సేయుచునిన. 373

తే.గీ. రామచంద్రుండు ప్రేమాభిరామమూర్తి
 యెమ్మెలగు నవ్వు పెదవుల నివతళింప
 నంగములు గొన్న వైకుంఠమట్లు, గౌత
 మాశ్రమమున బదార్పణం బమరజేసె. 374

సీ. అపు డహల్యాదేవి యనవరతాయాస
 పదమైన భర్తృశాపమ్ము దలగి;
 పృథుతపోభార గంభీరమౌ మానస
 మ్మందంబునకు వింత యందమొసంగ,
 నేతెంచి, తెలిగండ్రనెసగు నీరమ్ముల
 రఘురామ పాదనీరజ నిబద్ధ
 దృష్టియై నిలచిన దేవరూపిణియైన
 యామెకు రాఘవులర్థి మ్రొక్కి-

తే.గీ. రతుల తపములఁ బరిపూతయైన దాని
నజుని నేర్పుల తలపొలంబైన దాని
దీపశిఖఁబోని లావణ్యదీప్తిదాని
నంత గౌతముఁడర్థాంగి ననుమతించె. 375

ఆ.వె. అర్ఘ్యపాద్యములను నాతిఘ్యముల రాము
నుల్లమునకుఁ బ్రీతి యుల్లసిల్ల
సలిపె మౌనిపత్ని, సకలామరప్రాత
హర్ష హేతువయ్యె నా సమయము. 376

కం. రాజర్షియైన జనకుని
రాజద్యజ్ఞాయతనము రాఘవుఁ డనుజ
భ్రాజితుఁడై సొచ్చెను ముని
రాజ పదాబ్జాతలగ్న రమ్యనయనుఁడై. 377

మధ్యాక్షర. మునిరాజు వచ్చె నటంచు నెఱిగిన భూమీశుఁ డపుడు
తన పురోహితు శతానందు ముందుగాఁ దనరంగ నిల్చి
కొని యర్ఘ్య, పాద్యాదికములు తోడ్తోనఁగొనివచ్చి యొసఁగి
మనమలరఁగఁజేసి యంతఁ గుశల సంప్రశ్నంబొనర్చె. 378

ఉ. ధీరుల, రామలక్ష్మణుల, దీప్తిమదాగులఁ జూచి, వీరలె
వ్వారని మైథిలుండడిగి, భాస్కర వంశ వివర్ధనుల్, జగ
ద్బార నికృంతనావతర పద్మదళాక్షు, లయోధ్యరాజు చి
న్నారి తనూజులం చెఱిగి, నందిత మానసుఁడయ్యె
నయ్యెడన్. 379

వ. తదనంతరంబ విశ్వామిత్రుండు, రామలక్ష్మణుల సిద్ధాశ్రమ
నివాసంబును, నిశాచర సంహారంబును, నహల్యా రక్షణంబును

వివరించి, జనకు పాలనున్న ధనూరత్నంబు గాంచుటకై వారి
వచ్చుట వినిపించిన నహల్యా గౌతముల జ్యేష్ఠనందనుండగు
శతానందుండు, మహాతేజస్కుండు, పులకపటల పరీవృత
సకలాంగంబుగా నిట్టయె. 380

సీ. నా తల్లి, తద్దయు నవసినయది భర్తృ
శాపాక్షరముల దుస్సహము, దైవ
దురనుష్ఠితంబున గురులు గౌతములకు
ననుకంప గలిగి సేకొనిరె! యామె!
నవహితమతిఁ బూజ యాచరించెను దల్లి;
యా రామునకుఁ జేయకేలయుండు!
తపముల నలఁతియే తన్వి! విద్యయు శ్రుతం
బును లేనియదియె; నెమ్మనము ననదె!

తే.గీ. యాజ్య పరిపూర్ణమైనట్టి యాహుతిని హ
తాశనునిఁ గూర్చినట్టు లహల్యఁ బతికిఁ
గూర్చినట్టి నీ యుపకార గురుత నెంత
యభినుతింతును! విద్యామహాపయోధి! 381

తే.గీ. అను శతానందు పలుకుల నాదరించి,
కౌశికుండనె కాలపక్ష్యంబులగుచు
సుఖము దుఃఖమ్ము గలిగిన చొప్పెగాక
నా యొనర్చిన దేమున్నదోయి! యనుచు. 382

వ. ఎట్లును భార్గవునితోడ రేణుక భంగి యహల్యాదేవి, దేవరూపిణి
గౌతముని జేరె, యూఁడిట్లుమనిన సంతోష నిభృత నయనంబుల
శతానందుండు రాము నుపలక్షించి యిట్లనియె. 383

చం. పరమ తపః ప్రభావమున బ్రహ్మకునెక్కుడు, దీనరక్షణా
తుర రమణీయ వర్తనుడు, తొట్టిన మంట కలంగినన్, సురా
సురులొకదైన గెల్వఁగల చొక్కపు విద్యలవాఁడు, నీకు స
ద్గురుఁడుగఁ జిక్కె, నింక రఘుకుంజర! లేశము దోస

మంటునే! 384

వ. అని వచించి.

385

సీ. మునిపూజితుఁడు వసిష్ఠునితోడి కలుచ కా
రణముగాఁ దపము వట్టిన వితమ్ము;
గురుదూషితుఁడు రాజవరుఁడు త్రిశంకు నిం
ద్రునిగాగ మింట నిల్పిన వితమ్ము;
పితరులకును గాని సుతుఁడు శునశ్శేపు
చేపట్టి యాయువిచ్చిన వితమ్ము;
కలికిపోకల మేనకాదేవి వలచి, యం
తన తెప్పటిలి పెంపు గనిన వితము;

తే.గీ. చిలిపి రంభకు శాపమిచ్చిన వితమ్ము;
లోని శత్రుల గెల్పుకాఁడైన వితము
నవనవ రసాశ్రితము, మౌనినాథు చరిత
మరుసమున నా శలానందుఁ డభినుతించె.

386

కం. మఱునాఁడు జనకభూపతి
గురుతరమగు ఖండపరశు కోదండము చె
చ్చెఱఁ దేరఁబనిచి, మౌనీ
శ్వరుఁ గనుగొని యనియె విమల సవినయఫణితిన్.

387

- చం. అవినయవృత్తి దక్షుడు మహామహిముండగు నీశ్వరున్, భవో
దృవు నెడసేసి, తక్కుసురవర్గము నాదృతిసేసి, యధ్వరో
త్సవమొనరించి, దుర్మదకృతం బపరాధము మృత్యువై చెడెన్
శివునకు ద్రోహమెంచు నవిశిష్టుల కెన్నడు మేలు గల్గునే! 388
- ఉ. అంతననంత సత్తుడు పురాంతకుఁ బొక్కశరాసమెత్తి, మీ
యంతము నేడచూతును, శివార్పణయోగ్యము గాని హవ్యమున్
వంతులకెట్లు బట్టితిరి! ప్రల్లదులార! యటంచు, యజ్ఞభు
క్పంతతి నడ్డగించిన, భృశమ్ము భయమ్ము మనమ్ములొడ్డఁ
గన్. 389
- మ. అపరాధమ్ము శమింపుమంచు వినయైకాయతులై, దేవతల్
తపసుల్ సారెకు నంజలింప, భవుడంతన్ శాంతుడై మేరుశృం
గపటిష్ఠంబగు చాపమున్, సురగణాఽఽకల్పంబుగానిచ్చెఁ ద
త్కృప నగ్గింపఁగ వారు, మస్తముల నాకీర్ణంబులై హస్తముల్. 390
- శా. న్యాసంబుంచిరి దేవతల్ గిరిశదత్తాభీల చాపంబు, ధ
ర్మాఽఽసత్తిన్ దగు దేవరాతున, కనన్యాయత సత్కిర్తి శో
భాసౌగంధ్యున, కమ్మహామహుడు మద్వంశ్యుండు దానౌట, దే
వా! సిద్ధించిన దిట్టు లీ ధనువు, శైవామేయ కారుణ్యమై. 391
- సీ. అధ్వరార్థంబుగా నవని శోధించుచు
నుండ, లాంగలమున నుత్థితయయి
యొక బాల గనుపింప, నుల్లంబు దనిసి నీ
తాభిఖ్య నొసఁగి నే నవహితమతిఁ
బెంచితి, నతిలోక విశ్రుత గుణగణాఽ
భిఖ్యయౌ నా దేవి వీరవరులు
యాచింప, నెవ్వఁడే హరుచిల్లు నెక్కిడు
వానికి నితునంచేను వలుక

తే.గీ. చాప మెక్కిడలేని రాజన్యవరులు
మిథిలపయినెత్తి నాసేన మిత్తికంప
నమరవరులను గొలిచి సైన్యంబు వడసి
యఱిమితిని శాత్రవులఁ బరాహతి నొనర్చి. 392

తే.గీ. విల్లు బూన్చిన రామునకుల్ల సీత
భార్య యగుఁగాక యన్న నప్పరమమౌని
వత్స! చూడుము శైవచాపంబటన్న
రాఘవుఁడు, గురుపద తామరసములంటి. 393

మ. కరి పంకేరుహనాశమున్ గముచు పొంతంబొప్ప చాపంబు, త
త్పరతఁ జేకొని, లస్తకంబునను హస్తంబుంచి, సజ్యంబు సే
య, రవత్రస్త దిగంతదంతిగణమై యా విల్లు మధ్యంబునన్
విఱిఁగెన్, దేవతలక్కజంబుగ, వియధ్యేధిన్ విలోకింపఁగన్. 394

కం. అంతట జనకుఁడు చిత్తము
సంతోషాయత్తమగుచు, సాగించెఁ బురిన్
మంతనము జరపి హితసా
మంతులతోఁ బరిణయంపు మైవడి పనులన్. 395

సీ. కౌశికు నాజ్ఞతోఁ గడఁగి వారాహరుల్
దశరథక్షితిపు చెంతకును బోయి
వార్తలు వినిచిన, వార్షక మేఘధా
రలువోలెఁ గన్నుల మెలయు హర్ష
ధారలతో రాజు, దమ కులగురువైన
యవ్వసింఘుల నగ్రమందు నిలిపి
కొని, చతురంగిణి కొనకొని నడువంగ
సైన్యంబు, శుద్ధాంత సహితుఁడగుచు

తే.గీ. నాల్గు దినములు పయనించి నగరమునకుఁ
జేరవచ్చిన విజ్ఞాన నీరరాశి
జనకుఁ డెదురేగ వారి భుజమ్ము లెలమి
దమ్ముకొన్నవి, పూరుషార్థమ్ము లట్లు. 396

వ. కౌశిక వసిష్ఠులు పరస్పరాలింగనానందితులైరి; మఱునాటి ప్రభా
తంబున జనకుండు దశరథావనినాథు సముచితంబుగఁ గాన
వచ్చిన, నుచితాలాపానంతరంబున సూర్యవంశ పురోధ, భగ
వంతుడైన వసిష్ఠుండు, దశరథుండు ప్రార్థింప విశ్వామిత్రాను
మతంబున భాస్కరవంశ ప్రశస్తి, జనకున కెఱిగింపఁ గడంగి
యిట్లనియె. 397

సీ. వినవయ్య నరనాథ! వివరింపఁగారాని
ప్రభవంబు గలిగి, యవ్యక్తమగుచు,
నిత్యమై నిభృతమై నిర్మలంబైనట్టి
యధి యొక్క తెల్వి, విష్ణ్వాఖ్యమగుచు,
విలసిల్లు నద్దానిఁ దెలియంగ నాద్యులు
మునులు నానావిధమ్ముల యతించి
తెలిసినంతయెకాని, తెలియంగనేరదు
వైష్ణవమాయా వివర్తమాను

తే గీ. లా, వెలుఁగునందు జన్మించె నచ్చతముఁడు
మును మరీచి మహర్షి తత్తనయుఁడయ్యెఁ
గాశ్యపుం, డామహర్షికిఁ గలిగె లోక
లోచనుఁడు వివస్వంతుఁ డాలోకమూర్తి. 398

కం. వైవస్వంతుఁడు మనువు త
థావిధమహిముండు, వాని తనయుఁ డయోధ్యా
శ్రీ వినుతుం డిక్ష్వాకుఁడు
దీవెలు సాగించెఁ, గీర్తి తేజం బెసఁగన్. 399

ఆ.వె. అతఁడు కుక్షి యనెడు నాత్మజుఁ గనియెఁ, ద
త్కుక్షికిని వికుక్షి కొడుకొకఁడు
వాని సుతుఁడు బాణుఁ డానటత్కిరి చం
ద్రాతప ప్రపుల్లితాంబరుండు.

400

సీ. ఆ బాణునకుఁ గల్గె ననరణ్యుఁ డనువాఁడు
సూనుండు విక్రమస్తూయమానుఁ,
డతనికిఁ బృథువు మహామహిముఁడు వుట్టె,
సరవి నాతనికిఁ ద్రిశంకుఁ డనెను
నాత్మజుఁ డయ్యె, విశ్వామిత్ర కారుణ్య
దీప్తి విద్యోతిత దివ్యకీర్తి
దుందుమారుఁడు తత్పుతుఁడు యువనాశ్వండు,
వాని కౌరసుఁడు తేజోనిభృతుఁడు

తే.గీ. ఘనుఁడు మాంధాత వానికిఁ గలిగి భూమి
నెలమి రాజన్వతి నొనర్చె, లలితకీర్తి
తత్పుతుండు సుసంధి, తత్పార్థివునకుఁ
బుట్టి రిర్వురు పుత్రు లుద్భూతయశులు.

401

కం. ద్రువసంధి యగ్రజుం డు
గ్రవిధాయోధనుఁడు వాఁడు గనియె భరతు, త
ద్భవనాధిపసుతుఁ డసితుఁడు
ప్రవిమలసితకరుఁడు, ప్రజల రక్షించుటలన్.

402

మ. అలఘుస్థామ పరాస్త శత్రుతతులౌ నా హైహయూల్ తాశజం
ఘలు, శూరుల్ శశిబిందువుల్ గలిసె, దిక్కులంబు లల్లాడ, ని
మ్ముల మార్కొన్నఁ, బ్రవాసితుండసితుఁ డిమ్ముల్దిక్కి శీతాచల
స్థల సంవాస మొనర్చుచుండె తన దిష్టంబెంచి

సామాత్యుఁడై. 403

వ. అతని యిర్వురు దేవేరులు గిర్భిణులైన, కాళింది యనుదానికి
సపత్ని గర్భజిహ్వాంస గరంబిడిన, నది భార్గవుండైన చ్యవను
శరణంబు వేడ, నతండు “సగరంబుగ సుతుండు వుట్టి, సగ
రుండను పేర వంశకర్తయగు నోడకుండు”మని వరంబు సేసిన
సగరుండు వుట్టి. 404

శా. ఆ రాజన్యుడు రాజవంశములలో నభ్యర్జితుండౌచు, దీ
క్షారమ్యంబుగ వాజిమేధముల వేడ్కన్ జేసెఁ, తద్ధూమ్య లా
శారామా రమణీయ వస్త్రతతులై రాజిల్ల, దేవౌఘముల్
ధారావర్షిత తద్వృతచ్యుతుల కుల్లంబందు హర్షింపఁగన్. 405

తే.గీ. వాని కసమంజుఁడనువాఁడు సూనుఁ డతని
యౌరసుం డంశుమంతుండు ధీరచరితుఁ
డగు దిలీపుఁడు తత్పుతుం డతని కొడుకు
హారి సత్కిర్తిరథుఁడు, భగీరథుండు. 406

వ. వానికిఁ గకుత్స్థుండు గలిగెఁ దత్పుత్రరత్నంబు రఘువు; రఘు
సూనుండు గల్మాషపాదుండు, వానికి శంఖిణుండు, వానికి
సుదర్శనుండు గలిగిరి; తత్పుత్రుఁ డగ్నివర్ణుండు; వానికి శీఘ్ర
గుండు వుట్టెఁ; దద్భూజానికి మరుత్తుండు గలిగెఁ; దత్పుతుండు
ప్రశుశ్రుకుండు; వాని కొడు కంబరీషుండు; తత్సూనుండు నహ
షుండు; వాడు యయాతింగనియెఁ; దదర్భకుండు నాభాగుండు;
నాభాగునకు, రసికలామయ జీవనుం డజుండు సుతుండు. 407

ఉ. చారు సువర్ణహాసిని, విశాల విలోల వినీలనేత్ర, శృం
గార రసాధిదేవత, సుకమ్ములఁ దెప్పలఁ దేల్పుఁగా నజుం
డా రుచిరాంగి, యిందుమతి యందు సుఖించె నిరంతరమ్ము, లా
క్షా రమణీయ తత్పదవిసారి రసార్ధవిలోచనంబుగన్. 408

చం. ఆతని సుతుండు సూ! దశరథాఽవనినాథుఁడు, కేకయాత్మజా
హిత లలితాత్మఁ డీతనికి నిండుఁడు నెచ్చెలి, దేవతార్థమై
యతుల బలప్రతాపముల నాశరులన్ బడఁగూల్చె నీతఁ డా
స్తుతులె యొనర్తు రచ్చరలు, శోభితరాగ కదంబకంబులన్. 409

సీ. ఆతని పుత్రులు నల్లు రమరోపములు పెద్ద
వాఁడు శ్రీరాముండు భద్రమూర్తి
సౌవర్ణ దేహుండు, చటులప్రతాపి ల
క్షుణుఁడు రెండవవాఁడు వినయశీలి
సౌశీల్య సురభిత జగతీతలుఁడు భర
తుండు మూడవవాఁడు చండశౌర్యుఁ
డతనికిం బిన్నవాఁడభియాతి భీకరుం
డైన శత్రుఘ్నుఁ, డత్యమృత హృదయుఁ

తే.గీ. డాదివంశవిశుద్ధ లీయవనిపతులు
వారి బుడుతండు శివునిచాపంబు ద్రుంచె
నతనికొఱకు నీ పుత్రిక నడుగుచున్న
వారమో మిథిలేశ! దీవ్యత్పభావ! 410

ఆ.వె. అను వసిష్ఠపలుకు ననుసరించియె కౌశి
కుండు, రాజుఁజూచి కొసరిపలికె;
లక్షుణునకు నూర్మిళాదేవి నీవలెఁ
గన్నపుత్రినని సకౌతుకముగ. 411

కం. 'ధన్యోఽస్మి' యనుచు విద్యా
మాన్యుఁడు మిథిలేశు, డంత మస్తము వంచెన్
గణ్యాఽమర పుణ్యాశీ
ర్జన్యము, నిర్దోష మంబరమ్మున నలమెన్. 412

మధ్యాక్కర. అంతట జనకుండు తమడు వంశంబు నభినుతింపంగ
స్వాంతంబునందెంచి వినయమధురుండు చక్షువులండు
సంతోషబాష్పముల్ గ్రమ్మ, పులకలు జాడుకో మేన
పంతుకెక్కిన రాజయుపుల పితరుల వందించి పలికె 413

సీ. నిమి యను రాజర్షి నిస్తుల ధర్మ సం
కలితుండు మాత్రై న కొలముసామి;
యతని గర్భమ్మునందవతరించిన వాడు
మిథిలాపురంబు నిర్మితి నొనర్చె;
దత్తునుఁ డాశాంతదంతి సంకాశుండు
తొలివాడు జనకాఖ్య నెలమిఁ దాల్చి
వాని పుత్రుండుదావసుఁడు దివ్యజ్ఞాన
గంధిలమతి; ధైర్యకంధిసముఁడు

తే.గీ. వాని యనుఁగు కొడుకు నందివర్ధనుండు
వాడు గనియె సుకేతుఁడన్వాని; వికచ
కైతకస్ఫూర్తికిరీరి, దిక్కామిసీ క
చాంతరంబుల సౌబగుల నవఘశింప.

414

వ. తత్పుతుండు దేవరాతుండు, వానికి బృహద్రథుండు గలిగెఁ; దత్పు
త్రుండు సార్థకనాముండు మహావీరుండు; వాని కొడుకు సుధృతి
తత్క్రమంబున మద్వంశంబు లామర తంపరయై పెరుగం
దొడంగె మజ్జనకుండు హ్రస్వరోముండను రాజర్షి;

415

శా. ఆ రాజర్షి ధరిత్రినేలె నిగమాంతాసీన ధీయుక్తుడై
పారంపర్యము రాజ్యభోగము తపఃప్రస్థానమై, వైరిరా
ట్పారాతిక్రమ శశ్వదుచ్చలిత చండస్థేముడై; కర్మవి
ద్యారాహస్యపయోధి; నిర్జరగణవ్యాహార చారిత్రుఁ డై.

416

ఆ.వె. అతని పుత్రులందు నగ్రజుడను నేను
శాంతచిత్తుడగు కుశధ్వజుండు
తమ్ముఁ డొకఁడు నాకు; దాన మానంబుల
మేలివాఁడు; పాడి నేలువాఁడు.

417

వ. మజ్జనకపాదులు నాకుఁ బట్టంబుగట్టి వనంబుల కేగిన, మిథిల
యందున్న మమ్ము, సాంకాశ్యాఽధిపుండు సుధన్వుండను రాజుర్షి
యెదురించిన, నతని వధియించి, కుశధ్వజునకు సాంకాశ్యంబు
పట్టంబు గట్టితి, వానికిర్వురు దుహితలు గలరని పలికిన.

418

తే.గీ. కౌశికుం డానతిచ్చె నా కన్నియలను
భరత శత్రుఘ్నులకు నివ్వఁ బాడియనుచు
సవిధమున నున్నయట్టి కుశధ్వజుండు
స్వాంతమునఁ బొంగి హర్షబాష్పములు రాల్చె.

419

కం. వచ్చెడు నుత్తర ఫల్గుని
పొచ్చెము లేనట్టి తార, పొనరింపఁదగున్
ముచ్చటగ వివాహంబని
సచ్చరితాగ్రీయుడైన, జనకుఁడు వలికెన్.

420

సీ దేహంతరంబు నొందిన పద్మవాసిని
సీతను రఘురాము చెంతఁజేర్చి,
మేరుశృంగ సమానధీరతాధార, నూ
ర్మిశ లక్ష్మణస్వామి మేళవించి,
యవిగీతవృత్తి మాండవి యను కొమరిత
భరతుని గారాబు పడఁతిఁ జేసి,
శ్రుతకీర్తి, సుగుణనిస్తులభూష వంశ వి
వర్ధను శత్రుఘ్ను వనితఁ జేసి,

- తే.గీ. యిర్వరు మహోజ్వలులు బ్రహ్మ ఋషులు నిండు
మనసులను, వెలలేని దీవెనలు గురిసి,
నడిపిరి వివాహములు జగన్నాథులకును
హవ్యవాహని సాక్షిగా ననుమతించి. 421
- కం. ఇలకెల్ల వెలుగు భాస్కర
కులమును వెలిగించి తనువుగొన్నట్టి తపం,
బలయక, విశ్వామిత్రుడు
వలిమలకున్ జనియె దపమువట్టి చరింపన్. 422
- శా. ఆ వైదేహుడు సాగనంపిన, యయోధ్యాభర సానందుడై
త్రోవన్ బోయెడువేళ, హంకృతులు చేతోహని గల్పింప, రో
షావిష్కార మశేషరాజహవనంబైనట్టి రాముండు, తే
జోవిభ్రాజితమూర్తి, భార్గవకులస్తుత్యుండు వచ్చెన్ వడిన్. 423
- కం. వచ్చి, పురారి శరాసము
నచ్చలమునఁ ద్రుంచినట్టి యథముఁ డెవఁడో రా
వచ్చును ముందుకు సీతిగళ
చిచ్చుక, న్నొక్కపొడవు సేకొని నిలిచెన్. 424
- మ. అని ధట్టించిన రాఘవుండు వినయం బాస్యంబునన్ దొంగలిం
ప, నితాంతమ్ము శిరమ్మువంచి పలికెన్ బ్రాజ్ఞాని; యీశాను జు
ల్లనగాఁ జూతుమె! భాస్తరాన్వయుల నిక్కమ్మైన దైవమ్ము, మీ
యనుమానమ్ము దొలించి, యర్చకుని నన్నాశీర్వదింపన్
వలెన్. 425
- కం. ఎక్కిడఁ బోయితి చాప
మ్మక్కజముగఁ జాపమధ్య మల్లన విడిగెన్;
జిక్కని దయ భక్తుని యశ
మెక్కింపఁగ హరుఁడె, తునుగ నిచ్చిన భంగిన్. 426

మ. అనినన్ రాముఁడు పెల్చనవ్వి, భళిరా! వ్యాహారశౌండిర! చే
సిన తప్పన్ గుణవృత్తిఁ జెప్పెద, విదే చేకొమ్ము, మా విల్లు శం
భుని చాపంబు సమానసారమిది; యేపున్ జూపి దీనన్ శరం
బును సంధించిన, మెత్తు, కానిదయినన్ బోకార్తు దంభాకృతీ! 427

సీ. చతురుండు దైవత స్థపతి మున్నొకనాఁడు
రెండు చాపములు నిర్మించి యొకట
శాంభవతేజంబు సంధించి, వేఱొకం
టను వైష్ణవము తేజమనునయించి,
త్రిపురంబులను గాల్చఁ దివిరిన విషమాక్షు
నకు శాంభవమ్ము కార్ముకము నొసఁగి
తక్కిన ధనువు దుర్ధర్షమ్ము విష్ణుర
శ్రవున కిచ్చెను, భక్తి జాదుకొనఁగ

తే గీ. వారు నా రెంట దానవవ్యథలు మాన్పి
సురల నోముచు నుండి రెచ్చరిక గలిగి
పాకరిపు నీలనిభ వపుఃప్రభుఁడొకండు
తుహినగోత్ర సదృక్తనుద్యుతి యొకండు; 428

కం. కాలము సెల్లిన శౌర్యా
భీలురు పీరిర్వురందుఁ బెద్దటికంబే
వేలుపునకు యుక్తంబని
వాతాయం బమరులందు వాదు సెలంగెన్. 429

వ. అక్కెఱుకంబు దీర్ప నొక్కనెపంబున చతురాననుండు శివ కేశ
వులకు వైరంబు వుట్టించిన, శైవ వైష్ణవ ధనుర్ధారులై నవారు దల
పడిన. 430

- కం విషమశర వహ్నికీలా
గ్రసిత నభోమండలంబు; కల్పాంత మతి
త్రసదభిల భూతగణమై
ప్రస్ఫుమర మాత్సర్యమైన రణమొప్పారెన్. 431
- ఉ. ఆ రణమందు, శంభుధనురాతతవిక్రమ మడ్డగింప, హుం
కారమొనర్చెఁ గేశవుఁడు గన్నులఁ గావులుగ్రమ్ము; పూర్వగ
ర్వారభటిన్ దొలంగి నతమయ్యెఁ బురారిశరాస, మంత డు
ర్వారునిఁగఁగ నెంచిరి; సురల్ మురఘస్మరు శౌర్య
సంపదన్. 432
- శా. వైకుంఠం డపుడాత్మనామకము నిష్వాసమ్ము దానిచ్చె, సు
శ్లోకుండైన ఋచీకుఁడన్మునికి, నుచ్చానప్రభారాశికిన్
శ్రీకఁబొనది, మామ తండ్రికడ నుండెన్, నిత్యపూజావిధి
శ్రీకాంతమ్మయి, భర్గవాన్వయ తపశ్శ్రేయోనిధానంబుగన్. 433
- శా. బాహావిక్రమ గోష్పదీకృత దిశాపాలప్రభావుండు, తీ
వ్రాహంకారుఁడు హైహయాన్వయుఁడు, తానై కార్తవీర్యార్జునుం
డీహన్వచ్చి, నిరీహ మజ్జనకుఁ దాదృక్సత్తపస్సక్తుఁ, బ్ర
జ్ఞాహీనుండయి చంపె, భూతగణ మాకంపింప; దుఃఖంబునన్. 434
- శా. ఆ ధార్మ్యంబున రోషముజ్వలితమై, యత్యర్కతేజః కుఠా
రాధఃపాతిత సర్వరాజకముగా, నాక్రోశమున్ దీర్చి కొం
చీ దృక్పాపము ద్రోవ నేది తెరువంచీక్షించి, యజ్ఞక్రియా
సాదిన్, దక్షిణగాఁగఁ గాశ్యపునకై సర్వంబు నర్పించితిన్. 435
- కం అది మొదలు మహేంద్రాద్రియె
సదనంబై యుందు, శైవచాప విమథనా
స్పదమౌ నీ శౌర్యము విని
యిది దెప్పరమంచు వచ్చితిటకున్ జూడన్. 436

సీ. ఇదె! వైష్ణవము చాప మిరవుగ దీని నె
 క్కిడునుంచు నిచ్చిన, కీలితాంజ
 లుడు, రఘరాముండు, నిడుదచాపము వట్టి
 తెగనించి, శరము సంధించి, యలతి
 కోపమ్ము కన్నులఁ గూరఁ, గించి ద్రక్ష
 మైన స్మితమ్ముతో, “ననఘ! బ్రహ్మ
 వంశ్యుండ వగుట విశ్వామిత్రు ననుఁగు వౌ
 టను, నిన్నుఁ జంపుట యనుచితంబు;

తే.గీ. కాదు నా శరమెపుడు మోఘమ్ము, గాన
 చిరతపంబున నీ సమార్జించినట్టి
 భువనముల వ్రేతు”నని శరమ్మును విడిచిన
 భార్గవు నహంత కార్పాస పటలియయ్యె.

437

చం. కరములు మోడ్చి, ధర్మమును గావ,నధర్మముఁ ద్రోవ, పుట్టువున్
 ధరఁగొనినట్టి నీవు మురదానవభేదివి నిక్క; మస్మదు
 చ్చరితము తెల్ల సైచుమని సాఁగిలి మ్రొక్కి, ప్రదక్షిణించి, స
 త్యరముగ నేఁగె, నానగొని, భార్గవరాముండు లుప్తతేజుఁడై. 438

వ. వైష్ణవంబగు ధనువు వరుణున కిచ్చి, రఘరాముండు వసిష్ఠా
 దుల కభిషందించి, తల్లిదండ్రులఁ దేర్చి, యయోధ్యకు వచ్చి
 సుఖంబుండె; గర్జజప పలితకేశుండగు దశరథావని నాఘండు
 రామభద్రు యువరాజుఁ జేయ నఖిలషించుచున్నంత; మంధర
 యను దుష్టదాసి వచనంబులంజేసి నృపాలునిచేఁ బూర్వదత్త వర
 యైన కేకయాత్మజ, యాత్మసూనుండగు భరతునకుఁ బట్టంబు
 గట్టను; రామునిఁ బదునాలుగేండ్లు వనంబులఁ ద్రోవను వేడిన,
 పూర్వదత్త వరబద్ధుండైన ముసలిరాజు వగచుచున్నంత. 439

- చం. జనకుని పూన్కిఁ దీర్చను, నిశాచర బాధిత మౌనిసంఘమున్
మనుపను, వెంటరా విమల మానస జానకి, లక్ష్మణుండు, ప్రే
మనిభృత చిత్తవృత్తియయి మార్గము సూపఁగ, దండకాఖ్య చి
క్కణ వనభూమికేఁగె, గుణకంధి, రఘూత్తముఁ
డాత్తచాపుఁడె. 440
- కం. మాతుల గతుఁడగు భరతుఁడు
భ్రాతృవియోగమ్ము, జనకు పంచత విని, శు
గ్రీలాత్ముఁడగుచు మాత్మస
మేతుండై దండకమ్ము మేరలఁ జేరెన్. 441
- కం. వచ్చిన తమ్ముని ప్రేమం
బచ్చపడఁగఁ గొగిలించి, యాడినమాటన్
లొచ్చపఱుపరాదని తన
యిచ్చఁదెలిపె రాముఁ డమరులెల్ల నుతింపన్. 442
- తే.గీ. భరతుఁడంతట భ్రాతృసేవారతుండు
పాదుకలు గొనియేఁగె, నప్పంకజాయ
లాక్షుఁడగు రామభద్రుఁ డయ్యడవులండు
మగువతో నొక్క రుచిరాశ్రమమున నుండె. 443
- ఉ. చారుశరీరు, పుండలితసౌమ్య జటాభరుఁ, బీనబాహు, గం
భీర మదేభయానుఁ గని బిమ్మిటినొందిన కన్నులొచు, దు
ర్వార మనోజలాపమున రావణుచెల్లెలు, కామరూప శృం
గార మనోజ్ఞయై గదిసెఁ, గమ్మని కౌఁగిలి కాసఁజేయుచున్. 444
- ఆ.వె. దానిఁబట్టి, రోషదందహ్యమానుండు
లక్ష్మణుండు, కోపలాలసుండు
ముక్కు చెవులు గోసెఁ, జిక్కని నెత్తురుల్
కడలివెంట కింశుకములఁ జిమ్మ. 445

సీ. అది విని ఖరదూషణాదులు పదునాల్గు
 వేలు వచ్చిన రామవిభుఁడు, తీవ్ర
 బాణానలంబున భస్మంబు గావింప
 జనకజ తిరుమేని చక్కఁదనము
 విన్న దశగ్రీవుఁ, డన్నవఁబొందంగ
 తొరపడి మాయ నుత్కొంచుఁ దైన
 మారీచుఁ బంచిన నా రక్కసుఁడు పసి
 డిట్టియై చరియింప నేఁగె రాముఁ

తే.గీ. డంటి యద్దాని వధియింప, నంతలోన
 రావణుఁడు చూడనొప్పిన శ్రమణుఁడగుచు
 విగత శమ దమ ధనుఁడు శ్రీవిద్యఁబోలు
 సీతఁ జేకొంచుఁ బయనించె శీఘ్రగామి.

446

ఉ. ఆ యసురాధినాథుఁడు రయంబున చిక్కని మింటఁ బోవుచో
 నాయక రామ! రామ! యని యద్రుగుహల్ ప్రతిశబ్దమీన వా
 పోయినఁ, దద్రవంబు శ్రవముల్ వెససోకి, తుషారశైల ప
 ఙ్గాయత మా జటాయువు కదధ్వమునడ్డె మహోద్యమంబునన్. 447

ఉ. అప్పుడు విప్పు కన్నుగవ హాలహాలం బొలుకంగ, వేడియా
 ర్పుప్పతిలంగ నయ్యసుర, “యోరి! పురందరధైర్యహంత, నా
 చొప్పున కడ్డవచ్చితివి సుమ్మ”ని కాలునిదున్న యట్టునం
 దొప్పెడు గంటపెన్నులివుల్లోని ఘల్లులలీను ఖడ్గమున్. 448

కం. కైకొని విసరిన కెవ్వను
 కేకలుగాఁ బుడమి, పులుఁగు క్రిందఁబడెన్, సీ
 తాకురరీకలరోదన,
 మా కోనల కొండలందు నలుగులు వాటెన్.

449

తే.గీ. విరహి యగు రామచంద్రుండు, వెలది వెదకి
కొనుచు నజ్జటాయువుఁ జూచి, మనసు కదలి
తీర్చి పారలొక్కమ్ములు, నేర్చు విరుల,
కంతు నెలవైన ఋశ్యమూకమ్ముఁ జేరె.

450

వ. ఆ శైలంబున సుగ్రీవుండను వానరరాజు, భ్రాతృపహృత
భార్యుండు హనుమంతుండను సచివుండఁ దనకు సహాయంబుగాఁ
ద్రమ్మరుచుండి, వాయుసూను సాహ్యంబున రాము దరిసించి,
స్నేహం బగ్నిసాక్షికం బొనర్చి, జానకి రావణాపహృతయని
యెఱింగించి, వాని వధియింపఁ దనతోడు వలికి, తనసూడు దీర్చు
మన్న, భూమండలంబున నెవ్వరికంటె బలశాలియైన వాలి వధి
యించి సుగ్రీవునకుఁ గిష్కింధఁ బట్టంబుగట్టిన యనంతరంబ

451

క. సీతను వెదుకఁగఁ బోయిరి
యాతత బలులైనయట్టి యగచరు లుగ్ర
స్థిత ముహూర్తంకారో
ద్ధాత నికంపద్యదావదగుహాంతరులై.

452

ఉ. చిచ్చుకన్ను దాచి భువిజేరిన రుద్రుండు, చిన్ననాడ దీ
వ్యచచ్చటుల ప్రతాపమున భాస్కరు నుల్లసమాడినట్టి వాఁ
డచ్చలమార నిల్చిన సురాసురులొక్కటఁ గూడివచ్చినన్
మెచ్చని జోడు, వాయుఁడు నీరధి దాటెను దక్షిణంబునన్. 453

తే.గీ. నీరనిధి దాటి సౌందర్య సారమైన
లంకఁ జొచ్చి యా జానకి పంకజాక్షి
నెల్లకడలను రోసి చింతిల్లి గళిత
నాకఖండ మశోకవనమ్ము సొచ్చి.

454

సీ. మలినముల్వేడి యూర్పులచేత, చెంతల
 నున్న తీవెలఁ గాల్చుచున్నదాని.
 పాంసుజాలమ్ములు ప్రైబ్రాకి ధూమమ్ము
 వొదిలిన శిభిశిఖ వోనిదాని
 ఆవహిల్లిన లేశమపకీర్తిచే దీన
 దీనమా, సత్కీర్తి వోనిదాని,
 వానకాశులు గొన్న బాష్పంబులను జేసి
 ప్రావృషేణ్యాభ్రమ్ము వంటిదాని

తీ.గీ. జనకజను జూచి, రాముని యునికిఁ దెలిపి,
 యుంగరమొసంగి రావణుండొల్లఁబోవ
 వాలవహ్ని లంకాపురీ వైభవమ్ము
 లేడలఁగాలిచి, హనుమంతుఁ డేగుదెంచె.

455

కం. వచ్చిన హనుమను గని నీ
 మెచ్చుగ నేమిత్తుననుచు మేను నిమిరి, ప్రే
 మోచ్చలిత వక్రశీతల,
 మచ్చపుఁ గొగిలినొసంగె, నవనిపుడంతన్.

456

మ. కదలెన్ సేనలు దిగ్దిగంతముల హంకారమ్ము లాగుబ్బలై
 మెదలన్, బన్నగరాజు కోటితలలన్ మేండ్రించు భారమ్ములై
 పదనిర్ఘాత రజోవ్రజమ్ము లరుణ ధ్వంతములై, వింతల
 న్గదియింపన్ జకిలామరీగణ నిరీక్షాపుల్ల కాశంబులన్.

457

సీ. నల్లరేగడిమట్టి మొల్లమోచోటఁ గ
 సీసపున్ వలువ దాల్చిన విధాన
 జతురసార క్రమల్ స్థలముల, శుకతుండ
 మునుబోని రైకదాల్చిన విధాన

సుమ పాండురములైన చోటుల, యుతకంబు
 వెలిపట్టు గట్టి శోభిలువిధాన
 హరిద్ర కాంతితో నలరు పట్టులను, ప
 చ్చని మేలిముసుగు ధాల్చినవిధాన

తే.గీ. మేరు శిఖరాయమాణ గంభీర గాత్ర
 కాశగళ వహ్నిదృక్సదృక్క్రమణశీల
 గహనచర వీరయాత్రలో గగనలక్ష్మి
 క్రొత్త సింగారముల నెఱకోపు నెఱపె.

458

సీ. గోడివడగ నేల కోటి సహస్ర వా
 నరుల గవాక్షుండు బిరుదు మెఱసె
 విస్సమర ఋక్షముల్ ద్విసహస్రములు వెంట
 నంట ధూముడు కాలుడై చెలంగె
 భాస్కర శౌర్యుండు పనసుండు ముక్కోటి
 తరు చరులను వెన్నదన్ని నడచె
 నీలాచలంబును బోలించు నిలువుతో
 నీలుండు బలముల హేల నెఱపె

తే.గీ. మణియుఁ జేయంగ గల దొరల్పరవసమున
 నగ్గలింపంగ బ్రహ్మాండమైన కడిమి
 కహకహారావ ప్రతినదతక్కుంధి యగుచు
 సేతువెత్తిన గతి మహాసేన నడచె.

459

సీ. ఒకవంక నంగడుం డుర్రూతలూగంగ
 దితిజుల నిట్లు మర్దింతు ననుచు,
 నొకచెంత దధిముఖుం డుల్లసంబాడంగ
 రేద్రిమ్మరులు నిల్చురే యటంచు,

నొక యోర, తారుండు వికసితవక్త్రుండు
బూమెలువల్కుఁ, గర్భురుల గుఱిచి
యొక క్రేవరంభుఁ డాత్మేన్నతిఁ జాచి, త
ద్దయును బీరంపుఁ బొత్తములు విప్పి

తే.గీ. వీరకేదారమును దాల్చి, వీరగంధ
వాసనలు బిట్టు ఘ్రూణతర్పణము గాగ
కరము వెలుఁగొందు వెల్ల సీవిరుల తోడ
నడచె సుగ్రీవుఁ డొక గంధనాగమగుచు. 460

చం. తలఁచిన సర్వలోకములఁ దానొకఁడే యడఁగింపఁజాలు పి
చ్చిలమగు శౌర్యపున్ మగఁడు, శ్రీపతికెక్కిన మేటిభక్తుఁ, డి
ష్టలఁతులఁ బోవరాదనుచు నచ్చలమారిన కన్నుఁగోనలై
వెలలెను జాంబవంతుడుఁ డతివేల బలంబు హసాదటంచనన్. 461

తే.గీ. సకల దైవత బలములు సంగ్రహించి
కరువు బోసిన మూర్తి, సాకారవినయ
మనిలసూనుండు, రామ నామామృతప్ర
వర్షజాభ్రమ్ము విజయ తత్పరత తనద. 462

మ. కపిసేనా శరధామ సంభ్రమము వీక్షా తర్పణంబైన, మూ
ర్తపరబ్రహ్మము, రామచంద్రుఁడు; జటారమ్యంబు, పుల్లాబ్జ ప
త్రపరీవాద సింఠాంబకంబయిన శీర్షంబల్ల నల్లార్చి, చా
పపుదాకు ప్రభు సాహ్యాడై కదలె, దేవప్రాత
మగ్నింపఁగన్. 463

తే.గీ. ఆతని వెన్నెంటు లక్ష్మణుం డతినిభృతుఁడు
కపిశకేశుఁడు, తూణీరకలిత తనుఁడు
సజ్యచాపుఁడు సంగరోత్సవము గుఱిచి
ప్రతిపదోత్పులకితుఁడు, శీఘ్రమ్ము నడచె.

424

సీ. సకలాగమాంత వాసనలు గల్గినచోటు,
సురలు పక్షులుగాఁగఁ దిరుగుచోటు,
వరములు కోకొల్ల వక్కణించెడు చోటు,
జ్ఞానామృతము కాల్యలై నచోటు,
తపసులే తరువులై తనరెడు చోటు, కై
వల్యమే తేనెలై పాటుచోటు,
వీణామునికి నిత్య విశ్రాంతి యగు చోటు,
శంభుని ధ్యానలక్ష్మమగు చోటు,

తే.గీ. పొసఁగ భగవంతుఁ డను నామమునకు రూఢి
యైన పరతత్త్వ మాదినారాయణుండు
బ్రహ్మరుచునున్న దివ్య వైకుంఠపురము
లలిత విభవమ్ము శేషాచలమ్ము దోచె.

465

కం. తోచిన యంతటఁ గవులు స
మీచినము భక్తిపొదల, మిన్నుగదల, శి
ష్టాచారపరులు పొగడిరి
వాచంయమరికృ శ్రీనివాసుని గుణముల్.

466

ఉ. కోకిల శౌక షట్చరణ కోమల కాకు కలస్యనాంచితం,
బాకలితాబ్జగంధము; సమంచిత నిర్ధర వారి మౌక్తిక
స్వీకృత శైత్య, ముల్లసిత చిత్తము, వీచె, రమాభృదంఘ్రమి సే
వాకమనీయమైన వనవాతము, సానులతానుపాతమై.

467

సీ. ఆ మారుతమ్ముల కలకలు చలియింపఁ
జాపాఽభిరామ సౌజన్యమూర్తి
రఘువుంగవుఁడు వోవ రాజీవనయన ని
స్తుల సత్తపోవిభా చుశుకితాంగి
యంజనాదేవి యన్నతివ యొక్కతె వచ్చి
యతిభక్తి నర్హ్యపాద్యముల నొసఁగి,
చిర, ముపోషితములొ చెలువున తెగ విచ్చి
కొన్న కన్నుల రఘుకులశిరోధి

తే.గీ. చెలువమును గ్రోలు పెద్దప్రౌద్ధులకుఁ దెలిసే
హర్షబాష్ప పరీవృతమైన దేహ
యష్టితో, బేమసిక్త ముగ్ధాక్షరములు
పలికె నీ గతి నయమునఁ దలను వంచి.

468

శా. ఏ వేషంబును వేసినప్పుడు నరుండేకాగ్రమౌవృత్తిఁ దా
నా వేషంబు నటించుకైవడిని, మత్స్యాద్యాకృతుల్ సెంది, త
త్తావచ్చేష్టల లోకమోచితివి; విద్యా సత్తపోవృద్ధులే
నీ వైశారదియైన మాయగడువ నిర్విఘ్న లాత్మేశ్వరా!

469

కం. జననంబని, యేశ్వర్యం
బని, ధనమని తెచ్చికొన్న యహములతో వే
దనఁ బడెడువారు నిన్నున్
గనుగొందురె! కానదగిన కైవడి నృహరీ!

470

మ. హనుమంతుండనువాఁడు నా సుతుఁడు దేవా! వాఁడు నీ సేవలో
మునిఁగెన్, సార్థకమయ్యె నా బ్రదుకు, నిన్ ముప్పుద్ధుఁ బూజించుకో
ననువా, నాశ్రమమొక్కటే గిరులలో నాసక్తితోఁ గట్టితిన్
నను మన్నించి, భవత్పదాబ్జయుగ విన్యాసమ్ము గావింపవే.

471

తే.గీ. అనిన రాముండు గన్నుల నామతించి,
పదము పొదమన మాతృపద్యనజములకు
శీర్షమును వంచి, హనుమండు సేనఁజూచి
చేయివీచె నంతన శేషశిఖరి దెసకు.

సీ. ఈ దారిఁ బయనింత, మెలమి నిచ్చట రాలి
నవి పూలు స్వామి, రానయ్యె ననుచు
నీ కోనఁ దిలకింత మిట బర్హిణములకే
దెలిపితి దైవమేతెంచు ననుచు
నీ సరసిని జూతమిట వారిదేవత
లెల్లఁ గాచిరి ప్రణమిల్లు కొఱకు
నావై పు బోవుద మహిరాజులున్మస్త
కములతో మణిదీపికా సహితులు

తే.గీ. పరమ పదనాథ! భక్తేష్టకరణ నిత్య
జాగరూక! లక్ష్మీకాంత! శరణ మనుచు
నంజనాదేవి హృదయంబు నవని బఱచి
భావనాఽతీతమూర్తికిఁ ద్రోవ సూపె.

సీ. అదె పోవుచున్న వాఁ డబ్జపత్రమ్ములఁ
దెరువుల నిండుగాఁ బఱవరమ్మ,
దాటిపోయెడు నేమొ! దైవతమాళి పే
శల పుష్పరజములు చల్లరమ్మ,
అలసెనో! యేమొ! యీ నళినీదళపు తాళ
వృంతమ్ములను మెల్ల వీవరమ్మ,
విరహమ్ము రెచ్చునో నరరూప హరికి మీ
సెలయు తావులు మాటు సేయరమ్మ

తే.గీ. అనుచు, వనదేవతలు సమదాశిద్ధృశలు
 కీరవాణులు సుమపరిష్కారకలిత
 లేయిది యేయిది పరస్పర మెచ్చరించి
 కొనఁగ రఘుపతి చిత్రవర్తనుఁడు నడచె. 474

సీ. వేదాధ్యయనశూర విమల వటువ్రాత
 వాఃపరిపూరితావాల జాల
 మై; శౌక పైక కృతాహ్నికమై జంతు
 జాల పరస్పర సతత సఖ్య
 దర్శనీయంబయి; దమ శమ నిరత సం
 యమి ముఖపద్మ నిధ్యాన నిరత
 చిత్రార్పితారంభశీల గోసంచయం
 బైమనోభవ విక్రమాఽవిపన్న

తే.గీ. మై, కుసుమఫలగణ సంతలాభిరామ
 తరు సమావృతమై, నాకచర కృత ప్ర
 ణామమై, యొక్క యుటజంబు నయనయుగ్మ
 గమ్యమయ్యె మనోజ్ఞ సాకార తపము; 475

ఉ. ఆ మహనీయ మాశ్రమమునందు వసించు మహాపయోధి ని
 ర్గోముఁడు, రాము రాఃవిని, లోచనముల్ పరితః ప్రఫుల్లముల్
 రామమయమ్ములై, పృథు జరాభర భుగ్నశరీరుఁ డార్ద్ర బా
 ష్పామలకా వృశాక్షుఁడు విహాయసలోక నిరీక్షమాణుడై. 476

కం. చనుదెంచి రఘూద్యహు పద
 వనజమ్ముల శిరము నుంచి, బహుళ పులక దీ
 ప నిలాంత దీప్తతనుడై
 ఘనుఁ డాముని పలికె నిట్లు గంభీరముగన్. 477

కం. అనహంకృతిమత్సాత్విక
 జనసంయమ గమ్య! జన్మజాడ్య హరణ! పా
 వన పావన! వన పవనా
 శన శయ్యాసుఖత! వేదసౌధ నివాసా! 478

తే.గీ. నన్ను నిర్ణోముడందురే నలువ గుఱిచి
సలిపితి తపమ్ము దివ్యవర్షములు పెక్కు
లతఁడు గరుణించి, ప్రత్యక్షమవతరించె
హంసఘోష్టాణమున సరోజాసనుండు. 479

సీ. ఏ తేజమునఁజేసి యెల్ల వెల్గులు శివ
బ్రహ్మాదికము లనారతము వెలుగు
నే మూలతత్త్వంబు నెల్ల ధీమంతులు
కొలుతురు బుద్ధిమేరలకుఁ దలఁగి,
యతిచంచలములయ్యు నవిగతములుగ శాం
త్యాదు లెందేని యింపై చెలంగు
కల్పకోటి శతంబుగా నించియైన వీ
జాముని దేని వర్ణనము నేరఁ

తే.గీ. డట్టి మూలమ్ము, దేహమ్ము ననుమతించి,
పుట్టువందును బుడమిపై, పున్నెమలర
నతని దరిసించి, ననుఁ జేరుడని వచించె
జలజగర్బుడు, నిగమ గంధిల తనుండు. 480

కం. దరిసించితి నినుఁ గన్నుల
కఱవులు దీరంగ నింక కైతవహరి! నా
శిరమున కరముంచుము నా
దరమున సెలవిమ్ము సత్యధామము సేరన్. 481

ఆ.వె. అనిన రామభద్రుడక్షుల నమృత సే
చనము సేసె, భక్తిధన వశుండు
కలఁతఁ జిక్కినట్టి కరిరాజు కాయమ్ము
దడవినట్టి కరము తలగదించి. 482

కం. విన్నారము నీ తపములు
గన్నారము నిన్ను ధన్యు, ఘనముని! కొఱ యే
మున్నది! తపముల విలిచిన
సన్నత లోకములు గొమ్ము శాశ్వతములుగన్. 483

ఆ.వె. అని వచింప నప్పు డగ్నియందాబుషి
దేహయష్టి వేల్చి, దివ్యతనుఁడు
సురలు విరులుగురియ వర విమానంబున
వీక్షఁ జేరె, బ్రహ్మలోకములకు.

484

సీ. ఆ యాశ్రమమునుండి యలఁతి నవ్వులతోడఁ
గదలె రాముఁడు ధీరముదిర తనుఁడు,
గిరిదరీ కుహరమ్ము లురువృక్షచర వీర
కోలాహలముల గగ్గోలు వడఁగ
నతని పోయెడు నప్పడామూర్తి కన్నుల
నాకళించిన జీవలోకములకు
ననితర ప్రాప్య బ్రహ్మానంద సౌఖ్య స
మాధి నిర్బాధమై మక్కళించె;

తే.గీ. శాపహతు లౌచ వివిధ రూపాపఘనము
లంది యుండిన యక్ష సిద్ధాదులపుడ
వాని బాసి, హారంగగు మేను లమర
మింట నిల్చిరి ముత్యమున్మిషిత మతులు.

485

కం. ఆకాశగంగ చెంగట
నాకౌక స్నేహ్యమాన నగమై, భక్తి
ప్రాకట్యమున, వికుంఠం
బాకారంబైన యుటజ మంజన దరిసెన్.

486

ఉ. ఆదిమ యోగులెవ్వని పవాజ్జ మరందము గ్రోలి, తన్నుదా
పాదిత సర్వభోగులయి, పాటన సేయరొ, తక్కు సౌఖ్యముల్
సాదిత షట్సపత్నములు, సాధిత లోక శుభంబులైన త
త్పాదములంచ వ్రాలినది భామిని, పావిత గాత్రయష్టిగన్. 487

ఉ. ఆయక పూజలందికొని, యార్ద్ర హృదంతరుడైన రాముఁ డా
 మ్నాయ శిఖాఽనతంసము, వినాకృత భిన్నపథంబు, ఊన ని
 శ్రేయసమైన, భక్తిసుధఁ జిందె వరంబున, పారమేష్ఠ్య మీ
 పాయని భక్తికిన్ సవతు వచ్చునె? యంచు సురల్

దలంపఁగన్. 488

ఆ.వె. ఆత్మ తృప్తి గన్న యంజనాదేవి, ని
 ర్మల కటాక్ష పుష్పములను జల్లి
 సాగనంప రామచంద్రుండు వానర
 సేనతోడ నడువఁ జైనమయ్యె.

489

మధ్యాకర. 'ఓన్నమో నారాయణాయ!' యని నిచ్చలున్నిద్రమతిని
 పన్నుగాఁ బాడెడు భృంగపటలిచేఁ బరివేష్టితమ్ము
 కన్నుల ముందటఁ దోచె, రమ్యంబు కమలాఽధినాథు
 ప్రన్నని దేహంబువంటి జలముల స్వామి పుష్కరణి.

490

సీ. అఖిలాభ్యుదయ మూలమైన తత్తిర్థ జ
 లమ్ములఁ గ్రుంకిడి తమ్ముతోడ
 లోకశిక్షార్థమ్ముఁ లోకేశుఁడపుడు ప
 లమ్ములు దెప్పించి సమ్మదమునఁ
 దత్తిర్థజనులకు దానము సేసె శా
 స్త్రానువతమ్ముగా, నతని చేయు
 దానమ్ము వట్టిన ధరణీసురులు యజ్ఞ
 మూర్తులు, ధరణిపైఁ బొడమినట్టి

తే.గీ. హవ్యవాహనరూపు, లాప్యనభుజము
 లంత జోడించి రాఘవుం డర్థిమొక్కె
 మనుజవేషమ్ము సేకొన్న మాధవుండు
 శ్రీనివాసుని దివ్యవిమానమునకు.

491

వ. తదనంతరంబ, సుగ్రీవాంగద నల నీల జాంబవ త్సుషేణ పవన
సుతాది మహాకపులు, స్వామితీర్థంబున గ్రుంకులిడిరి; కృతాహ్న
కుండైన సౌమిత్రి వెంటరా రఘువీరుండు సప్తకశ్యాంతరంబులు
దాటి వేంకటేశ్వరు దరిసించి, యిట్లని వినుతించె. 492

మ. అవిధేయుండయి రావణుండు మునిజాయా దుఃఖకృద్వృత్తియై
దివిజాలంఘ్య పరాక్రమైక ఖనియై, ధేనువ్రతోత్పాదియై
యవనీభారము సేసె, వాని వధకీ యత్నంబు, మత్కార్ముక
చ్ఛవి; నీవై, విదళింపు మాశరుల, వీక్షామాత్రతేజోనిధీ! 493

చం. అలఁతులఁ బోఁడు వాఁడు, హరునంతటి దైవము, వాని సత్తపో
బలమున నిర్జితుండు, మునిపత్నుల బాష్పములెన్ని రాల్చినన్
గలన జముండువాఁడు, మురఘస్మర! చక్రము నీవు నౌచు, నా
కెలఁకుల నిల్చి, వాని నడగించి జగమ్ముల సేఁగి దీర్చుమీ! 494

కం. అని వినుతించిన రాఘవు
వినయమునకు మునిజనంబు వింతగఁ జూడన్
గనుఁగవల వెల్లఁదనమున
కనువుగ నర్చావతార మల్లన నవ్వెన్. 495

తే.గీ. అంత నైర్మతి దిగ్భాగమందు నొక్క
కుటి వినిర్మించికొని రఘుకుంజరుండు
స్వామి తీర్థావగాహ, తత్త్వామి చరణ
కమల మధుసేవ దినములు గడపుచుండె. 496

కం. సముద్రగ శిరోగ్రీవులు,
సమ విషమ స్థల విశంక సంచారులు, దు
ర్దములై తిరుఁగఁగఁ దొడఁగిరి,
సమీరజుని దొడ్డి కపులు శైలవనమ్ముల్. 497

సీ. భక్షింతు రొక్కచో ఫలములు సామిద
 ప్థమ్ము లభమ్మునఁ జిమ్మికొనుచు
 గుడిచెద రొక్కచోటఁ గ్రొత్తేనియలు జుం
 జుమ్మును తేటుల జోపికొనుచు,
 విదళింతురొక్కచోట విరుల గుత్తులు ధరా
 సతికిఁ గ్రొత్తొడవులు సవదరించి,
 శబ్దింతు రొక్కచోట సలయమ్ముగ, నసంఖ్య
 ములు మృదంగమ్ములు మ్రోసినట్లు

తే.ది. దివ్య రత్నదరీ సమాధిస్థ యోగి,
 ధనపరానందమునకు బాధకము గాఁగ
 కిలకిలారావముల దిశల్లలఁతు రతుల
 గహన శౌర్యులు, శ్లథిత దిక్కరులు, హరులు

498

మ. మొనగాడై, రఘురాము సీతఁ గొని, తాఁబోయెన్ దశాస్యుండు, త
 ధ్వున గర్వంబు దలంగ నాహవమునన్ ఛట్టించి, వైదేహిఁ దే
 ర్పను జేకొంటి ప్రతిజ్ఞ, మామకము విక్రాంతమ్ము లోకోత్తరం
 బనుచున్ గంతులు వేసె నొక్కహరి బాహస్పాలనో

దగ్గుడై. 499

కం. జలనిధి నొక గోష్పదమున
 సలీలముగ నుత్తరించి, శతమఖ ముఖ ది
 వ్యులకుఁ జొరఁగాని లంకను
 గలఁచెదనని యొక్క క్రోతి గమకము పలికెన్.

500

కం. రావణుఁ డటె! వాఁడెంతటి
 చేవలు గలవాడో! వాని జీవాశము నా
 చే విధి దప్పించు నటం
 చా విష్కృత శౌర్యుడొక్క హరి గర్జించెన్.

501

సీ. ఒకదాని పైకెక్కి యొరిమతోఁ బల్లఱి
 తొట్టె నొక్కటి సారెఁ గొక్కిరించి,
 ఒకదాని చెవి గోకి కికురించి దేవమా
 మార్గము సూపె వేటొక్క గండుక్రోతి,
 వాలమ్మ పైకెత్తి కోలమ్మ సేసె హుం
 కారధీరుం డొక్క కపివరుండు,
 కడలఁ జల్లించి చిక్కని నవ్వు తాశవా
 ద్యము సూపె నొక హరి దర్పమెనసి,

ఆ.వె. ఒకటి విరులు రాల్చెఁ, జకితంబుగాఁ బక్షి
 నివహ, మొకటి తరులు నేల డుల్చె,
 నొకటి చెంగలించె నొక్కటి బిరుసాడె
 హరుల యందు శత్రుహరుల యందు.

502

సీ. గజుఁడు గవాక్షుండు, గవయుండు శరభుండు
 గంధమాదనుఁడు విక్రమ జితారి
 మైంద ద్వివిదు లాజి మంథాన శైలమ్మ
 లా సుషేణుఁడు మనీషా సగర్భ్యుఁ
 డంజనానందనుం డాదిగాఁ గపివీరు
 లరవింద నేత్రు పుష్కరిణి గడచి,
 యీశాన్య దిక్కునందెలమిఁ జరించుచుఁ
 గానన ద్రుమ పుష్పగంధ సుంద

తే.గీ. రంబయిన యొక్క గుహఁ గాంచి రథసవృత్తిఁ
 జొచ్చి రందు కాశీసముచ్చాన నయన
 విచ్చదిత దృక్కుడుంగము ల్మచ్చరించు
 చీకటులు లెక్కఁగొనక బాహక కుమలు.

503

మ. ఒక దే తేజము కోటి సూర్యనిభమై, యుద్ధామమై తోచినన్
జకిలాక్షుల్ కపివీరు లోటువడియున్, జంచన్మహా సాహసో
త్సుకులై, సాగిరి ముందు ముందునకు, శత్రువ్రాతగర్వాంధకా
ర కచగ్రాహి కృశానుతేజులు, ముహూర్తార్థా కరాశంబుగన్. 504

కం. విమలాంబు నవాంబర, దృఢ
కమనీయాట్టల జఘన, కనుపించిన ద
గ్రమునఁ బ్రియ సాహసికులకుఁ
గమలాశ్రిత మొక్క పురము కపివీరులకున్. 505

ఉ. అందఱు శంఖచక్రధరు, లందఱు శుక్ల సుగంధ మాలికా
సుందరు, లందఱున్ విచుల సూన్యత వాగ్విదు, లప్రధృష్టు, లా
నంద సుధాతరంగిత మనస్కులు, పీవరబాహు, లచ్చలా
సింఘలు, పద్మజావర వశీకృత చిత్తులు పట్టణంబునన్. 506

కం. గిలకొట్టు లేతనగవులు
కులుకు నడలు పద్మనాభ గుణగాన సుగం
ధిల చిత్తమ్ములు, మరు మం
గళదీపములైన యచటి గరితలకెల్లన్. 507

మ. త్రిజగన్మోహనమైన తన్నగరి మధ్యేవీధి హేమాద్రిశృం
గ జఘన్యమ్మయి, మర్దలధ్వనితమై కారుణ్య దృక్స్వయమి
వ్రజపద్రేణు విభూషితమ్మయి, రసప్రస్విన్న దేవాంగనా
భజనస్మృత విమాన మొక్కటమరున్ బాపాపహ ప్రక్రియన్. 508

సీ. తద్విమానమ్మందు దళితాబ్జ నేత్రుఁ డా
ప్యాన చతుర్బాహు భద్రమూర్తి,
శంఖ చక్ర ధరుండు, శ్లక్ష్యపీలాంబర
చ్చవిమదంగుడు, ఫణిస్వామి విపుల

తర ఫణామణికాంతి తారకితోరస్కుఁ
 డబ్బిజా ధరణీదృగంత దృగ్వి
 తాన చంద్రకితాంఘ్రి, తరుణారుణోద్ధీర్ఘ
 కౌస్తుభాపీత దిగ్వలయతలుఁడు,

౧. గీ. ప్రాంశు వనమాలికా విభూషాంశుఁడమర
 కామినీ చామరానిల గ్గసిత కైశ్యఁ
 డొక్క పురుషుండు ముమ్మూర్తులొకటి గాఁగ
 గండరించిన యట్లు సాక్షాత్కరించె.

509

౨. ఒకమాటెవ్వని రూపు చిత్తమునయందుద్భిన్నమైనన్, మహా
 ఘ కదంబంబులు కల్లలొచు విరియున్, గంజాక్షు, నా చక్రిఁ జూ
 చి కపివ్రాతము విస్మయాకులిత దృష్టిస్నిగ్ధమై యుండె, మ
 స్తకముల్వించి, యవర్జనీయ మహిమ స్వచ్ఛందమ జ్యోతికిన్. 510

౩. వె. అంతలోన నొక్కఁడాపిన భుజ చతు
 వ్యయుఁడు దండధారి సరగ వచ్చి
 కపులఁ దొలఁగుఁడంచు గద్దించె బొమముడి
 మాత్ర, దీప్తి భాసమాన తనుఁడు.

511

౪. ఆ తేజమ్మున మనసుల
 పాఠగిలిన, ధృతి యడంగి పరువెత్తి, ముదా
 పేతులు గుహఁ గడచిరి కపు
 లీతఱి జీవింపఁ గలదులే! శుభమనుచున్.

512

౫. పాఱుతెంచిన కపిశ్వరు, లంతలోనన
 తేర్కొని యెడలకు దీమసంబు
 లెక్కించుకొని, రాక్షసేశుండు రావణుం
 డొడ్డిన చెడ్డు గాకున్నెయంచు

తలపోసి క్రమ్మటి తలపడవలెనంచు
 గర్జా మహాభీల గాత్రులగుచు
 గుహఁజొచ్చి చూడ నగ్గుహయందుఁ బట్టణం
 బున్నట్టి చాయ లే దొక్కప్రాణి

తే.గీ. యును గనంబడ, దచ్చెరువొంది హరులు
 గహ్వరంబెల్ల, బలుమాటు గలయఁ దిరిగి
 తమ విమోహంబ యంచుఁ జిత్తములఁ దనిసి,
 మగిడి వచ్చిరి లోకసమ్మాన్య యశులు.

513

కం. ఆ కతవిని శ్రీరాముఁ డ
 నాకులమతి సెలవివాఱ నల్లన నవ్వెన్
 నాకొకస్సముదయ మ
 స్తోకుఁడు నారాయణునకు జోతలు వెట్టెన్.

514

కం. అటనుండి గదలి రాముఁడు
 పటు రాక్షసబలము గూల్చి బాహాగర్వో
 త్కటు, దశకంధరు మాలిచి
 కటువయి పొరిగొన్న జగముకలుచ దొలించెన్.

515

మ. పవిధారా పతనంబు గీడ్చుటచు నప్పొలస్త్రు వక్షస్సము
 ద్ర విశోషంబొనరించినట్టి జగతీధానుష్కుఁ డా రాఘవుం
 డవనీభారము మాలిచినట్టి హరి, మిథ్యాభూతముల్, తద్గుణ
 స్తవనోత్కర్షిత చిత్తులౌ నరులకున్ సంక్రాంత
 పాపౌఘముల్.

516

కం. అని పలికిన సూతుని గని
 మనములు హర్షమున బొంది మాన్యులు ఋషు లి
 ట్టనిరి శ్రవణాఽవతంసం
 బమపమ మీ గాథ పాలితాన్యయ! సూతా!

517

కం. గుహ యెట్టి? దందుఁ గనపడి
విహరించిన వీరుఁ డెవఁడు? విస్మయకర స
న్నహనంబగు పురి యెట్టిది?
మహామతీ! వింగడింపు మాకెల్లఱకున్.

518

ఆ.వె. అనిన సూతుఁడనియె నజ్ఞాక్షుఁ డావీరుఁ
డాపురమ్ము తుంగ గోపురమ్ము
కాపురమ్ము నిత్య కల్యాణములకు వి
కుంత నగరి, జన్మలుంతన కరి.

519

సీ. ఆ పట్టణమ్మున నగపడినట్టి పౌ
రులు శంఖ చక్ర చిహ్నాలు గలారు
కంబుకంఠులు, గజగమనులు, మాంసలి
తాంసులు సంవిన్మయాపఘనులు
నిత్యముక్తులు, శేషనిలయు నర్చింపనై
వైకుంఠమున నుండి వచ్చినట్టి
వార లవ్వీరుండు, వాసవాద్యమర భ
ద్రంకర మూర్తి, నారాయణుండు

ఆ.వె. బ్రహ్మ దొట్టి సురలు వందారులై కొల్వఁ,
గొల్వదీర్చు శేష కుఢరమండు;
కలియుగంబువారి కన్నులు వైకుంఠ
గుహను గాంచు వెరవు కుండలింపు.

520

తే.గీ. వారిజాక్షుండు దా కపీశ్వరుల కెల్ల
వేడుకలు సేసెఁ దన రూపు విస్తరించి
మనుజుఁడై వారితోఁ గూడి మాడి మెలఁగె
కపులు శాశ్వతానంద లోకపులు గారె !

521

కం. ఇది వైకుంఠ గుహా సం
కథనం బాముష్య, మతుల కల్యాణ కరం
బిది పరియించినచోఁ బా
ప దరిద్రాణంబు భరము పఱచల కై నన్.

మ. అవితాశేష దిగీశ! యీశ ధనురంత్యాటోప! తాపాపహ
స్తవనీయాఽప్రతిమ ప్రభావ! భవకాంతా మానసానంద!
ద్రవికాస ప్రతిషేధి సుస్మిత! తపోఛర్మిష్ఠ! వల్మీకభూ
శ్రవణ ప్రాహుణికికృతాఽమృత కథాసంరంభ! శుంభచ్చ

కం. జనన మృతిరూప బాధా
వినివర్తన నామ! వేదవిద్యా పార
ప్రణవపద! వల్లకీముని
మనస్తరణి! రామచంద్ర! మాయాతరణి!

మాలిని. పరమపద విహారా! భవ్య కారుణ్య పూరా!
విరతివన మయూరా! వేదవీణా ప్రచారా!
గురుజునునమృగాక్షి కుంచిలాపాంగ దూర
స్ఫురదనుపమ రూపా! సూర్యవంశ ప్రదీపా!

గద్యము. ఇది శ్రీపరమభాగవత పాదరజః పుంజమలీకృత మనోర
పితృభూత శ్రీనివాస హృదయతర్పణ, లక్ష్మీదేవీ గర్భశ
ముక్తాఫల, నిరంతర నిరంతరాష్టాక్షరీ మంత్ర మనన
స్నాత గంగాజల, భక్తిరసైక జీవన, శతమర్షణ
గోత్ర పావక, నారాయణదాస ప్రణీతంబై
శ్రీనివాస ప్రబంధంబున, పంచ
మాశ్వాసము
సంపూర్ణము.